THE LONG WAIT IS OVER WITH THE 

INTRODUCTION OF HMT'S NEW ........ 


India 's first. India 's best. HMT' s new 
Automatic Day Date Watch . A Watch 
every tick in tune with the times. It has 
the famous HMT movement and the 
jewelled precision of a masterpiece . 
Specially crafted for people who want 
more than time of the day , day of the 
week and date of the month . 


HMT Watches --- A Gift of time. 


HMT 
WATCH FACTORY 
BANGALORE- 31 


, ಇತಿ 


ಹೇನುಂತ ಸಂಚಿಕೆ ೧ ಜನವರಿ ೭೫ 


ಪ್ರೌಢ ಅನುಭವಗಳಿಗೆ ವಿಚಾರಗಳಿಗೆ 


ಮೀಸಲಾದ ತ್ರೈಮಾಸಿಕ ಪತ್ರಿಕೆ 
ಸಂಪಾದಕ ಗೋಪಾಲಕೃಷ್ಣ ಅಡಿಗ 


ರಾಮದುವ ತುಂಗ 


ಸಾ & Ess Eesan 


ಮಾ ಸಿ ಕ 


ಸಂಚಾಲಕ ಸಂಪಾದಕ ಕೆ ವಿ ಸುಬ್ಬಣ್ಣ 
ಪ್ರಕಾಶಕರು ಅಕ್ಷರ ಪ್ರಕಾಶನ 
ಮುದ್ರಕರು ಸಾಗರ ಮುದ್ರಣ 
ಸ್ಥಳ ಸಾಗರ ಕರ್ನಾಟಕ ರಾಜ್ಯ 
ಶರತ್ ಹೇಮಂತ ವಸಂತ ವರ್ಷ 
ಈ ನಾಲ್ಕು ಸಂಚಿಕೆಗಳು ಕ್ರಮವಾಗಿ 
ಅಕ್ಟೋಬರ್ ಜನವರಿ ಏಪ್ರಿಲ್ ಜುಲೈ 
ತಿಂಗಳುಗಳಲ್ಲಿ ಪ್ರಕಟವಾಗುತ್ತವೆ 
೭೪ ಅಕ್ಟೋಬರ್‌ನಿಂದ ೭೫ ಜುಲೈ ಈ 
ವರ್ಷಕ್ಕೆ ಚಂದಾ ಹನ್ನೆರಡು ರೂ 
ಪ್ರಕಟವಾಗುವ ಲೇಖನಗಳ ಹಕ್ಕು 
ಆಯಾ ಲೇಖಕರಿಗೇ ಮೀಸಲಾಗಿದೆ 


ಮೊನ್ನೆ ಯಾರೋ ಹೇಳಿದರು | ೫ | ಎ ಕೆ ರಾಮಾನುಜನ್ 
ಗೂಢ/ ೧೦ | ಗಂಗಾಧರ ಚಿತ್ತಾಲ 
ಬೃಹಚ್ಚರಣರ ಭಾಷೆಯಲ್ಲಿ ಲಿಂಗ - ವಚನ ವ್ಯವಸ್ಥೆ / ೧೧ / ಕೆ ಎಸ್ ಮಧುಸೂದನ 
ತನ್ನವನು / ೧೫ / ರಾಘವ ಜವಳಿ 
ಪ್ರತಿಧ್ವನಿಯ ಭಾಷೆ | ೨೫ / ಎ ಎನ್ ಪ್ರಸನ್ನ 
ರಾಮರಾಜ್ಯೋತ್ಸವ | ೩೨ | ಅರವಿಂದ ನಾಡಕರ್ಣಿ 
ಜಾತ್ರೆ | ೩೫ / ಎಂ ಎನ್ ಜೈಪ್ರಕಾಶ್ 
ಶೇಕ್ಸ್‌ಪಿಯರ್‌ನ ಸಾನೆಟ್ - ೧೨೦ ( ಅನುವಾದ) / ೫೨ | ರಾಮಚಂದ್ರದೇವ 
ನಾಡಿನ ವಿಜಯ ( ಅನುವಾದ) / ೫೩ | ಎಂ ಎಸ್ ಲಕ್ಷ್ಮಣಾಚಾರ್ 
ಗ್ರಹಣ | ೮೧ | ಕ ವೆಂ ರಾಜಗೋಪಾಲ 
ರಾಜ್ಯೋತ್ಸವದ ದಿನದಂದು | ೮೩ / ಪಿ ಎಲ್ ಸುಬ್ರಮಣ್ಯಮ್ 
ಭೈರಪ್ಪನವರ ದಾಟು : ಒಂದು ಟಿಪ್ಪಣಿ / ೮೫ | ಎಂ ಜಿ ಕೃಷ್ಣಮೂರ್ತಿ 
ಏರ್ ಹೋಸ್ಟೆಸ್ / ೯೪ | ಎಂ ಎನ್ ವ್ಯಾಸರಾವ್ 


ಮರಕುಟಿಗ - ವಿಮರ್ಶೆ | ೯೬ || 
ಅಂತ್ಯ - ವಿಮರ್ಶೆ | ೯೯ || ರಾದ 

1 } ರಾಮಚಂದ್ರದೇವ 
ಭಾರತೀಪುರದ ರಾಜಕೀಯ - ಒಂದು ಸಮರ್ಥನೆ / ೧೦೧ | ಜಿ ರಾಜಶೇಖರ 
ಏಕಾಂತ ರಾಮಯ್ಯನ ಅಬ್ಬಲೂರು ಶಾಸನದ ಒಂದು ಪದ್ಯ | ೧೧೫ | ಕೆ ಆರ್ ಗಣೇಶ 
ಮುಂದೇನ ಸಖಿ ? ಮುಂದೇನ ? | ೧೧೭ | ವ್ಯಾಸ ದೇಶಪಾಂಡೆ 


ಈ ಸಂಚಿಕೆಯ ಲೇಖಕರು 


ಡಾ || ಎ ಕೆ ರಾಮಾನುಜನ್ , ದಿ ಯೂನಿವರ್ಸಿಟಿ ಆಫ್ ಚಿಕಾಗೊ , ಸೌತ್ ಏಷ್ಯಾ ಲ್ಯಾಂಗ್ವಜ್ 

ಎಂಡ್ ಏರಿಯಾ ಸೆಂಟರ್ , ಫಾಸ್ಟರ್‌ ಹಾಲ್ , ೧೧೩೦ ಈಸ್ಟ್ , 

೫೯ ಸ್ಟ್ರೀಟ್, ಚಿಕಾಗೊ , ಇಲ್ಲಿನ್ಯಾಸ್ ೬೦೬೩೭ 
ಗಂಗಾಧರ ಚಿತ್ತಾಲ, ಛೀಫ್ ಆಡಿಟರ್ , ವೆಸ್ಟರ್ನ್ ರೈಲ್ವೇಸ್, ಚರ್ಚ್ ಗೇಟ್ ಸ್ಟೇಷನ್ , 

ಮುಂಬಯಿ 
ಕೆ ಎಸ್ ಮಧುಸೂದನ, ಎಂ . ಎ ., ಕನ್ನಡ ಅಧ್ಯಾಪಕ , ಆಚಾರ ಪಾಠಶಾಲೆ, ಸಂಜೆ ಕಾಲೇಜು 

ಬೆಂಗಳೂರು - ೧೯ 
ಜೆ ರಾಘವರಾವ್ , ಜವಳಿ ಬಂಧುಗಳು, ತೀರ್ಥಹಳ್ಳಿ , ಶಿವಮೊಗ್ಗ ಜಿಲ್ಲೆ 
ಎ ಎನ್ ಪ್ರಸನ್ನ , ೧೧೫೫ , ೨೬ ಎ ಮೈನ್ , ೯ ಬ್ಲಾಕ್ , ಜಯನಗರ , ಬೆಂಗಳೂರು 
ಅರವಿಂದ ಎಸ್ ನಾಡಕರ್ಣಿ, ೬೦೪, ವಿಮಾನ್ ದರ್ಶನ್ , ಸಹಾರ್ ರೋಡ್, ಅಂಧೇರಿ 

ಈಸ್ಟ್ , ಬೊಂಬಾಯಿ -೬೯ 
ಎಂ ಎನ್ ಜೈ ಪ್ರಕಾಶ್ , ರಥಬೀದಿ, ತೀರ್ಥಹಳ್ಳಿ , ಶಿವಮೊಗ್ಗ ಜಿಲ್ಲೆ 
ರಾಮಚಂದ್ರದೇವ, ಎಂ . ಎ ಸೆಲೆಕ್ಷನ್ ಆಫಿಸರ್ , ಯುನೈಟೆಡ್ ಸ್ಟೇಟ್ಸ್ ಲೈಬ್ರರಿ ಆಫ್ 

ಕಾಂಗ್ರೆಸ್ , ನ್ಯೂ ಡೆಲ್ಲಿ .೫೫ 
ಎಂ ಎಸ್ ಲಕಣಾಚಾರ್ , ೧೦ / ೮೬೩p , ನವೀನ ಬಿಲ್ಲಿಂಗ್ಸ್ , ಚಲ್ಲಪುರಂ , ಕಲ್ಲಿಕೋಟೆ- ೨ 


ಕೇರಳ 


ಕೆ 


ಕ ವೆಂ ರಾಜಗೋಪಾಲ , ಕನ್ನಡ ಅಧ್ಯಾಪಕ, ಎಂ . ಇ. ಎಸ್ , ಕಾಲೇಜು, ಬೆಂಗಳೂರು - ೩ 
ಪಿ ಎಲ್ ಸುಬ್ರಮಣ್ಯ , ಎಂ ,ಎ., ಪ್ರಿನ್ಸಿಪಾಲ್, ದಿ ಹೆಚ್ .ಸಿ. ಇ. ಸೊಸೈಟೀಸ್ ಜೂನಿಯರ್ 

ಕಾಲೇಜ್ , ಗದಗ 


ಡಾ || ಎಂ ಜಿ ಕೃಷ್ಣಮೂರ್ತಿ, ಇಂಗ್ಲಿಷ್ ಪ್ರಾಧ್ಯಾಪಕರು , ಜೋಧಪುರ ವಿಶ್ವವಿದ್ಯಾನಿಲಯ 

- ಜೋಧಪುರ . 
ಎಂ ಎನ್ ವ್ಯಾಸರಾವ್ , ಯುನೈಟೆಡ್ ಕಮರ್ಷಿಯಲ್ ಬ್ಯಾಂಕ್ , ಕೆಂಪೇಗೌಡ ರಸ್ತೆ , ಬೆಂಗಳೂರು 
ಜಿ ರಾಜಶೇಖರ, ಎಲ್ . ಐ. ಸಿ. ಆಫ್ ಇಂಡಿಯ , ಡಿವಿಜನಲ್ ಆಫೀಸ್ , ಉಡುಪಿ ( ದ.ಕ.) 
ಕೆ ಆರ್ ಗಣೇಶ, ಕನ್ನಡ ಅಧ್ಯಾಪಕ, ಆಚಾರ್ಯ ಪಾಠಶಾಲಾ ಸಂಜೆ ಕಾಲೇಜು, ಬೆಂಗಳೂರು 
ನಿ ಎಲ್ಲ ದೇಶಪಾಂಡೆ, ಆರ್ ಎನ್ ೧೧೯ , ಶ್ರೀ ಕೃಷ್ಣ ಭವನ, ಸ್ಟೇಷನ್ ರೋಡ್, ಹುಬ್ಬಳ್ಳಿ 


ಮೊನ್ನೆ ಯಾರೋ ಹೇಳಿದರು, 


ಎ ಕೆ ರಾಮಾನುಜನ್ 


ಬಿಳಿ ತಿಮಿಂಗಿಲ 
( ಬಹಳ ಅಪರೂಪ) 
ಹುಟ್ಟುವುದು 


ಕಪ್ಪಗೆ, 
ಕರಿ ಮರಿ ದಿನದಿನಕ್ಕೆ 
ಮೈತೊಳೆದು 
ಬಿಳಿಚಿಕೊಳ್ಳುತ್ತ 


ಕಡಲುಪ್ಪಿಗೆ 
ಕರಿ ತಿಮಿರು 
ಕರಗಿಸುತ್ತ 


ಬಿಸಿಲು ಕಾಯಿಸಿ 
ಶುಕ್ರ , ಕೊಬ್ಬಿಸಿ 
ನೂರಡಿ ಧಾಂಡಿಗ 


೬ | ಸಾಕ್ಷಿ 


ನಾಗಿ ಬೆಳೆದು 
ಬ್ರಹ್ಮರಂಧ್ರದಿಂದ 
ಊರ್ಧರೇತಸ್ಸಿನ 


ಹಾಗೆ ಇಡೀ 
ಫೌಂಟನ್ನು 
ಉಗುಳು 


ತ ತಿಂಗಳು 
ತಿಂಗಳಿಗೆ ಬೆಳ್ಳ 
ಗಾಗುತ್ತಂತೆ. 


ಸಾಗರ ಪಶು , 
ನಮ್ಮ ನಿಮ್ಮ ಹಾಗೆ 
ಹಾದು ಕೇದು 


ಮರಿಹಾಕಿ ಮೊಲೆ 
ಕೊಡುವ 


ಹಸು . 


ಏಳು ಸಮುದ್ರ 
ದ ನೀರು ಕುಡಿಯುವ 
ಧಡಿಯ , ಅಷ್ಟೆ . 


ಆಗಲೋ ಈಗಲೋ 
ಗಾಳಿಸವಾರಿಗಂತ 
ಮೇಲೆ ಬಂದು 


ಥಟ್ಟನೆ ದರ್ಶನ 
ಕೊಟ್ಟು 
ಮೊರೆಯಲ್ಲಿ ನಿರಂತ 


ಸಾಕ್ಷಿ | ೭ 


ಮಿರುಗಿ 
ಪೆಲ್‌ವಿಲ್‌ನ 
ತಲೆ ತಿರುಗಿಸಿ 


ಕೋರೈಸಿ 
ಕತೆಯಾಗಿ 
ಬೆಸ್ತರು ಬಾಯಿ 


ಬಿಟ್ಟ ಪುರಾಣ 
ಕ್ಕೆ ಕಾರಣ 
ಈ ಶ್ವೇತಾಶ್ವ 


ತರ 
ಈ ಮಹಾ 
ಶ್ವೇತೆ. 


ಕಣ್ಣಿದ್ದರೂ 
ಮೈ ಎಲ್ಲ 
ಕಿವಿ ; 


ಈ ಪ್ರಪಂಚ 
ದಲ್ಲಿ ನಾತವಿಲ್ಲ ; 
ರಸವೆಲ್ಲ 


ಇಂಥವು 
ಇರುವುದು 
ಇಡೀ ಏಳು ಸಮುದ್ರ 


ದಲ್ಲಿ ನಾಕೋ 


ಐದೋ 
ಗಂಡಿಗೆ ತಕ್ಕ 


ಹೆಣ್ಣು ಪ್ರತಿ 
ವರುಷದ ಬೆದೆ 
ಹೊತ್ತಿನಲ್ಲಿ 


ಸಿಕ್ಕಿದರೆ 


ಶಾಂತ 


ಸಾಗರದಲ್ಲಿ 


ಪ್ರಸ್ತ ತಪ್ಪಿದರೆ 
ವರುಷಗಟ್ಟಲೆ 
ಕಳೆದು 


ಮತ್ತೆ 
ಅಟ್ಲಾಂಟಿಕ್ಕಿನಲ್ಲೊ 
ಆಫ್ರಿಕದ 


ದಕ್ಷಿಣ ದಿಕ್ಕಿನಲ್ಲೊ 
ಅದೃಷ್ಟ ಇದ್ದರೆ 
ಈ ನೀರಾನೆಗೆ 


ಪಾತಾಳದಲ್ಲಿ 
ಪ್ರಣಯಸುಖ 
ಗಜಗರ್ಭ 


ಎರಡಡಿಯ 
ಕರಿಯ 
ಮರಿ, 


ಮಲಗಿದರೆ 
ಜಂಬೂದ್ವೀಪ 


ಸತ್ತು ತೇಲಿ 
ದಡಕ್ಕೆ ಬಿದ್ದರೆ 


ಸಿಕ್ಕಿದವರಿಗೆ 
ಸೂರೆ ಟನ್ನು 


ಗಟ್ಟಲೆ ಕೊಬ್ಬು ಎಣ್ಣೆ 
ಲಾರಿಗಟ್ಟಲೆ 


ಮಾಂಸ 
ಹೊಟ್ಟೆ ಕಿಸುರು ಕಿಲುಬು 


ಕೂಡ ಶ್ರೀಗಂಧ 
ಪಾರಿಸಿಗೆ ರಫು, 


ಬಾಲಲೀಲೆ 
ಮಾತ್ರ 


ದೋಣಿಗಳಿಗೆ 
ಬಲು ಅಪಾಯ . 


ಇದನ್ನೇ ಹಳಬರು 
ಮತ್ಯಾವತಾರ 


ಮತ್ತಾವತಾರ 
ಅಂದಿರಬೇಕು. 


ಗೂಢ 


ಗಂಗಾಧರ ಚಿತ್ತಾಲ 


ನಿನ್ನೆ ಮೊನ್ನೆಯ ವರೆಗೆ ಎಲ್ಲ ಸುಲಭ ಸಲೀಸು 
ಸೈರಸ್ವಚ್ಛಂದ ಗತಿ, ಹೆಜ್ಜೆ ಹೆಜ್ಜೆಗೆ ಸೊಗಸು 
ಮನ ಬಂದ ಕಡೆ ತಿರುಗಿ ತುಡಿದ ಅಶ್ವಾರೋಹಿ 
ಸಡಗರದ ನಡಿಗೆ ಗತ್ತಿನಲ್ಲಿ ಮೈಮರೆತಿದ್ದ 
ತಾನು ಯಾರೆ೦ಬರಿವ . 


ಇಂದು ತತ್ತರಿಸಿ ಮುಗ್ಗರಿಸೆ ಕಂಡಿದ್ದಾನೆ 
ಹೊರೆ ಹೊತ್ತ ಮೂಕ ಪಶು ತಾನೆ, ಸ್ವಾರನು ತಾನೆ. 
ಬಡಪಾಯಿ ಕುದುರೆಗೋ ಆವರಿಸುತಿರೆ ಬೇನೆ 
ಉತ್ತುಂಗ ಆರಂಢ 
ನಾಗಿ ಮೆರೆದವನೀಗ 
ಕುಗ್ಗಿ ಆಗಿದ್ದಾನೆ 
ತಡವಿ ಎಡವಿ ತಡಕುವ ಎಬಡ 
ಗತಿ ಮೂಢಮತಿಮೂಢ. 


ಅರರೆ ಸುಡುವೀ ಗೂಢ 
ಹೊತ್ತು ತೊಳಲುವದೊಂದೆ ಗತಿಯಾಯ್ತಿ ಜೀವನಿಗೆ ? 
ಎತ್ತಿ ಹಿಡಿವಂಥಾದ್ದೆ ಕೆಳಗೆ ಕೆಡವುತಿದೆ. 
ಈ ವಿಪತ್ತಿನಲಿ ಮೊರೆಯಿಡಲಾವ ದೇವನಿಗೆ ? 


ಬೃಹಚ್ಚರಣರ ಭಾಷೆಯಲ್ಲಿ ಲಿಂಗ- ವಚನ ವ್ಯವಸ್ಥೆ 


ಕೆ ಎಸ್ ಮಧುಸೂದನ 


ಬೃಹಚ್ಚರಣರು ಬಳಸುವ 'ಕ್ಷುಲ್ಲಕ ಭಾಷೆ' ಒಂದು ದ್ರಾವಿಡ ಭಾಷೆ. ಈ ಭಾಷೆಯಲ್ಲಿನ 
ಲಿಂಗ- ವಚನ ವ್ಯವಸ್ಥೆಯನ್ನು ಸ್ಕೂಲವಾಗಿ ಗಮನಿಸುವುದೇ ಈ ಟಿಪ್ಪಣಿಯ ಉದ್ದೇಶ. 
ಎ ಎಲ್ಲ ದ್ರಾವಿಡ ಭಾಷೆಗಳಲ್ಲಿರುವಂತೆ, ಈ ಭಾಷೆಯಲ್ಲೂ ವಚನವನ್ನು ಸೂಚಿ 
ಸುವ ಪ್ರತ್ಯಯಗಳೇ ಲಿಂಗವನ್ನೂ ಸೂಚಿಸುತ್ತವೆ. ದ್ವಿವಚನ ಎಂಬ ಹಳಗನ್ನಡ 

ದಲ್ಲಿ ಸೂಚಿತವಾಗಿರುವ ಸಂಸ್ಕೃತದ ವಚನ ಇಲ್ಲಿ ಇಲ್ಲ. 
ಬಿ - ಮಾರು , - ಅರು,- ಆಕು,- ಗು , –ಂಗು, - ಗಿ ಎಂಬ ಬಹುವಚನ ಪ್ರತ್ಯಯಗಳು 

ಏಕವಚನ ರೂಪದ ನಾಮಪ್ರಕೃತಿಗಳಿಗೆ ಸೇರಿ ಬಹುವಚನ ಶಬ್ದ ರೂಪಗಳನ್ನು 
ಸಾಧಿಸುತ್ತವೆ. 


ಟಿಪ್ಪಣಿ : 


ಕರ್ನಾಟಕ ರಾಜ್ಯದಲ್ಲಿ ಕೆಲವೆಡೆ ನೆಲೆಸಿರುವ ಸ್ಮಾರ್ತ ಐಯ್ಯರ್ (Iyer ) 
ವರ್ಗದ ಮಂಜಿಪುತ್ತೂರ್ಬೃಹಚ್ಚರಣ ( > ಬೃಹದಾಚರಣ) ಬ್ರಾಹ್ಮಣರು 
ಮಾತಾಡುವ ಭಾಷೆ ಈ ಲೇಖನದಲ್ಲಿ ವಿವಕ್ಷಿತವಾದ್ದು . 


2 ಡಾ | ಬಿ. ಜಿ. ಎಲ್ . ಸ್ವಾಮಿ ಅವರ ಕಾಲೇಜು ರಂಗ' ದಲ್ಲಿ ಈ ಭಾಷೆಯ 

ಎರಡು ವಾಕ್ಯವಿದೆ, 

ಏಕವಚನ 


ಬಹುವಚನ 


ಎ) - ಅರು 


ಬಿ) - ಆಕು 


ಮನ್ನು ( ಮನುಷ್ಯ ) ಮನ್ಸುರು ( ಮನುಷ್ಯರು) 
( = ಅನುನಾಸಿಕೀಕರಣ ಚಿಹ್ನೆ ) . 
ಪಸ್ಸು ( ಮಗು) 

ಪಸಾಕು ( ಮಕ್ಕಳು) 

ಹೈದಕ್ಕು 
ಪುರುಷ ( ಪುರುಷ) ಪುರುಷಾಕು ( ಪುರುಷರು) 


ಸಿ) - ಗು 


ಪಶುವು ( ಹಸು) 
ಪೊರ್ಲು (ಬಟ್ಟೆ) 
ವಾಸ್ತು ( ಬಾಗಿಲು) 
ಪಾಂಬು ( ಹಾವು) 


ಪಶುವುಗು ( ಹಸುಗಳು) 
ಪೊರ್ಲುಗು (ಬಟ್ಟೆಗಳು) 
ವಾಸ್ಸುಗು ( ಬಾಗಿಲುಗಳು) 
ಪಾಂಬುಗು ( ಹಾವುಗಳು) 


ಡಿ) - ಗಿ 


ಚೆಡಿ ( ಗಿಡ) 
ಪೆರಿಚಾಳಿ ( ಇಲಿ) 
ತಲೆ ( ತಲೆ) 


ಚೆಡಗಿ ( ಗಿಡಗಳು ) 
ಪೆರಿಚಾಳಿಗಿ ( ಇಲಿಗಳು) 
ತಲೆಗಿ (ತಲೆಗಳು) 


ಇ) - ೦ಗು 


ಮರು ( ಮರ) 
ವಾಟಮು (ರೊಟ್ಟಿ) 


ಮರುಂಗು ( ಮರಗಳು ) 
ವಾಟಮುಂಗು (ರೊಟ್ಟಿಗಳು) 
(ಬಹುವಚನದ ಬಳಕೆ ಅಪರೂಪ) 
ಪುಸ್ತಕುಂಗು ( ಪುಸ್ತಕಗಳು ) 


ಪುಸ್ತಕು ( ಪುಸ್ತಕ) 


ಎಫ್ ) - ಮಾರು ತಂಬಿ (ತಮ್ಮ ) 


ತಂಬಿಮಾರು ( ತಮ್ಮಂದಿರು) 


ಅಕ್ಕುಮಾರು ( ಅಕ್ಕಂದಿರು ) 


ಅಕ್ಕು ( ಅಕ್ಕ ) 
ಅಣ್ಣು ( ಅಣ್ಣ ) 
ಅಂಬಿ ( ಭಾವ) 


ಅಣ್ಣುಮಾರು ( ಅಣ್ಣಂದಿರು) 
ಅಂಬಿಮಾರು ( ಭಾವಂದಿರು ) 


ಸಿ ದ್ರಾವಿಡ ಭಾಷೆಗಳಲ್ಲಿ ಈ ಕೆಳಕಂಡ ರೀತಿಯಲ್ಲಿ ಲಿಂಗವಿವಕ್ಷೆ ಇದೆ ; 


ಸಾಕ್ಷಿ / ೧೩ 


೧ ಮೇಲು ಜಾತಿಯಲ್ಲಿ ( ಮಹತ್ , Rational ) ಏಕವಚನದಲ್ಲಿ ಮಾತ್ರ 

ಪುಲ್ಲಿಂಗ, ಸ್ತ್ರೀಲಿಂಗಗಳ ವಿಭಜನೆ. ಬಹುವಚನದಲ್ಲಿ ಲಿಂಗ ವಿವಕ್ಷೆ ಇಲ್ಲ. 


೨ ಕೀಳು ಜಾತಿಯಲ್ಲಿ ( ಅಮಹತ್ , Irrational ) ಯಾವುದೇ ವಚನದಲ್ಲಿದ್ದರೂ 

ನಪುಂಸಕಲಿಂಗವೆಂಬ ಪರಿಗಣನೆ. 


ಬೃಹಚ್ಚರಣರ ಭಾಷೆಯಲ್ಲೂ ಹೆಚ್ಚು ಕಮ್ಮಿ ಈ ರೀತಿಯ ವ್ಯವಸ್ಥೆಯೇ ಇದೆ. 
ಉದಾಹರಣೆಗಳ ಮೂಲಕ ಇದನ್ನು ಗಮನಿಸಬಹುದು. 


೧ ಎ) ಅವು ವಂದೆ (= ಅವನು ಬಂದನು) ಇಲ್ಲಿ, ಅವು 

( = ಅವನು) ಶಬ್ದರೂಪ ಏಕವಚನ , ಪುಲ್ಲಿಂಗವನ್ನು ಸೂಚಿಸುತ್ತದೆ. 


ಹಾಗೆಯೇ , ವಂದೊ ( = ಬಂದನು) ಎಂಬ ಕ್ರಿಯಾಪದದಲ್ಲಿನ ಆಖ್ಯಾತ 
ಪ್ರತ್ಯಯವು ಏಕವಚನ ಹಾಗೂ ಪುಲ್ಲಿಂಗವನ್ನು ಸೂಚಿಸುತ್ತದೆ. 


ಬಿ) ಅವು ವಂದ ( = ಅವಳು ಬಂದರು . ವಾಕ್ಯದ ರೂಪ; ಅವಳು 

ಬಂದಳು ಎಂಬರ್ಥ) 


ಇಲ್ಲಿ, ಅವು ( = ಅವಳು), ಈ ಶಬ್ದ ರೂಪ ಏಕವಚನ, ಸ್ತ್ರೀಲಿಂಗವನ್ನು ಸೂಚಿಸುತ್ತದೆ. 


ಈ ಸ್ತ್ರೀಲಿಂಗ ಏಕವಚನ ರೂಪದ ಜತೆಗೆ ವಾಕ್ಯದಲ್ಲಿ ಬಂದಿರುವ ಕ್ರಿಯಾಪದದ ಆಖ್ಯಾತ 
ಪ್ರತ್ಯಯವೂ ಸ್ತ್ರೀಲಿಂಗ, ಏಕವಚನವನ್ನು ಸೂಚಿಸಬೇಕಾಗಿತ್ತು . ಆದರೆ ಅದು 
ಯಾವುದೇ ಲಿಂಗವನ್ನೂ ಸೂಚಿಸುವುದಿಲ್ಲ ; ಅಷ್ಟೇ ಅಲ್ಲ ಏಕವಚನವನ್ನು ಸೂಚಿಸದೆ 
ಬಹುವಚನವನ್ನು ಸೂಚಿಸಿದೆ. ಇದು ಈ ಭಾಷೆಯ ಒಂದು ವೈಶಿಷ್ಟ್ಯ ಎಂದು ಹೇಳ 
ಬಹುದು. ಇದನ್ನು ಇನ್ನೂ ಕೆಲವುಉದಾಹರಣೆಗಳ ಮೂಲಕ ಖಚಿತಪಡಿಸಿಕೊಳ್ಳ 
ಬಹುದು. 


ಅವು ತಿನ್ನಾಕ್ರ ( = ಅವಳು ತಿನ್ನುತ್ತಾರೆ) 
ಅವು ಓಡಾಕ ( = ಅವಳು ಓಡುತ್ತಾರೆ) 
ಇವು ಅಳಾಕ್ರ ( = ಇವಳು ಅಳುತ್ತಾರೆ) 
ಅಂದ್ ಪಣ್ಣು ಚಿರಿಯಾಕ ( = ಆ ಹುಡುಗಿ ನಗುತ್ತಾರೆ) 

ಈ ರೀತಿಯು ಇತರ ದ್ರಾವಿಡ ಭಾಷೆಗಳಲ್ಲಿ ಕಂಡು ಬರುವುದಿಲ್ಲ. ಆದ್ದರಿಂದಲೇ 
` ಬೃಹಚ್ಚರಣರ ಭಾಷೆಯಲ್ಲೂ ಹೆಚ್ಚು ಕಮ್ಮಿ ಈ ರೀತಿಯ ವ್ಯವಸ್ಥೆಯೇ ಇದೆ' 
ಎಂದು ಹೇಳಿರುವುದು . 


- ಸಿ ) ಅವ ವಂದ ( = ಅವರು ಬಂದರು) 
ಇದು ಮೇಲು ಜಾತಿ, ಬಹುವಚನವಾದ್ದರಿಂದ ಲಿಂಗವಿವಕ್ಷೆ ಇಲ್ಲ. 


2 ( ಎ) ಅದು ವಂತು ( = ಅದು ಬಂದಿತು) 


ಅದು - ಏಕವಚನ 
“ ವಂತು'ಕ್ರಿಯಾಪದದಲ್ಲಿನ ಆಖ್ಯಾತ ಪ್ರತ್ಯಯ ನಪುಂಸಕಲಿಂಗೆ 
ಏಕವಚನ ಸೂಚಕ 


- ( ಬಿ) ಅವಿಗಿ ವಂತು ( = ಅವು ಬಂದಿತು . ವಾಕ್ಯದ ರೂಪ; ಅವು 

ಬಂದವು ಎಂಬರ್ಥ) . 


ಅವಿಗಿ - ಬಹುವಚನ 
“ ವಂತು'ಕ್ರಿಯಾಪದದಲ್ಲಿನ ಆಖ್ಯಾತ ಪ್ರತ್ಯಯ ನಪುಂ 
ಏಕವಚನ ಸೂಚಕ 


3 . ಸ೦- ೩೩ 


ತನ್ನವನು 


ರಾಘವ ಜವಳಿ 


ಜನರಲ್ ಆಸ್ಪತ್ರೆಯ ನಿಸ್ತೇಜ ಬಿಳಿಯ ಗೋಡೆಗಳ ಕಟ್ಟಡದ ಬಳಿ ಗಾಡಿ ಬಂದು ನಿಂತಾಗ, 
ಎತ್ತಿನ ಕೊರಳಿನ ಗಂಟೆಯ ಶಬ್ದ ನಿಂತಿತು. ಗಾಡಿಯಲ್ಲಿ ಹಳೆಯ ಕಂಬಳಿಯೊಳಗಿದ್ದ 
ಮುದುಕ ರೋಗಿ, ಮುಸುಕು ಸರಿಸಿ ಇನ್ನು ಮಲಗುವ ಹಾಗಿಲ್ಲವೆನ್ನುವಂತೆ ಮೈ ನೆಟ್ಟಗೆ 
ಮಾಡಿ ಏಳುವ ಪ್ರಯತ್ನ ಮಾಡಿದ. ಗಾಡಿ ನಿಲ್ಲಿಸಿದ ಹುಡುಗ ಎತ್ತಿನ ಕೊರಳು ಬಿಚ್ಚಿ 
ಎರಡು ಎತ್ತುಗಳನ್ನೂ ಒಂದೇ ಕಡೆಗೆ ಎಬ್ಬಿ , ಓರೆಗಣ್ಣಿನಿಂದ ರೋಗಿ ಎದ್ದನೋ 
ಇಲ್ಲವೋ ನೋಡಿ, ಅಲುಗುತ್ತಿದ್ದುದು ತಿಳಿದು, ತನ್ನ ಕೆಲಸದಲ್ಲಿ ಮುತುವರ್ಜಿ ವಹಿ 
ಸಿದ. ಹುಲ್ಲು ತೆಗೆದು ಎತ್ತು ಕಟ್ಟಿದಲ್ಲಿ ಹಾಕಿ ಒಂದು ಎತ್ತಿನ ಕತ್ತಿನಲ್ಲಿದ್ದ 'ಉಣ್ಣಿ ' 
ಯನ್ನು ಕಿತ್ತು ಬಿಸಾಕಿ , ತುರಿಸಿ, ಅದರ ಮುಸುಡಿ ನೋಡಿ, ಬೆನ್ನು ಚಪ್ಪರಿಸಿ, ಬಿಟ್ಟ . 
ಗಾಡಿಯ ಕೀಲು ಕಿತ್ತು ಅಲ್ಲೇ ಗಾಡಿಯಲ್ಲಿ ತೂಗುಹಾಕಿದ್ದ ಹಳೆಯ ಡಬ್ಬದಿಂದ ದಪ್ಪ 
ಕಪ್ಪು ಎಣ್ಣೆಯನ್ನು ಅಚ್ಚಿಗೂ ಕೀಲಿಗೂ ಸವರಿ ಕೀಲು ಹಾಕಿದ. ತೂಗುಬಿದ್ದಿದ್ದ 
ಅಚ್ಚಿನ ಹಗ್ಗವನ್ನು ಬಿಗಿದ. ಇಷ್ಟು ಹೊತ್ತಿಗೆ ಮುದುಕ ಎದ್ದು ಕಾಲು ನೆಲಕ್ಕೆ ಊರುವ 
ಅಸ್ಥಿರ ಪ್ರಯತ್ನ ಮಾಡುತ್ತಿದ್ದ . ಹುಲ್ಲು ತಿನ್ನಲು ಬಂದ ಬೇರೆ ದನವನ್ನು ಓಡಿಸುವ 
ನೆಪಮಾಡಿ ಹುಡುಗ ಆ ಕಡೆ ಹೋದಾಗ ಮುದುಕ ಹೆಜ್ಜೆ ಹಾಕಿ ಔಟ್‌ಪೇಷಂಟ್ ವಾರ್ಡ್ 
ಕಡೆಗೆ ನಡೆದ. ಗಾಡಿ ಬಂದದ್ದನ್ನು ಕುಕ್ಕುರುಗಾಲಿನಲ್ಲಿ ಕುಳಿತು ನಿರುಕಿಸುತ್ತಿದ್ದ 
ಇನ್ನೊಬ್ಬ ರೋಗಿ, ಗಾಡಿಯೊಳಗಿನ ಪ್ರಾಣಿ ಯಾವ ಕಾಹಿಲೆಯದು, ಓಡಾಡು 
ವುದೋ , ಹೊರಬೇಕೋ , ಎನ್ನುವ ಕುತೂಹಲದಿಂದ ಕುಳಿತಲ್ಲೇ ಕತ್ತು ಚಾಚಿನೋಡು 
ತಿದ್ದ , ಹಳೆಯ ಕಂಬಳಿ ಮುದುಕನ ಹೆಗಲ ಮೇಲಿಂದ ಜೋತುಬಿದ್ದು , ಹಿಂದೆ ನೆಲ 

ವನ್ನು ಗುಡಿಸುತ್ತಿತ್ತು . ಎರಡು ಹೆಜ್ಜೆ ಹಾಕಿದ ಮುದುಕನಿಗೆ ನಂತರ ಇದು ತಿಳಿದು, 
ಮತ್ತೆ ಬಂದು ಅದನ್ನು ಗಾಡಿಯ ಮೇಲೆ ಚೆಲ್ಲಿ ತಲೆಗೆ ಸುತ್ತಿಕೊಂಡಿದ್ದ ಕೊಳಕು ಬಟ್ಟೆ 
ಯನ್ನು ಸುತ್ತ ಕಿವಿಗೂ ಮುಚ್ಚಿ , ಕುತ್ತಿಗೆಗೂ ಒಂದು ಸುತ್ತು ಬರಿಸುವ ಪ್ರಯತ್ನ 
ಮಾಡುತ್ತ ಮತ್ತೆ ಹೆಜ್ಜೆ ಹಾಕಿದಾಗ ಕಟ್ಟೆಯ ಮೇಲೆ ಕುಕ್ಕರಗಾಲಿನಲ್ಲಿ ಕುಳಿತಿದ್ದ 
ರೋಗಿ, ಮುದುಕ ರೋಗಿಯಲ್ಲಿ ಮೊದಲಿನ ಆಸಕ್ತಿ ಕಳೆದುಕೊಂಡು ತನ್ನ ಎರಡೂ 
ಕಾಲಿನ ಕಜ್ಜಿಯನ್ನೇ ದಿಟ್ಟಿಸುತ್ತಾ ಅದರ ಸುತ್ತ ಕೆರೆದುಕೊಳ್ಳಲಾರಂಭಿಸಿದ. ಔಟ್ 
ಪೇಷಂಟ್ ವಾರ್ಡಿನ ಮೆಟ್ಟಲಿಗೆ ಇನ್ನು ನಾಲ್ಕು ಹೆಜ್ಜೆ ಇರುವಾಗ ಮುದುಕನ ಕಿವಿ 
ಯಲ್ಲಿ ಏನೋ ಸಪ್ಪಳವಾಗಿ ಪಕ್ಕಕ್ಕೆ ತಿರುಗಿದಾಗ, ಗಕ್ಕನೇ ನಿಂತ ಕಾರಿನ ಮೈ ನೋಡಿ 
ಭೂತ ಕಂಡಂತಾಯಿತು. ಯಾವ ಕಡೆಗೆ ಹೋಗಬೇಕೆಂದು ತಿಳಿಯದಿದ್ದಾಗ ಕಾರಿನ ಕಿಂಡಿ 
ಯಿಂದ ತಲೆಯೊಂದು ಹೊರಬಂದು ಏನೋ ಹೇಳಿ ಕಿಸಕ್ಕನೇ ನಕ್ಕದ್ದು ಕಂಡಿತು. 
ಎಡಕ್ಕೆ ಎರಡು ಹೆಜ್ಜೆ ಹಾಕಿದಾಗ ಕಾರು ಮುಂದೆ ಹೋಗಿ ಮೆಟ್ಟಲಿಗೆ ತಾಗುವಂತೆ 
ನಿಂತಾಗ ತಾನು ಪಕ್ಕಕ್ಕೆ ಸರಿಯದ್ದಕ್ಕೆ ಹಲ್ಲು ಕಿಸಿದದ್ದು ಎಂದು ತಿಳಿಯಿತು. ಕಾರಿನಿಂದ 
ಗರ್ಭಿಣಿ ಹೆಂಗಸೊಬ್ಬಳು ಇಳಿಯುತ್ತಿರುವಾಗ ಅದರ ಪಕ್ಕದಲ್ಲಿ ಎಡೆಮಾಡಿಕೊಂಡು 
ಕಟ್ಟೆಹತ್ತಿ ಒಂದುಕಡೆ ಕುಳಿತು ಉಳಿದರೋಗಿಗಳ ಗುಂಪಿನಲ್ಲಿ ಸೇರಿಬಿಟ್ಟ . ಔಷಧಿ ವಾಸನೆ 
ಜೊತೆಗೇ ಮತ್ತೇನೋ ಬಂತೆಂದು ಪಕ್ಕದಲ್ಲಿ ನೋಡಿದಾಗ, ಉಬ್ಬಿದ ಕುತ್ತಿಗೆಗೆ ಹಳೆಯ 
ಬಟ್ಟೆ ಸುತ್ತಿದ್ದ ರೋಗಿ ನಿಸ್ತೇಜ ಕಣ್ಣುಗಳಿಂದ ಇವನ ಕಡೆಗೇ ನೋಡಿದ. ಸಂಭಾಷಣೆ 
ಪ್ರಾರಂಭವಾಯಿತು 


ಮುದುಕ 


: ಏನು ಹುಷಾರಿಲ್ಲ ? 


ಕ್ಯಾನ್ಸರ್ ರೋಗಿ: ಕುತ್ತಿಗೆಯಲ್ಲಿ ಒಂದು ಬಾವು ಎದ್ದು ಮಾರಾಯೋ ಸಾಕಾಗಿ 

ಹೋಯ್ತು. ಎಲ್ಲೆಲ್ಲೆಲ್ಲಾ ಔಷಧಿ ಆಯು , ಇನ್ನು ಇವರ 
ದೊಂದು ನೋಡಬೇಕು. ಹೆಂಗಂತೆ ಡಾಕ್ಕು , ನಿಮಗೇನಾದ್ರೂ 
ಗೊತ್ತಾ ? 


ಮುದುಕ 


: ನಾನೂ ಇವತ್ತೇ ಮೊದ್ದು ಬಂದಿದ್ದು , ಕೈ ಗುಣ ಒಳ್ಳೇದು 

ಅಂತಾರಪ್ಪ , ಡಾಕ್ಟ್ರು ಬಂದಿಲ್ಲಾ , ಇನ್ನೂ ? 


ಕುತ್ತಿಗೆಗೆ ಬಟ್ಟೆ ಸುತ್ತಿಕೊಂಡವನಿಗೆ ಮಾತನಾಡಲು ತೊಂದರೆಯಾಗುತ್ತಿತ್ತು . ನಿಮಿಷಕ್ಕೆ 
ಮೂರುಸಲ ಗಂಟಲು ಸರಿಮಾಡಿಕೊಂಡರೂ ಮಾತು ಸ್ಪಷ್ಟವಾಗಿ ಕೇಳುತ್ತಿರಲಿಲ್ಲ . ಬೇಡ 
ವೆಂದರೂ ಕೇಳದೇ ಆತ ಕುತ್ತಿಗೆ ಬಟ್ಟೆ ಬಿಚ್ಚಿ ತೋರಿಸಿದಾಗ, ಮುದುಕ ವಾಸನೆಯ 


ಸಾಕ್ಷಿ / ೧೭ 


ಮೂಲವಾದ ಕೀವು ಒಸರುತ್ತಿದ್ದ ಬಾವು - ಅದರ ಕಪ್ಪು ಬಿಳುಪು ಕೊಳೆತ ಮಾಂಸ 
ಚರ್ಮ ನೋಡಿ ಮುಖ ತಿರುಗಿಸಿದ. ಮತ್ತೆ ಆತ ಗಂಟಲು ಸರಿಮಾಡಿಕೊಂಡು ನಿಮ್ಮ 
ಗೇನು ಹುಷಾರಿಲ್ಲ ? ಯಾವ ಊರಾತು ? ಗಾಡಿ ಹೊಡೆದ ಹುಡುಗ ಯಾರು ? 
ಎಂದು ಕೇಳುತ್ತಿದ್ದವನು ಡಾಕ್ಕು ಬಂದಿದ್ದು ನೋಡಿರೋಗಿಗಳ ಗುಂಪು ಒಳಗೆ ನುಗ್ಗು 
ವುದು ಕಂಡು ತಾನೂ ಧಾವಿಸಿದ. ಮುದುಕ ಆತನ ಪ್ರಶ್ನೆಗೆ ಕೊಡಬೇಕೆಂದಿದ್ದ ಉತ್ತರ 
ಕೇಳಲು ಅಲ್ಲಿ ಆತನಿರಲಿಲ್ಲ. ಮುದುಕ ಎದ್ದು ಹೋಗುವುದೇ , ಗುಂಪಿನಲ್ಲಿ ತಾನು 
ಕಾಯುತ್ತ ನಿಂತಿರಲು ಸಾಧ್ಯವೇ , ಸ್ವಲ್ಪ ಹೊತ್ತು ಹೋದರೆ ಡಾಕ್ಕು ಹೊರಟು 
ಬಿಟ್ಟರೆ ಎಂದು ಯೋಚಿಸುವಾಗ ಗಾಡಿ ಹೊಡೆದಿದ್ದ ಹುಡುಗ ಬಂದು, ' ಅಜ್ಞಾ , ಎತ್ತಿಗೆ 
ಹಲ್ಲೆ ಕಟ್ಟಸಿ ಬತ್ತೀನಿ, ಆಯ್ತಾ , ವಾರ್ಡಿಗೆ ಸೇರಬೇಕು ಅಂದ್ರೆ ಸೇರು ಆಯ್ತಾ ? 
ಎಂದು ಉತ್ತರಕ್ಕೆ ಸ್ವಲ್ಪ ಕಾದಂತೆ ಮಾಡಿ ಮೆಲ್ಲಗೆ ಜಾರಿದ. 


ಗುಂಪು ಸ್ವಲ್ಪ ತೆಳುವಾದಾಗ ಮುದುಕನೆದ್ದು ಸ್ವಲ್ಪ ನಿಂತು ನಂತರ ಸರದಿ ಬಂದಾಗ 
ಡಾಕ್ಟರ ಎದುರಿಗೆ ಬಂದು ನಾಲಿಗೆತೋರಿಸು ಎಂದಾಗತೋರಿಸಿ, ಕಣ್ಣು ಪರೀಕ್ಷೆ 
ಮಾಡುವಾಗ ಪಿಳಿಪಿಳಿ ಕಣ್ಣು ಬಿಟ್ಟು , ನಾಡಿ ನೋಡುವಾಗ ಯಾವಾಗ ವಾರ್ಡಿಗೆ 
ಸೇರಲು ಹೇಳುತ್ತಾರೆಂದು ಕಾದ , ವಯಸ್ಸು , ಹೆಸರು ಕೇಳಿ ಚೀಟಿ ಬರೆಯುವಾಗ 
“ ವಾರ್ಡಿಗೆ' ಎಂದ ಡಾಕ್ಟರು ತಲೆ ಎತ್ತಿ ' ವಾರ್ಡಿಗೆ ಯಾಕೆ ? ಮನೇಲಿ ಸ್ವಲ್ಪ ರೆಸ್ಟ್ 
ತಗೋ . ಯಾಕೆ ಮನೇಲಿ ಯಾರೂ ಇಲ್ಲವೇ ನೋಡಿಕೊಳ್ಳೋಕೆ' ಎಂದರು. 


ಮುದುಕ ಏನು ಉತ್ತರಕೊಡುವುದು ಎಂದು ಯೋಚಿಸಿದ. 


ಯಾರಿದ್ದಾರೆ ಮನೆಯಲ್ಲಿ ಎಂದು ಉತ್ತರಕ್ಕೆ ಅವಸರಿಸಿದಾಗ ' ಯಾರಿದ್ದಾರೆ' ಎಂದು 
ಪುನರುಚ್ಚರಿಸಿದ. ಡಾಕ್ಟರು, “ ನನ್ನ ಕೇಳಿದರೆ ? ನಿನ್ನ ಸಂಬಂಧಿಕರು ಯಾರು ಅಂತ 
ನೀನು ಹೇಳಬೇಕಲ್ಲಾ , ಅಜ್ಞಾ ?' ಎಂದು ಸ್ವಲ್ಪ ನಕ್ಕಾಗ, ಹಿಂದೆ ಬಾಟ್ಟಿ ಹಿಡಿದು 
ನಿಂತಿದ್ದ ಮತ್ತೊಬ್ಬ ದೊಡ್ಡದಾಗಿ ನಕ್ಕು , ಡಾಕ್ಟರು ನೋಡಿದಾಗ, ಅದರಿಂದಲೇ 
ಡಾಕ್ಟರ ಸಹಾನುಭೂತಿ ತನ್ನ ಕಡೆಗೆ ಬಂದಿತೆಂದು ಭಾವಿಸಿ, ಬಾಟಲಿಯನ್ನು ಮುಂದೆ 
ಚಾಚಿ ಮುದುಕನನ್ನು ಬದಿಗೆ ಸರಿಸಿ, ಮುಂದೆ ಬಂದುಬಿಟ್ಟ . ಮುದುಕ ಚೀಟಿಹಿಡಿದು 
ಹೊರಬಂದ. 


ಚೀಟಿತೋರಿಸಿ, ಔಷಧಿ ಪಡಕೊಳ್ಳುವುದು ಎಲ್ಲೆಂದು ಜಾಗ ತಿಳಿದು ಹೋಗಿ, ' ಇಲ್ಲಿ 
ಅಲ್ಲ ಹಾಗೆ ಬಲಕ್ಕೆ ತಿರುಗಿ ಮುಂದೆ ಹೋಗಿ' ಎಂದಲ್ಲೆಲ್ಲಾ ತಿರುಗಿ ಮತ್ತೊಂದು 
ಗುಂಪು ನೋಡಿ, ಅಲ್ಲಿ ಕಾದು ನಿಂತು, ಔಷಧಿ ಪಡೆದು ಮತ್ತೆ ಗಾಡಿಯ ಬಳಿ ಬಂದು 


೧೮ | ಸಾಕ್ಷಿ 


ಹುಡುಗ ಬರುವುದನ್ನೇ ಕಾಯುತ್ತ ಕುಳಿತ. ಮೂತ್ರಶಂಕೆಗೆಂದು ಸ್ವಲ್ಪ ದೂರದ 
ನೇರಿಳೇ ಮರದ ಬುಡದಲ್ಲಿ ಕುಳಿತು , ಎದ್ದು , ಬಟ್ಟೆ ಸರಿಮಾಡಿಕೊಳ್ಳುತ್ತಿದ್ದಾಗ, ಆ 
ಘಟನೆ ನಡೆಯಿತು. ಸ್ವಲ್ಪ ಛಳಿಯೆನಿಸಿ ಹೆಗಲ ಮೇಲೆಕಂಬಳಿ ಹಾಕಿಕೊಂಡದ್ದು ಆಗ, 


ಸಿಂಧೀ ದನ ಒಂದು, ಎಲ್ಲಿತ್ತೋ , ಯಾರು ರೇಗಿಸಿದರೋ , ಯಾರು ಓಡಿಸಿದರೋ , 
ಬಂದು, ಹಿಂದಿನಿಂದ ಮುದುಕನನ್ನು ಗುದ್ದಿ ಬಿಟ್ಟಿತು. ಒಂದು ಜೋಕಾಲಿ, ಮುದುಕ 
ನನ್ನ ಎಲ್ಲಿಗೋ ಕಳಿಸಿದಂತಾಯಿತು. ಆದರೆ ಬಿದ್ದಾಗ ಕೂಗಿದ್ದು , ದನದ ಹೂಂಕಾರ 
ಎರಡೂ ಸೇರಿ ಸುತ್ತಲಿನ ಜನವನ್ನು ಆಕರ್ಷಿಸಿತು. “ ಅಯ್ಯೋ ಪಾಪ ಮುದುಕಿ 
ಎಂದಿದ್ದು ನೆನಪಿದೆ. ಯಾರೋ , ' ಎಚ್ಚರ ತಪ್ಪಿದೆ. ನೀರು ಹಾಕಿ ' ಎಂದಿದ್ದು ಕೇಳಿಸಿದೆ. 


ವಾಚಕಮಹಾಶಯಾ, ಮುದುಕನಾಗಿದ್ದ ನಾಗಯ್ಯಗೌಡನನ್ನು ಅವನ ದೂರದ 
ಸಂಬಂಧದಲ್ಲಿ ಮೊಮ್ಮಗನಾದ ಶ್ರೀನಿವಾಸನು ಗಾಡಿಯಲ್ಲಿ ಜನರಲ್ ಆಸ್ಪತ್ರೆಗೆ ಕರ 
ಕೊಂಡು ಹೋಗಿದ್ದುದಾಗಿಯೂ , ಜ್ವರದಲ್ಲಿ ನರಳುತ್ತಿದ್ದ ನಾಗಯ್ಯನನ್ನು ವಾರ್ಡಿಗೆ 
ಸೇರಬೇಕೆಂದು ವೈದ್ಯರು ಹೇಳಿದರೂ ಕೇಳದೇ ನಾಗಯ್ಯ ಹೊರಗೆ ಬಂದುದಾಗಿಯೂ , 
ಆಗ ದನ ಒಂದು ಬಂದು ಗುದ್ದಿ ಪೆಟ್ಟಾದುದಾಗಿಯೂ , ರಾತ್ರಿ, ಖಾರ ಅರೆಯಲು 
ನಾಗಯ್ಯನ ಬಿಡಾರಕ್ಕೆ ಶ್ರೀನಿವಾಸನ ಅಕ್ಕ ಶಾರದೆ ಹೋದಾಗ ನೀರು ಬಿಸಿಮಾಡಿ 
ಕೊಟ್ಟುದಾಗಿಯೂ , ಆದರೆ ಮಾರನೆಯ ದಿನದಿಂದ ನಾಗಯ್ಯನ ಪತ್ತೆಯಿಲ್ಲವೆಂದೂ , 
ಅಕ್ಕಪಕ್ಕದವರಲ್ಲಿಯೂ ಕಾಣಿಸದೆ, ಹಾಡಿಯಲ್ಲಿ ಕಾಡಿನಲ್ಲಿ ನೇಣು ಹಾಕಿಕೊಂಡನೋ , 
ಬಾವಿ ಹಾರಿಕೊಂಡನೋ ಎಂದು ನೋಡಿದಾಗ್ಯೂ ಆತ ಸಿಗಲಿಲ್ಲವೆಂಬುದಾಗಿ ನನಗೆ 
ವರ್ತಮಾನ ಬಂದಾಗ 


ನಾನು ಬಹಳ ದಿನಗಳಿಂದ ಬರೆಯಲಾಗದಿದ್ದ ಸಣ್ಣ ಕತೆಗೆ ವಸ್ತು ಯಾವುದೆಂದು ಹುಡುಕು 
ತಿದ್ದೆ . ಆಗ ಈ ಘಟನೆ ನಡೆಯಿತು. ಮತ್ತೆ ಬೇರೆ ಏನು ಬರೆಯುವುದು ಎಂದು 
ಇದನ್ನೇ ನಿಮ್ಮೆದುರು ಇಡುತ್ತಿದ್ದೇನೆ. ಪೂರ್ತಿ ಓದಿದ ಮೇಲೆ ನನ್ನ ಕತೆಗಾರಿಕೆಯಲ್ಲಿ 
ನಿಮಗೆ ರುಚಿ ಕಂಡರೆ , ನಾನು ಹೇಳಿದ್ದನ್ನು ಆಗಬಹುದು, ಒಪ್ಪೋಣವೆಂದು ನೀವು 
ತಲೆಯಲ್ಲಾಡಿಸಲು ಅಡ್ಡಿ ಇಲ್ಲವಷ್ಟೇ ? 


ನನಗೊಂದಷ್ಟು ಭೂಮಿ ಇದೆ. ಅಲ್ಲಿ ಸಣ್ಣ ಹಳ್ಳಿಮನೆ ಹಾಕಿದ್ದೇನೆ. ಪೇಟೆಯಲ್ಲಿ ವಾಸ 
ವಾಗಿರುವ ನಾನು, ನಾಗಯ್ಯ ಗೌಡನನ್ನು ಕೆಲಸಕ್ಕೆ ನೇಮಿಸಿಕೊಂಡು, ಹಳ್ಳಿಮನೆಯ 
ಒಂದುಕೋಣೆಯಲ್ಲಿ ಅವನನ್ನು ಸ್ಥಾಪಿಸಿದ್ದೆ . ಅರವತ್ತು ವರ್ಷಗಳಾಗಿದ್ದರೂ , ನಾಗಯ್ಯ 


ಸಾಕ್ಷಿ / ೧೯ 


ಯಾರನ್ನೂ ಅವಲಂಬಿಸಿರಲಿಲ್ಲ. ಪಕ್ಕದಲ್ಲಿ ಅವನ ದೂರದ ಸಂಬಂಧಿಕರ ಮನೆ ಇತ್ತು . 
ಜಡ್ಡಾದಾಗ ಅಲ್ಲಿಂದ ಗಂಜಿ ಬರುತ್ತಿತ್ತು . ಕೆಲವೊಮ್ಮೆ ಉಣ್ಣುತ್ತಿದ್ದ . ಜಗಳಾಡಿದ್ದೇ 
ಹೆಚ್ಚು . ವಿಚಿತ್ರ ಸ್ವಭಾವ. ಯಾರನ್ನು ಕಂಡರೂ ಆಗುತ್ತಿರಲಿಲ್ಲ. ಲೋಭಿ, ಕೈಗೆ ಸಿಕ್ಕಿ 
ದ್ದನ್ನು ಕೋಣೆಯಲ್ಲಿ ಕೂಡಿಹಾಕುವುದು. ರಾತ್ರಿ ಹೊರಟು ಬೇರೆಯವರ ಹಿತ್ತಲಲ್ಲಿ 
ಕದ್ದು ತರಕಾರಿ ತರುವುದು . ಕಾನಿನಲ್ಲಿ ಯಾರಾದರೂ ಕಡಿದಿಟ್ಟಿದ್ದ ಸೌದೆ ಹೊತ್ತು 
ಬಿಡುವುದು. ನನ್ನ ಹತ್ತಿರ ಬೀಡಿಯನ್ನು ಸಾಲ ಪಡೆದು ಇಷ್ಟಾಯಿತು ಎಂದು ಲೆಕ್ಕ 
ಹೇಳುವುದು. ವಾರಕ್ಕೊಮ್ಮೆ ತೆಗೊಳ್ಳಿ ಎಂಟಾಯಿತು ಎಂದು ಕೊಡಲು ಬರುವುದು . 
“ ಇಲ್ಲಿ ಬಿಡು' ಎನಿಸಿಕೊಂಡು ಆ ಎಂಟು ಬೀಡಿಗಳನ್ನು ಜೋಪಾನವಾಗಿ ತೆಗೆದಿಟ್ಟು 
ಮಾರನೇ ದಿನವೇ ಮತ್ತೆ ಬೇಡುವುದು - ಇಂತಹ ಮಾಮೂಲಿಸ್ವಭಾವದ ನಾಗಯ್ಯ 
ನನ್ನನ್ನು ಯಾವ ರೀತಿಯಲ್ಲೂ ಆಕರ್ಷಿಸದಿದ್ದರೂ ಆಸ್ಪತ್ರೆಗೆ ಹೋಗಿಬಂದಂದಿನಿಂದ 
ಮೂರು ದಿನಗಳಾದರೂ ಕಣ್ಮರೆಯಾಗುಳಿದು , ಕುತೂಹಲ ಹುಟ್ಟಿಸಿಬಿಟ್ಟ . 


ಕಾಹಿಲೆ ಗುಣವಾಗುವುದಿಲ್ಲವೆಂದು ತಿಳಿದು, ದೂರದ ಸಂಬಂಧಿಕರ ಹಂಗಿನ ಕೂಳಿಗೇಕೆ 
ಬೀಳುವುದೆಂದು ಬಾವಿ ಹಾರಿಕೊಂಡು ನನ್ನನ್ನು ಪೋಲಿಸುಖಾತೆಯ ವಿಚಾರಣೆಗಳಿಗೆ 
ಗುರಿಮಾಡಿದನೇ ಎಂದು ಹೆದರಿದ್ದೆ ನಾನು. ಹಳ್ಳಿಮನೆಯ ಅಂಗಳದಲ್ಲಿಯೇ ಇದ್ದ ಆ 
ಬಾವಿಯಲ್ಲಿ ಇಳಿಸಿದವನನ್ನು ನಾಲ್ಕು ನಾಲ್ಕು ಸಲ ವುಳುಗು ಹಾಕಲು ಹೇಳಿ, ಅವನು 
ಮೇಲೆ ಬರುವ ತನಕ ಗಾಬರಿ. ಅವನ ಮುಖ ನೋಡುವ ತನಕ ಸಮಾಧಾನವಿಲ್ಲ . 
“ ಅಯ್ಯ , ನಾಗಯ್ಯ ಇಲ್ಲಿದ್ದಾನೆ' ಎಂದು ಎಲ್ಲಿ ಹೇಳಿಬಿಡುತ್ತಾನೋ ಇಲ್ಲಪ್ಪ , ಅವ್ರು 
ಯಾರಾದರೂ ಸಾಯ್ತಾನೆ. ಛಳೀಲಿ ನಾವು ಮುಳುಗಿದ್ದೇ ಬಂತು' ಎಂದು ಆತ 
ಮೇಲೆ ಬಂದು ಮೈ ಒರೆಸಿಕೊಳ್ಳುವಾಗ ನನಗೆ ಉಸ್ಸಪ್ಪ ಎಂದು ಎದೆಯ ಮೇಲಿನ 
ಭಾರ ಕಳೆದಂತಾಯಿತು. 


ಸಂಜೆ ಗದ್ದೆ ನೋಡಲು ಹೋಗಿದ್ದೆ . ಹೊಂಬಿಸಿಲು, ಬೀಸುವ ಗಾಳಿಯಲ್ಲಿ ಹೊಡೆ 
ತುಂಬಿದ ಪೈರಿನ ವಾಸನೆ ಬೆರೆತು ಪುಳಕ ಉಂಟುಮಾಡುತ್ತಿತ್ತು . ಕಾಫಿ ಕುಡಿಯುವ 
ಮನಸ್ಸಾಗಿ, ಕಾಫಿಮಾಡಿ ಕುಡಿದು, ಮಾಮೂಲಿನಂತೆ ನಾಗಯ್ಯನಿಗೆ ಕೊಡೋಣವೆಂದು 
ಅಭ್ಯಾಸಬಲದಿಂದ ಕರೆದರೆ ಆತನೆಲ್ಲಿ ? ಹಾದಿಯಲ್ಲಿ, ಬಾವಿಯಲ್ಲಿ ಹುಡುಕಿಸಿದ್ದು ನಾನೇ 
ಅಲ್ಲವೇ ? ಅಷ್ಟು ಹೊತ್ತಿಗೆ ದಿಗಂತದಲ್ಲಿ ಚಂದ್ರ ಮೂಡುವ ಸೂಚನೆ ಕಾಣಿಸಿತು. 
ಹುಣ್ಣಿಮೆಯ ನೆನಪಾಗಿ, ಬನದಲ್ಲಿ ಬೆಳದಿಂಗಳು ಚೂರುಚೂರಾಗಿ ಬೀಳುವ ಚೆಂದವನ್ನು 
ನೋಡಲು ಅಲ್ಲಿಗೆ ಹೋದೆ. ಸುತ್ತಲೂ ಮರಗಳೂ , ದಪ್ಪ ಬೀಳುಗಳೂ ಹೇಗೆಂದರೆ 
ಹಾಗೆ ಬೆಳೆದು ನಿಂತ ಹಾಡಿಮಧ್ಯ ಸ್ವಲ್ಪ ಜಾಗ ಸರಿಮಾಡಿ ಎರಡು ಕಲ್ಲು ಹಾಕಿದ್ದರು 
“ದಯ್ಯ ' ನನಗೆ ಅಲ್ಲಿ ಬೆಳದಿಂಗಳು ಸೋರಿಬೀಳುವುದನ್ನು ನೋಡುವುದೇ ಆಕರ್ಷಣೆ, 

ಹಾಲುಬೆಳದಿಂಗಳು ಕಪ್ಪು ನೆರಳಿನ ಚೂರುಗಳು ಸೇರಿ ನಿರ್ಮಿಸಿದ ಚಿತ್ತಾರ ನೋಡು 
ತಿದ್ದಾಗ, ಅಲ್ಲೇ ಯಾರೋ ಕುಳಿತಂತೆ ಭಾಸವಾಯಿತು. ಸ್ವಲ್ಪ ಬೆಚ್ಚಿದೆ. ಮತ್ತೆ 
ನೋಡಿದಾಗ ಕಂಬಳಿ ಹೊದ್ದು ಕುಳಿತ ಭಂಗಿಯಿಂದ, ದಿನವೂ ನಾನು ನೋಡುತ್ತಿದ್ದ 
ಆ ಹಳೆಯ ಕಂಬಳಿಯಿಂದ ನಾಗಯ್ಯನೆಂದು ತಿಳಿಯಿತು, ಕಂಬಳಿಯ ಕಮಟು ವಾಸನೆ 
ಮೂಗಿಗೆ ಬಡಿಯಿತು. ಕರೆಯೋಣವೆಂದುಕೊಂಡೆ. ಬಾಯಿ ಬರಲಿಲ್ಲ. ಅಲ್ಲಿಂದ 
ಹೋಗಲೂ ಆಗಲಿಲ್ಲ. ಮುಂದೆ ಕಳೆದ ಹೊತ್ತಿನಲ್ಲಿ ಕೆಲವು ಸಂಗತಿಗಳು ನನ್ನ ಅರಿವಿಗೆ 
ಬಂದವು. ಅವನ ಮಾತಿನಲ್ಲೇ ಹೇಳಿಬಿಡುತ್ತೇನೆ. 


ಹಿಂದಿನಿಂದ ಬಂದು ನನ್ನನ್ನು ಆ ಸಿಂಧೀ ದನ ಗುದ್ದಿದಾಗ ಜೋಕಾಲಿಯಲ್ಲಿ ಎಷ್ಟು ದೂರ 
ತುಯ್ದೆನೋ ಗೊತ್ತಿಲ್ಲ. ಆದರೆ ಯಾವುದೋ ಒಂದು ಗೆರೆಯನ್ನು ದಾಟಿ ಆಚೆ 
ಹೋದದ್ದು ನಿಜ . ಗಡಗಡ ಶಬ್ದ ಮಾಡುತ್ತ ಹೋಗುತ್ತಿದ್ದ ಗಾಡಿಯಲ್ಲಿ ಕುಲುಕಿದ 
ಮೈಗೆ ಎಚ್ಚರ ಬಂದಾಗ ಅಸಹ್ಯವಾದನೋವು 
, ಗಾಡಿ ಮನೆಯ ಕಡೆ ಹೋಗುತ್ತಿತ್ತು . 
ನನ್ನ ತಲೆಯೊಳಗೆ ಒಂದೇ , ಗಾಡಿ ಹೋಗುತ್ತ ಹೋಗುತ್ತೆ ಗೆರೆಯಿಂದ ಮುಂದೆ 
ಹೋಗುತ್ತಿದೆಯೋ , ಒಳಗೆ ಬರುತ್ತಿದೆಯೋ ಅರ್ಥವಾಗಲಿಲ್ಲ. ಸ್ವಲ್ಪ ಹೊತ್ತು 
ಹೋದರೆ ಪಯಣ ಸಾಗಿದರೆ , ದೂರ ತಿಳಿಯುವುದಿಲ್ಲ ಎಂದು ಸುಮ್ಮನಾದೆ. ನನ್ನನ್ನ 
ಹೆಚ್ಚು ಕಡಿಮೆ ಹೊತ್ತುಕೊಂಡೇ ಮನೆಯ ಒಳಗೆ ಸಾಗಿಸಿ ಮಲಗಿಸಿದ್ದು ಮಸಕು ಮಸಕು 
ನೆನಪಿದೆ. ಬಾಗಿಲು ಎಳೆದುಕೊಂಡಿದ್ದು ಚಿಲಕದ ಶಬ್ದದಿಂದ ತಿಳಿದೆ. ಹಾಗೇ ಎಷ್ಟು 
ಹೊತ್ತು ಕಳೆದೆನೋ ಗೊತ್ತಿಲ್ಲ, ಎಚ್ಚರಾದಾಗ ಮುಚ್ಚಿದ ಬಾಗಿಲಿನ ಆಚೆಗೆ ಜಗುಲಿಯ 
ಮೂಲೆಯಲ್ಲಿದ್ದ ಕಲ್ಲಿನಲ್ಲಿ ಖಾರ ಕಡೆಯುತ್ತಿದ್ದ ಶಬ್ದ ಕೇಳಿಬರುತ್ತಿತ್ತು . ಆ ಶಬ್ದಕ್ಕೂ 
ನನಗೂ ಮಧ್ಯೆ ಒಂದು ಪಾರದರ್ಶಕ ಗೋಡೆ ಬಿದ್ದಿದ್ದು ಈ ಸಲ ಗೋಚರವಾಯಿತು. 
ತಳ್ಳಲು ನೋಡಿದೆ. ಅಲುಗಿದಾಗ ಮತ್ತಷ್ಟು ಘಟ್ಟಿಯಾಯಿತು. ನನ್ನ ನೆರಳು ಕೇಳಿ 
ತೇನೋ . ಕಡೆಯುವ ಕೈ ನಿಂತಿತು. ಬಾಗಿಲು ತಳ್ಳಿ ಶಾರದ ಕೇಳುತ್ತಿದ್ದಾಳೆ - ' ಅಜಾ 
ಬಿಸಿ ನೀರು ಕಾಸಿ ಕೊಡ್ತೀನೋ . ನಾನು ಏನು ಹೇಳಿದೆನೋ , ಶಾರದ ಒಳಗೆ ಬಂದು 
ಲಾಟೀನು ಹಚ್ಚಿ ಮತ್ತೆ ನೀರು ಬಿಸಿಮಾಡಲು ಇಟ್ಟಳು. ನನಗೆ ಆಗ ನೆನಪಾಯಿತು. 
ಶಾರದೆಗೆ ನಾನೇ ಗಂಡು ಗೊತ್ತುಮಾಡಿದ್ದೆ . ಶಾರದ ನೋಡಲು ಸ್ವಲ್ಪ ದುರ್ಬಲ 
ಶರೀರೆ. ಆದರೆ ಎಲ್ಲ ಕೆಲಸ - ಮನೆಗೆಲಸ, ಗದ್ದೆ ತೋಟದ ಕೆಲಸ ಗೊತ್ತು , ಮಾಡು 
ತಾಳೆ, ಸ್ವಲ್ಪವೂ ಆಲಸ್ಯವಿಲ್ಲ . ನಾಲ್ಕು ಜನ ಇರುವ ಕುಟುಂಬದಲ್ಲಿ ಚೆನ್ನಾಗಿ ನಿರ್ವ 
ಹಿಸುವ ತಾಳ್ಮೆ ಉಳ್ಳವಳು. ಇದನ್ನು ಹೇಳಿ ನಾನು ಮೂರನೆಯವನೊಬ್ಬನನ್ನು 
ಒಪ್ಪಿಸಿದ್ದೆ . ಇಬ್ಬರು ಇವಳ ಸಣಕಲ ಶರೀರನೋಡಿ'ಉಹುಂ' ಎಂದಿದ್ದರು. ಇವನು 

ಮುಗುಳುಕೇರಿಯವನು ಯಾವಾಗ ಬರುತ್ತೇನೆಂದು ಕಾಗದ ಹಾಕುತ್ತೇನೆಂದಿದ್ದ, ಓದು 
ಬರಹ ಗೊತ್ತಿದ್ದವನು. 


' ಶಾರದಾ, ಮುಗುಳುಕೇರಿಯಿಂದ ಕಾಗದ ಬಂತೇನೇ ?” 


“ ಹೂಂ , ಹಣ್ಣೀಗೇರಿ ತೇರಿನ ಬೆಳಿಗ್ಗೆ ಬತ್ತಾರಂತೆ” 


ನೀರು ಬಿಸಿಯಾಗುತ್ತಿರುವ ಶಬ್ದ . ಶಾರದ ಸುಮ್ಮನೇ ನನ್ನ ಮಾತು ಆಲೈಸುತ್ತಿದ್ದಾಳೆ. 
“ ನಾನು ಹೇಳೀನಿ ಅನ್ನಿಗೆಲ್ಲ. ನಂಗೆ ಬಾಸೆ ಕೊಟ್ಟಾನೆ ಮಾಡ್ಕೊತೀನಿ ಅಂತ 


ಅವಳಿಗೂ ಅದು ಗೊತ್ತಿರಬೇಕು, ಬೇರೆಯವರು ಹೇಳಿರಬಹುದು . ಅದರ ಬಗ್ಗೆ ಆತಂಕ 
ವಿಲ್ಲ ಅವಳಿಗೆ, ಬಿಕ್ಕುತ್ತಿದ್ದಾಳೆ. ' ಏನೇ ' ಅಂದೆ. ಬಳೆಯ ಶಬ್ದ , ಕಣ್ಣು ಒರೆಸಿಕೊಳ್ಳು 
ತಿರಬೇಕು. 


* ಇನ್ನೂ ಹಣ್ಣಿಗೇರಿ ತೇರಿಗೆ ಹದಿನೈದು ದಿನದ ಮೇಲಿದೆ. ಅಷ್ಟರಲ್ಲಿ ನೀನು ಹುಸಾರಾಗ 
ಬೇಕಲ್ಲ' ಕೊನೆಯ ಶಬ್ದಗಳು ಮತ್ತೆ ಬಿಕ್ಕುವುದರಲ್ಲಿ ಮುಳುಗಿದವು. 


ಅಲ್ಲಿಗೆ ನನಗೆ ಖಾತರಿಯಾಯಿತು. ಶಾರದೆಯ ಮದುವೆಯ ಉತ್ಕಟ ಆಸೆಯಿದ್ದರೂ 
ನಾನು ಆ ಪಾರದರ್ಶಕ ಬಾಗಿಲನ್ನು ಗೋಡೆಯನ್ನು ತಳ್ಳಲಾರೆ ? ಎಲ್ಲ ಆಚೆ 
ಗಿದ್ದಾರೆ. ಒಳಗೆ ನಾನೊಬ್ಬನೇ . ಒಳಗೆ ಎಂದರೆ ನಾನಿದ್ದ ಸಣ್ಣ ಕೋಣೆಯಾಗಿರಲಿಲ್ಲ 
ಅದು. ಮತ್ತೆ ನೋಡಿದರೆ ಅದರಲ್ಲಿ ಮುಚ್ಚಿದ ಬಾಗಿಲು , ಜಗುಲಿ, ಶಾರದ, ಖಾರದ 
ಕಲ್ಲು, ಹಣ್ಣಿಗೇರಿ ತೇರು, ಅಯ್ಯನ ಗದ್ದೆ ತೋಟ ಎಲ್ಲ ಇದೆ. ಆದರೆ ಇವನ್ನೆಲ್ಲ ಎಲ್ಲಿ 
ಬೇರ್ಪಡಿಸಿದ್ದಾರೆ, ಎಲ್ಲಿ ದೂರ ಮಾಡಿದ್ದಾರೆ ? 


“ ಇನ್ನು ನೀನು -ನೀನೊಬ್ಬನೇ ಕಣೋ , ಗೌಡ 


ನನ್ನನ್ನೇ ನಾನು ಗೌಡ ಎಂದು ಕರೆದುಕೊಳ್ಳುತ್ತಿದ್ದೇನೆ. ಕರೆದವರು ಯಾರು, 


“ ಅದೆಲ್ಲ ಇರಲಿ , ಏಳು ನಿನ್ನ ಕೆಲಸ ಬೇರೆ ಇದೆ.' 


ಅದು ಯಾರೋ ಬೇರೆಯವರು , ಹೊರಗಿನವರು ಹೇಳಿದ್ದು ಎನಿಸಲೇ ಇಲ್ಲ . ಈ ನನ್ನ 

ಬಂಧು ಇಷ್ಟು ವರ್ಷಗಳ ನಂತರ, ಇಷ್ಟು ಹತ್ತಿರದಿಂದ ಪಿಸುಗುಟ್ಟುವವನು ಈಗಾದರೂ 
ಸಿಕ್ಕಿದನಲ್ಲ, ಎನಿಸಿತು. ಇಷ್ಟುದಿನ ಎಷ್ಟು ಜನರೊಂದಿಗೆ ಓಡಾಡಿದೆ, ಯಾರೂ ಇಷ್ಟು 
ಹತ್ತಿರ ಬಂದಿರಲಿಲ್ಲ. ಯಾರ ಕರೆಗೂ ನಾನು ಇಷ್ಟು ಕಿವಿಗೊಟ್ಟಿರಲಿಲ್ಲ. ಯಾರಿಗೂ 
ಇಷ್ಟು ವಿಧೇಯನಾಗಿರಲಿಲ್ಲ. ಯಾಕೆಂದರೆ ಈಗ ಈತ ಹೇಳಿದ್ದನ್ನು ಮಾಡಲು ಸಿದ್ದ 
ನಾಗಿದ್ದೆ . 


ಶಾರದ ಎದ್ದು ಹೋಗಿದ್ದಳು. ಮಿಣುಕು ದೀಪ ಉರಿಯುತ್ತಿತ್ತು . ತಲೆಯೊಳಗೆ 
ಯಾವುದೋ ದೊಡ್ಡ ಬೆಳಕು, ಅದರ ಎದುರು ಇದು ಯಾಕೆ ? ಒಲೆಯಲ್ಲಿದ್ದ ಕಟ್ಟಿಗೆ 
ತೆಗೆದುಕೊಂಡು ಲಾಟೀನಿಗೆ ಬಡಿದೆ. ಸುಮ್ಮನೇ ಗಾಜು ಪುಡಿಯಾಗಿ ಕತ್ತಲೆ ಆವರಿಸಿತು . 
ಅಲ್ಲ, ತಲೆಯೊಳಗಿನ ಬೆಳಕು ಸುತ್ತ ಹರಡಿತು ? 


ಕಂಬಳಿ ಹೆಗಲಮೇಲೆ ಹಾಕಿಕೊಂಡು ಹೊರಗೆ ಹೆಜ್ಜೆ ಹಾಕುತ್ತಿದ್ದಂತೆ ಮೈ ಹಗುರ 
ವಾಗಿತ್ತು . ಹುಷಾರು ಇಲ್ಲದ್ದು ಯಾರಿಗೆ, ದನ ಗುದ್ದಿದ್ದು ಯಾರಿಗೆ ನಾನೇ ಆಗಿ 
ದ್ದರೂ ಈಗ ಯಾವ ಶಕ್ತಿ ಬಂದಿದೆ . ಅಲ್ಲೇ ಇದ್ದ , ಕಟ್ಟೆ ಕಟ್ಟಿಲ್ಲದ ಬಾವಿಯನ್ನು 
ಬಳಸಿ ಹೊರಟೆ . ಒಳಗೆ ಹಣಿಕಿದೆ. ಮೇಲೆಯೇ ಇದ್ದ ನೀರಲ್ಲಿ ಚಂದ್ರ ಕುಣಿಯುತ್ತಿದ್ದ . 
ಜೊತೆಗೇ ಅಯ್ಯನ ಮುಖ ಎದುರಿಗೆ ಬಂದಿತು. ನಾನು ಇಲ್ಲವೆಂದು ನಾಳೆ ನನ್ನನ್ನು 
ಇಲ್ಲೇ ಮೊದಲು ಹುಡುಕುತ್ತಾರೆ ಅವರು . ಪಾಪ, ನಾನೆಲ್ಲಿ ಸಿಗುತ್ತೇನೆ ಅವರಿಗೆ ನನ್ನ 
ದಾರಿ ನನಗೆ, ಹೆಜ್ಜೆ ಹಾಕಿದೆ. . 


ಬನದಲ್ಲಿ ಸ್ವಲ್ಪ ಕುಳಿತುಕೊಂಡೆ. ದಯ್ಯದ ಕಲ್ಲು ನೋಡಿನಗು ಬಂದಿತು. ಕಲ್ಲಿನಿಂದ 
ದಯ್ಯ ಎದ್ದು ಹತ್ತಿರ ಬಂದು ನಿಂತಂತಾಯಿತು. ಎಂದಿನ ಭೀತಿ ಇರಲಿಲ್ಲ. ದಯ್ಯ 
ಮನುಷ್ಯನ ಭೇದ ಹೊರಟುಹೋಗಿತ್ತು . ಮುಕ್ತನಾಗಿದ್ದೆ . ನಿನ್ನಿಂದ ದೂರ 
ಹೋಗುವುದಿಲ್ಲ. ಎಲ್ಲಿದ್ದರೂ ನಿನಗೆ ಹಾಗೇ ನಡೆದುಕೊಳ್ಳುತ್ತೇನೆ ಎಂದು ಮುಂದೆ 
ನಡೆದೆ. 


ಆಣೆಕಟ್ಟಿನ ಮೇಲೆ ದಾಟುವಾಗ ಸ್ವಲ್ಪ ಆಯಾಸ, ಕುಳಿತುಕೊಂಡೆ. ಇಲ್ಲಿ ಎಷ್ಟು ಸಲ 
ಬಂದು ನೀರು ಕಟ್ಟಿ ತಿರುಗಿಸಿಲ್ಲ . ಈಗೆಲ್ಲ ನೀರು ಬತ್ತಿ , ಕೆಳಗೆ ಹಾಸಿದ ಕಲ್ಲು ಕಾಣಿಸುತ್ತೆ . 
ಯಾವುದೂ ಅಸ್ವಾಭಾವಿಕವಿಲ್ಲ. ಮತ್ತೆ ಮಳೆ ಬರುತ್ತೆ , ಕೊಚ್ಚಿ ಕೊಚ್ಚಿ ಮೇಲಿಂದ 
ಹರಿದು ಬಂದ ನೀರನ್ನು ಅಡ್ಡಹಾಕಿ ಗದ್ದೆಗೆ ತಿರುಗಿಸ್ತೇವೆ- - ತಿರುಗಿಸುತ್ತಾರೆ. ಪಶಾ 
ತ್ಯಾಸವಿಲ್ಲ. ನಾನು ಇಷ್ಟು ದಿನವೂ ಮಾಡಿದೆ. ಇನ್ನೂ ಎಷ್ಟು ದಿನ ? ನನಗೆ ನನ್ನ 
ಕೆಲಸವಿಲ್ಲವೇ ಈಗ ? ಮತ್ತೆ ಎದ್ದು ಹೊರಟೆ. 

ಗೌಡರ ದೊಡ್ಡ ಮಾವಿನಮರ ಬಂದಾಗ ಯಾರೋ ಹಿಂಬಾಲಿಸುತ್ತಿರುವಂತೆ ಭಾಸ 
ವಾಯಿತು. ಕುಳಿತುಕೊಂಡು ಕಾದೆ. ಯಾರೂ ಇಲ್ಲ. ಯಾರಿಗೆ ಗೊತ್ತು ನಾನು ಹೊರ 
ಟಿದ್ದು ? ಮತ್ತೆ ಈ ದಾರಿಯಲ್ಲಿ ಯಾರು ಬರುತ್ತಾರೆ ? ಯಾರೂ ಬೇಕಾಗಿರಲಿಲ್ಲ. 
ಇಷ್ಟು ವರ್ಷಗಳು ಕಾಡಿದ ಅಭಾವ ಕಣ್ಮರೆಯಾಗಿತ್ತು . ನನಗೆ ಯಾರೂ ಇಲ್ಲ ಎಂದು 
ಕೊರಗುತ್ತಿದ್ದೆ . ಹೌದು ಒಬ್ಬೊಬ್ಬರೊಡನೆ ಜಗಳಾಡಿದಾಗಲೂ ಅವರಿಂದ ದೂರವಾದ 
ಅಸಹ್ಯ ಯಾತನೆ , ನನ್ನನ್ನು ಯಾವುದೋ ಕತ್ತಲಕೋಣೆಯೊಳಗೆ ತಳ್ಳುತ್ತಿದ್ದಾರೆ ಎಲ್ಲ 
ಸೇರಿ ಅನಿಸಿತ್ತು , ಈಚೆಗೆ. ಆದರೆ, ಬದುಕಿದೆ, ಇವತ್ತು ಕತ್ತಲೆಯೆಲ್ಲ ಹರಿದು ಬೆಳಕು 
ಮೂಡಿದೆ. ಮತ್ತೆ ಆ ಬೇಸರವೆಲ್ಲ ಹಾರಿಹೋಗಿದೆ. ಸದ್ಯ ಯಾರೂ ಇಲ್ಲ ಹಿಂದೆ 
ಮುಂದೆ, ನೆರಳೂ ಇಲ್ಲ . ಇದೆಂತಹ ಸಂತೋಷ. ನಾನೊಬ್ಬನೇ . ಯಾರ ಹಂಗೂ 
ಇಲ್ಲ. ಯಾರ ಕಾಳಜಿಯೂ ಇಲ್ಲ. ಯಾರಿಲ್ಲವೆಂದು ದುಃಖವೂ ಇಲ್ಲ. ಈ ಒಂಟಿತನ 
ಇಷ್ಟು ತೃಪ್ತಿಕೊಡುತ್ತೆ ಎನಿಸಿದ್ದು ಇವತ್ತೇ . ಈ ತೃಪ್ತಿಗಾಗಿ ಏನು ಬಿಡಲೂ ಸಿದ್ದ . 
ಒಳಗಿನವನ ಮಾತು ಕೇಳಿ ಇಲ್ಲಿ ಬಂದು ಕುಳಿತಿಲ್ಲದಿದ್ದರೆ ಇದು ಅರ್ಥವಾಗುತ್ತಿರಲಿಲ್ಲ 
ನನಗೆ, ಅಲ್ಲೇ ಆ ಹಳೆಯ ಹಾಸಿಗೆಯಲ್ಲಿ, ಚಿಲ್ಲರೆ ಸಾಮಾನುಗಳಿದ್ದ ಚಿಲ್ಲರೆ ಜೀವನ 
ದೊಳಗೆ, ನನ್ನ ಮಲಮೂತ್ರದ ನಡುವೆ, ಅವರೆಲ್ಲರ ಕರುಣೆಯ ದೃಷ್ಟಿಯ ಬಲೆ 
ಯೊಳಗೆ, ಮೆಲ್ಲಮೆಲ್ಲಗೆ ಕೊನೆಯುಸಿರು ಎಳೆಯಬೇಕಿತ್ತು . ಸದ್ಯ ಆ ಗತಿಯಿಲ್ಲವಲ್ಲ. 
ತಣ್ಣಗೆ ಬೀಸುವ ಗಾಳಿ ಬಹಳ ಹಿತಕರವಾಗಿದ್ದು 'ಬಂದ್ಯಾ ' ಎಂದು ಕೇಳುತ್ತಿದೆ. ತಲೆ 
ಎತ್ತಿ ನೋಡಿದೆ. ಗೌಡರ ದೊಡ್ಡ ಮಾವಿನಮರ ತಲೆದೂಗಿಸಿತು. ಎದ್ದು ಹೊರಟೆ. 


ಕಾಲುಗಳು 'ಹೊಟ್ಟುಕೆರೆ ಏರಿಯನ್ನು ಹತ್ತುವಾಗ ನೋಯುತ್ತಿದ್ದವು. ಬುದ್ದಿ 
ಹೇಳಿದೆ. ಅಲ್ಲಿ ನೋಡು ಎಂದೆ. ಹೌದು, ಮೊನ್ನೆ ಒಮ್ಮೆ ಬಳ್ಳಿಗೆ ಬಂದಾಗ 
ನೋಡಿದ್ದೆ . ಹೊಸ ಮಳೆಗೆ ಬಂದು ತುಂಬಿ ನಿಂತಿದ್ದ ನೀರು ಪಳಪಳ ಹೊಳೆಯುತ್ತ 
ಅಮೃತದ ಬಟ್ಟಲಿನಂತೆ ಕಾಣುತ್ತಿತ್ತು . ಕೆರೆ ಅಗಲವಾಗುತ್ತ ಹೋಯಿತು. 
ನೀರು ಹೆಚ್ಚುತ್ತ ಹೋಯಿತು. ಎಲ್ಲೆಲ್ಲೂ ನೀರು. ಒಂದೇ ವಟವೃಕ್ಷದೆಲೆ. 
ಕಾಲು ಬೆರಳು ಚೀಪುವ ಬಾಲಕೃಷ್ಣ , ಯೋಗನಿದ್ರೆ , ಮತ್ತೆ , ಹೌದು, ಆಶ್ಚರ್ಯ, 
ನನಗೂ ಇದಕ್ಕೂ ಮಧ್ಯೆ ಈಗ ಯಾವ ಪಾರದರ್ಶಕ ಗೋಡೆಯಾಗಲೀ ಬಾಗಿಲಾಗಲೀ 
ಇರಲಿಲ್ಲ . ಇಲ್ಲ, ಎಲ್ಲ ಒಂದೇ ಆಗಿದೆ. ತಲೆ ತಿರುಗುತ್ತಿದೆ ಎಂದು ಭಾಸವಾಗಿ ಹಳೆಯ 
ಕಂಬಳಿಯನ್ನು ಸಾವಧಾನವಾಗಿ ಮಡಚಿಟ್ಟೆ , ಯಾವ ಕೆಲಸಕ್ಕಾಗಿ ನಾನು ಎದ್ದು 
ಯಾರಿಗೂ ಹೇಳದೇ ಹೊರಟು ಬಂದಿದ್ದನೋ , ಅದನ್ನು ಶಾಂತನಾಗಿ ಮಾಡಿದೆ. 


ಉಳಿದುದನ್ನು ಹಳೆಯ ಕಂಬಳಿಯೇ ಹೇಳಿತು . ಅದು ಇಂಥಲ್ಲಿದೆ ಎಂದವನನ್ನು 
'ತೋರಿಸು ' ಎಂದು ಹೋದಾಗ , ಅವನು, ದಯ್ಯದ ಬನವನ್ನು ಹಾದು, ನೀರಿಲ್ಲದ 

ಆಣೆಕಟ್ಟಿನ ಮೇಲಿಂದ ಗೌಡರ ದೊಡ್ಡ ಮಾವಿನಮರದ ಪಕ್ಕದಲ್ಲಿ ಹೋಗಿ, ತೋಟದ 
ಮೇಲಿನ ಹೊಟ್ಟುಕೆರೆಯ ದಂಡೆಯ ಮೇಲೆ ಒತ್ತು ನಿಲ್ಲಿಸಿದ. 


ಸಾವಧಾನವಾಗಿ ಗಳಿಗೆಹಾಕಿ ಮಡಚಿಟ್ಟ ಹಳೆಯ ಕಂಬಳಿ ಅಲ್ಲಿತ್ತು . ಹೊಟ್ಟುಕೆರೆಯಲ್ಲಿ 
ಈಸಲ ಬಂದ ಮೊದಲ ಮಳೆಯ ಇಷ್ಟು ನೀರು ಅಲೆಯಾಡುತ್ತಿರುವುದು ನೋಡಿ 
ಆಶ್ಚರ್ಯವಾಯಿತು. ಸ್ವಲ್ಪ ಗುಂಡಿ ಇದ್ದಲ್ಲಿ ಗಳಹಾಕಿ ನೋಡಿದಾಗ ಕೆಳಗೆ ಯಾವು 
ದಕ್ಕೆ ಸಿಕ್ಕಿಕೊಂಡಿದ್ದ ಮೂರುದಿನ ಕೊಳೆತ ಹೆಣ ಮೇಲೆ ಬಂದಿತು. ಹಣ್ಣು ಕೂದಲು, 
ಬಾರಾಪರದೆ ಕಚ್ಚೆ , ಉದ್ದ ದೇಹದ ಬಾಗಿದ ಬೆನ್ನು , ಎಲ್ಲ ಪರಿಚಿತವಾಗಿದ್ದರೂ , 
ನೀರೊಳಗಿನಿಂದ ಮೇಲೆ ಬಂದ ನಾಗಯ್ಯ ತೀರ ಬೇರೆಯವನಾಗಿಯೇ ಕಂಡ. 


ಪ್ರತಿಧ್ವನಿಯ ಭಾಷೆ 


ಎ ಎನ್ ಪ್ರಸನ್ನ 


ಶಬ್ದ ತರಂಗ ಜಗತ್ತಿನ ಅನೇಕ ಸಮಸ್ಯೆಗಳ ಮೇಲೆ ಬೆಳಕು ಚೆಲ್ಲುತ್ತದೆ. ತರಂಗ ಗತಿಯ 
ಗುಣಗಳನ್ನು ಪಾಲಿಸುವ ಶಬ್ದ ತಾನು ಸ್ಪರ್ಶಿಸುವ ವಸ್ತುವಿನ ಬಗ್ಗೆ ಸಾಕಷ್ಟು ಮಾಹಿತಿ 
ಕೊಡುತ್ತದೆ. ದೈನಂದಿನ ಜೀವನನಾಡಿಯಾದ ಮಾತಿನ ರೂಪದ ಶಬ್ದ ಪ್ರತಿಧ್ವನಿಯ 
ರೂಪ ಪಡೆದಾಗ ಕೌತುಕಮಯವಾಗುತ್ತದೆ. ಪ್ರಾಣಿಗಳು ಪ್ರತಿಧ್ವನಿಯ ಪ್ರಯೋಜನ 
ಪಡೆಯುವ ರೀತಿ ನಿಜಕ್ಕೂ ವಿಸ್ಮಯಪೂರ್ಣ. ಪ್ರತಿಧ್ವನಿಯ ಕೃತಕ ನಿರ್ಮಾಣ ಮತ್ತು 
ನೈಜ ಹಾಗೂ ಕೃತಕ ಪ್ರತಿಧ್ವನಿಗಳ ಹೋಲಿಕೆ , ವಿಶ್ಲೇಷಣೆ, ವಿಜ್ಞಾನದ ಅನೇಕ 
ನಿಗೂಢ ಸಮಸ್ಯೆಗಳನ್ನು ಪರಿಹರಿಸಿದೆ. 


ಮೋಡಗಳಾಚೆ ಹಾರುವ ವಿಮಾನ, ಸಮುದ್ರದಾಳದಲ್ಲಿ ಚಲಿಸುವ ಸಬ್ ಮೆರಿನ್ 
ಮುಂತಾದ ನಮ್ಮ ದೃಷ್ಟಿಗೆ ಗೋಚರವಾಗದೆ ಚಲಿಸುವ ವಸ್ತುಗಳ ಚಲನೆಯನ್ನು 
ಗುರುತಿಸುವುದು ಬಹು ಪ್ರಯಾಸದ ಕಾರ . ಅಷ್ಟೆ ಪ್ರಯಾಸದ ಕೆಲಸ ಕಗ್ಗತ್ತಲಲ್ಲಿ 
ನಮ್ಮ ನಡಿಗೆಯನ್ನು ಗುರುತಿಸಿಕೊಳ್ಳುವುದು. ಅಲ್ಲದೆ , ಅತಿ ಹೆಚ್ಚು ಕಷ್ಟ ಕುರುಡರಾಗಿ 
ಜೀವನ ಸವೆಸುವುದು. ಅಗೋಚರ ವಸ್ತುಗಳನ್ನು ನಾವು ಗುರುತಿಸುವಲ್ಲಿ ಉಂಟಾಗುವ 
ಸಮಸ್ಯೆಗೂ ಕುರುಡರು ಎದುರಿಸಬೇಕಾದ ಸಮಸ್ಯೆಗೂ ಪರಸ್ಪರ ಹೋಲಿಕೆಯಿದೆ. ಇವು 
ಗಳಲ್ಲಿ ಒಂದು ಸಮಸ್ಯೆಯ ಪರಿಹಾರ ಮತ್ತೊಂದನ್ನೂ ತಕ್ಕಮಟ್ಟಿಗೆ ಪರಿಹರಿಸುತ್ತದೆ. 
ಒಂದು ಬಗೆಯ ' ಶಕ್ತಿ ' (energy ) ಯನ್ನು ಹೊಮ್ಮಿಸಿ ಅದು ದೂರ ವಸ್ತುಗಳಿಂದ 

ಉಂಟುಮಾಡುವ ಪ್ರತಿಧ್ವನಿಯನ್ನು ಗ್ರಹಿಸುವಂತೆ ಮಾಡಲು ಸಾಧ್ಯವಾದರೆ ಈ 
ಸಮಸ್ಯೆಗಳ ನಿವಾರಣೆ ಸಾಧ್ಯ . ಇವುಗಳಿಗಾಗಿ ತಾಂತ್ರಿಕ ತಜ್ಞರನ್ನು ಅವಲಂಬಿಸುವುದು 
ಒಂದು ರೀತಿಯಾದರೆ ಅನೇಕ ವಿಧದಲ್ಲಿ ಕಾನ್ನೋನ್ಮುಖವಾಗಿರುವ ನೈಜ ತಜ್ಞರನ್ನೂ 
ಅವಲೋಕಿಸಬೇಕಾಗುತ್ತದೆ. ಅಚ್ಚರಿಯೆಂದರೆ ಈ ನೈಜ ತಜ್ಞರು ಪ್ರಾಣಿಗಳು ತಮ್ಮ 
ದೈನಂದಿನ ಜೀವನದ ಹೋರಾಟಕ್ಕೆ ಪ್ರತಿಧ್ವನಿಯನ್ನೇ ಅವಲಂಬಿಸಿರುವ ಪ್ರಾಣಿಗಳು . 
ಕಗ್ಗತ್ತಲಲ್ಲಿ ಹಾರಾಡುವ ಬಾವಲಿ, ನೀರಿನಾಳದಲ್ಲಿ , ಕಗ್ಗತ್ತಲಲ್ಲಿ ಜೀವಿಸುವ ಜಲಚರ 
ಗಳು . 


ಅತ್ಯಂತ ಪರಿಶುದ್ದ ನೀರಿನಲ್ಲಿ ಮಾತ್ರ ಬೆಳಕಿನ ಕಿರಣಗಳು ಸರಳ ರೇಖೆಯಲ್ಲಿ ಚಲಿಸಲು 
ಸಾಧ್ಯ , ಕಲ್ಮಶವಾದ ಸಮುದ್ರ , ನದಿ, ಸರೋವರಗಳಲ್ಲಿ ಇದು ಅಸಾಧ್ಯ . ಆದರೆ ಶಬ್ದ 
ತರಂಗಗಳು ಬೆಳಕಿನ ಕಿರಣಗಳಿಗಿಂತ ಹೆಚ್ಚು ಆಳದ ವರೆಗೆ ಚಲಿಸಬಲ್ಲವು. ಗಾಳಿಯಿಂದ 
ನೀರಿಗೆ ಹಾಗೂ ನೀರಿನಿಂದ ಗಾಳಿಗೆ ಶಬ್ದ ತರಂಗಗಳ ಚಲನೆ ಸುಲಭ ರೀತಿಯದಲ್ಲ. 
ಇವೆರಡನ್ನು ಬೇರ್ಪಡಿಸುವ ನೀರಿನ ಮೇಲೆ ಅತಿ ದೊಡ್ಡ ತಡೆಯೊಡ್ಡುತ್ತದೆ, 
ಸಾಮಾನ್ಯವಾಗಿ ಶೇ . 99 ಭಾಗದ ಶಬ್ದ ತಾನು ಚಲಿಸಿ ಬಂದ ಮಾಧ್ಯಮ 
ದೊಳಕ್ಕೆ ಪ್ರತಿಫಲಿಸುತ್ತದೆ. ನೀರಿನೊಳಗೆ ಚಲಿಸುವ ಜಲಚರಗಳಿಗೆ ವಿಶೇಷವಾದ 
ಶ್ರವಣ ಶಕ್ತಿಯಿದೆ. ಆಹಾರ ಗಳಿಕೆ ಮತ್ತು ಪ್ರಾಣ ರಕ್ಷಣೆಗಳಿಗೆ ಅವು ಪ್ರತಿಧ್ವನಿಯನ್ನೆ 
ಅವಲಂಬಿಸಿರುತ್ತವೆ. ಜಲಚರಗಳು ಪ್ರತಿಧ್ವನಿಯ ಉಪಯೋಗಪಡೆಯುವ ರೀತಿಯನ್ನ 
ರಿಯಲು ವಿಲಿಯಮ್ ಶೆವಿಲ್ ಮತ್ತು ಬಾರ್ಬಾರಾ ಲಾರೆನ್ಸ್ ತಿಮಿ ವರ್ಗದ ಒಂದು 
ಸಸ್ತನಿ ಪ್ರಾಣಿಯ ಮೇಲೆ ಪ್ರಯೋಗಗಳನ್ನು ನಡೆಸಿದರು . ಸುಮಾರು ಎರಡು ಮಾಟರ್‌ 
ಉದ್ದದ ಈ ಪ್ರಾಣಿ ನೀಡುವ ಸರ್ಕಸ್ ರೀತಿಯ ಪ್ರದರ್ಶನ ನೋಟಕ್ಕೆ ರಂಜಕ . 
ಆಹಾರಕ್ಕೆಂದು ನೀರಿನಿಂದ ಚಿಮ್ಮಿ , ಮೇಲೆ ನೇತುಹಾಕಿದ ಸತ್ಯ ಮೀನನ್ನು ಬುದ್ದಿ 
ವಂತಿಕೆಯಿಂದ ಅದು ಹಿಡಿಯುವ ದೃಶ್ಯ ಸುಂದರವಾದದ್ದು . ಇದಕ್ಕೆ ವ್ಯತಿರಿಕ್ತವಾಗಿ 
ಗಾಳಿಯಲ್ಲಿ ವಿಶಿಷ್ಟ ಶ್ರವಣ ಶಕ್ತಿಯನ್ನು ಸೋಜಿಗಗೊಳಿಸುವ ರೀತಿಯಲ್ಲಿ ಪ್ರದರ್ಶಿಸುವ 
ಬಾವಲಿಯ ದೃಷ್ಟಾಂತವನ್ನು ಗಮನಿಸಬೇಕು. ಸಾಮಾನ್ಯವಾಗಿ ಧೂಳು ತುಂಬಿದ 
ಕತ್ತಲೆಕೋಣೆಯನ್ನು ಇಷ್ಟಪಡುವ ಈ ಚಿಕ್ಕ ಪ್ರಾಣಿಯ ಮೇಲೆ ಇಟಲಿಯ ಸೊಲಾಜೆನಿ 
ಅನೇಕ ಪ್ರಯೋಗಗಳನ್ನು ನಡೆಸಿದ. 1793ರಲ್ಲಿ ಪ್ರಾರಂಭವಾದ ಈ ಪ್ರಯೋಗಗಳು 
ಪ್ರತಿಧ್ವನಿಯ ಉಪಯೋಗವನ್ನು ಕುರಿತು ಒಂದು ಹೊಸ ಅಧ್ಯಾಯವನ್ನೇ ಸೃಷ್ಟಿಸಿತೆನ್ನ 
ಬೇಕು. ಸೊಲಾಜೆನಿ ಕತ್ತಲಲ್ಲಿ ಪ್ರಾಣಿಗಳು ಚಲಿಸುವ ರೀತಿಯನ್ನು ವಿಸ್ತಾರವಾಗಿ 
ಅಭ್ಯಸಿಸಿದ . ಗೂಬೆ ಮತ್ತಿತರ ಪ್ರಾಣಿಗಳು ಹಾರಾಟಕ್ಕೆ ಕಣ್ಣುಗಳನ್ನೇ ಅವಲಂಬಿಸಿ 
ಸಂಪೂರ್ಣ ಕತ್ತಲಲ್ಲಿ ನಿಸ್ಸಹಾಯಕವಾಗುವುವೆಂದು ಅವನು ತಿಳಿಸಿದ. ಆದರೆ ಬಾವಲಿ 
ಇದರಿಂದ ಹೊರತು, ಯಾವ ತೊಂದರೆಯೂ ಇಲ್ಲದಂತೆ ಬಾವಲಿ ಕಗ್ಗತ್ತಲಲ್ಲಿ ಹಾರಾಡು 

ವುದನ್ನು ಕಂಡು ಚಕಿತನಾದ. ಸೈಲಾಜೆನಿ ಪ್ರಯೋಗ ವಿಸ್ತರಣೆಗಾಗಿ ಕೆಲವು ಬಾವಲಿ 
ಗಳನ್ನು ಕುರುಡಾಗಿಸಿದ. ಆಗಲೂ ಬಾವಲಿಗಳು ಮೊದಲಿನಂತೆಯೇ ವರ್ತಿಸಿದವು. 
ಸುರಕ್ಷಿತವಾಗಿ ಹಾರಾಡಿದ್ದಲ್ಲದೆ ಯಶಸ್ವಿಯಾಗಿ ಕೀಟಗಳನ್ನು ಆಹಾರಕ್ಕಾಗಿ ದೊರಕಿಸಿ 
ಕೊಂಡವು. ಅನಂತರ ಸೊಲಾಜೆನಿ ಬಾವಲಿಗಳ ಕಿವಿಯ ತಮಟೆ ಮುಚ್ಚಿ ಪ್ರಯೋಗ 
ನಡೆಸಿದ. ಆಗ ಬಾವಲಿಗಳು ಅಕ್ಕಪಕ್ಕಕ್ಕೆ ಢಿಕ್ಕಿ ಹೊಡೆದು ಕಂಗಾಲಾದವು. ನೋಟಕ್ಕೆ 
ಕಣ್ಣಿನ ಸ್ಥಾನವನ್ನು ಕಿವಿ ವಹಿಸಿಕೊಂಡಿದ್ದಕ್ಕೆ ಸೂಕ್ತ ವಿವರಣೆ 1800ರ ಹೊತ್ತಿಗೆ 
ನಡೆದ ಈ ಪ್ರಯೋಗಕಾಲದಲ್ಲಿ ಒದಗುವಂತಿರಲಿಲ್ಲ. ಸೊಲಾಜೆನಿಯ ಬಾವಲಿ ಸಮಸ್ಯೆ 
ಎಂದು ಪ್ರಖ್ಯಾತಗೊಂಡರೂ ತಿರಸ್ಕೃತವಾದ ಈ ವಿಷಯದ ಬಗ್ಗೆ ಖಚಿತ ಅಧ್ಯಯನ 
ಪ್ರಾರಂಭವಾದದ್ದು ಕೇವಲ 50 ವರ್ಷದ ಹಿಂದೆ. ಹಾಲ್ವರ್ಡ್ನ ಹಿಯರ್ ಮಾನವ 
ಶ್ರವಣಾಸೀಮೆಯಾಚೆಯ ಶಬ್ದ ತರಂಗಗಳನ್ನು ಗುರುತಿಸುವ ಎಲೆಕ್ಟ್ರಾನಿಕ್ ಉಪಕರಣ 
ವೊಂದನ್ನು ನಿರ್ಮಿಸಿ ಹೆಚ್ಚು ಸಹಕಾರಿಯಾದ, ಬಾವಲಿಗಳು ಪ್ರಯೋಗಕ್ಕೆ ಒಳಗಾಗಿ 
ಒಂದು ಬಗೆಯ ಶ್ರವಣಾತೀತ ಶಬ್ದವನ್ನು ಹೊರಸೂಸುತ್ತವೆಂದು ಗೊತ್ತಾಯಿತು. 
ಬಾವಲಿಗಳ ಬಾಯಿಯನ್ನು ಮುಚ್ಚಿದರೆ ಶಬ್ದ ಹೊಮ್ಮಿಸುವುದನ್ನೇ ನಿಲ್ಲಿಸಿದಂತಾಗಿ 
ಕಿವಿಯನ್ನು ಹಾಳುಮಾಡಿದ ರೀತಿಯಲ್ಲಿ ಡಿಕ್ಕಿ ಹೊಡೆಯುತ್ತ ಹಾರಾಡಿದವು. ಈ 
ಪ್ರಯೋಗಗಳಿಂದ ಬಾವಲಿಗಳ ಹಾರಾಟಕ್ಕೆ ಅವು ಸುರಿಸುವ ಉನ್ನತಾವರ್ತದ 
(high frequency ) ಶಬ್ದವೇ ಮೂಲವೆಂದು ಸ್ಥಿರಪಟ್ಟಿತು. ಮತ್ತೊಂದು ಕುತೂ 
ಹಲದ ಸಂಗತಿಯೆಂದರೆ ಬಾವಲಿ ಉನ್ನತಾವರ್ತದ ಶಬ್ದ ಹೊಮ್ಮಿಸುವುದರ ಜೊತೆಗೆ 
ಒಂದು ರೀತಿಯ ಟಿಕ್ ಶಬ್ದವನ್ನು ಉಂಟುಮಾಡುತ್ತದೆ. ಸಾಮಾನ್ಯವಾಗಿ ಸರ್ಯಾ 
ಸ್ತದ ನಂತರ ಸ್ವಲ್ಪ ಹೊತ್ತು ಹಾರಾಡುವ ಬಾವಲಿಯ ಹಾರಾಟವನ್ನು ಗಮನಿಸುವ 
ಪ್ರಯತ್ನ ಮಾಡಿದರೆ ಈ ಟಿಕ್ ಶಬ್ದವನ್ನು ಕೇಳಬಹುದು. ಸಸ್ಯಾಹಾರಿ ವರ್ಗದ 
ಬಾವಲಿಗಳು ಉಂಟುಮಾಡುವ ಟಿಕ್ ಶಬ್ದ ಹೆಚ್ಚು ಸ್ಪಷ್ಟವಾಗಿರುತ್ತದೆ. 1932 ರಲ್ಲಿ 
ಡಚ್ ವಿಜ್ಞಾನಿ ಸೈರ್ನ್ ಡಿಗ್ರಾಫ್ ಈ ಟಿಕ್ ಶಬ್ದದ ಬಗ್ಗೆ ಆಳವಾದ ಅಧ್ಯಯನದ 
ನಂತರ ಬಾವಲಿಗಳು ಹಾರಾಡುವಾಗ ಅಡ್ಡ ಬರುವ ತಡೆಗಳನ್ನು ಪ್ರತಿಧ್ವನಿಯ 
ಮಲಕವೇ ಗುರುತಿಸುತ್ತವೆಂದು ಕಂಡು ಹಿಡಿದ. 


ಶಬ್ದ ತರಂಗಗಳು ದ್ರವ, ಘನವಸ್ತು ಹಾಗೂ ಅನಿಲಗಳಲ್ಲಿ ಚಲಿಸುತ್ತವೆ. ಅವುಗಳ 
ಚಲನೆಗೆ ಒಂದು ಮಾಧ್ಯಮ ಅವಶ್ಯಕ. ನಿರಾಯು ಮಾಧ್ಯಮದಲ್ಲಿ ಶಬ್ದ ಚಲಿಸುವು. 
ದಿಲ್ಲ. ಈ ತರಂಗಗಳ ವೇಗವೂ ಮಾಧ್ಯಮ ಮತ್ತು ಸ್ವಲ್ಪ ಮಟ್ಟಿಗೆ ಉಷ್ಣಾಂಶವನ್ನು 
ಅವಲಂಬಿಸುತ್ತದೆ. ಗಾಳಿಯಲ್ಲಿ 20°c ಉಷ್ಣಾಂಶವಿರುವಾಗ ಶಬ್ದ ತರಂಗದ ವೇಗ, 
ಸೆಕೆಂಡಿಗೆ 344 ಮೀಟರ್‌ಗಳಿರುತ್ತದೆ, ಮತ್ತು 0°c ಉಷ್ಣಾಂಶವಿರುವ ಸಮುದ್ರದ 
ನೀರಿನಲ್ಲಿ ಅದರ ವೇಗ ಸೆಕೆಂಡಿಗೆ 1550 ಮೀಟರ್‌ಗಳಿರುತ್ತದೆ. 

ಶಬ್ದ ತರಂಗದ ಚಲನೆಯನ್ನು ಕಂಡುಹಿಡಿಯಬೇಕಾದಲ್ಲಿ ಅದು ಯಾವುದೇ ವಸ್ತುವಿ 
ನೊಡನೆ - ಭೂಮಿ , ಗೋಡೆ ಇತ್ಯಾದಿ ಪರಸ್ಪರ ಕ್ರಿಯೆ ಉಂಟುಮಾಡಬೇಕು. 
ಹಾಗಿಲ್ಲದೆ ಒಂದು ಬಗೆಯ ಕಾಸ್ಮಿಕ್ ಕಿರಣನ್ಯೂಟ್ರಿಸೋಸ್‌ನಂತೆ ಯಾವುದೇ ವಸ್ತುವಿನ 
ಮೇಲೆ ಅತಿ ಕಡಿಮೆ ಪ್ರಭಾವ ಬೀರಿದರೆ ತರಂಗ ಚಲನೆಯನ್ನು ನಿಖರವಾಗಿ ಪತ್ತೆ 
ಹಚ್ಚುವುದು ಕಷ್ಟವಾಗುತ್ತದೆ. ಆದರೆ ಬೆಳಕಿನ ಮತ್ತು ಶಬ್ದದ ತರಂಗಗಳು ಭೂಮಿ 
ಯಲ್ಲಿನ ವಸ್ತುಗಳ ಮೇಲೆ ಪರಸ್ಪರ ಕಾವ್ಯವೆಸಗುವುದರಿಂದ ಅನೇಕ ಸಮಸ್ಯೆಗಳ ಪರಿ 
ಹಾರಕ್ಕೆ ಸಹಾಯ ಮಾಡಿದೆ. 


ಶಬ್ದ ತರಂಗದ ಚಲನೆಗೂ ಮತ್ತು ಇತರ ತರಂಗಗಳ ಚಲನೆಗೂ ಸಾಕಷ್ಟು ವ್ಯತ್ಯಾಸ 
ವಿದೆ. ಮಾಧ್ಯಮವೊಂದರಲ್ಲಿ - ಗಾಳಿ ಮುಂತಾದುವುಗಳಲ್ಲಿ ಚಲಿಸುವ ಶಬ್ದ ಒಂದು 
ಗೊತ್ತಾದ ಗತಿಗನುಸಾರವಾಗಿ ಒತ್ತಡವನ್ನು ಹೆಚ್ಚಿಸುತ್ತದೆ, ಇಲ್ಲವೆ ಕಡಿಮೆ ಮಾಡು 
ಇದೆ. ಇದನ್ನೇ ನಾವು ಆವರ್ತ (frequency ) ಎನ್ನುವುದು. ಇದೂ ಕೂಡ ಸದಾ 
ಕಾಲ ಒಂದೇ ಬಗೆಯದಾಗಿರುವುದಿಲ್ಲ . 


ಪ್ರತಿಧ್ವನಿ ದೂರವಸ್ತುವೊಂದರಿಂದ ಪ್ರತಿಫಲಿತಗೊಂಡ ಶಬ್ದ ತರಂಗ , ಹತ್ತಿರದ ವಸ್ತು 
ಗಳಿಂದ ಉಂಟಾಗುವ ಸಮೂಹಪ್ರತಿಫಲನಗಳನ್ನು ವ್ಯನುನಾದ (reverberation ) 
ಎನ್ನುತ್ತಾರೆ. ಪ್ರತಿಫಲನಗೊಳಿಸುವ ವಸ್ತು ಹತ್ತಿರವಿರುವುದರಿಂದ ಪ್ರತಿಫಲಿತ ಶಬ್ದ 
ದೊಡನೆ ಮಲ ಶಬ್ದವೂ ಮಿಳಿತಗೊಳ್ಳುವ ಸಂಭವ ಹೆಚ್ಚು . ಗಾಳಿಯಲ್ಲಿ ಪ್ರತಿಧ್ವನಿ | 
ಯನ್ನು ಕೇಳಬೇಕಾದಲ್ಲಿ ಪ್ರತಿಫಲನಗೊಳಿಸುವ ವಸ್ತು ಮೂಲ ಶಬ್ದಕ್ಕಿಂತ 172 
ಮೀಟರುಗಳಿಗಿಂತ ದೂರದಲ್ಲಿರಬೇಕು. ಅಂದರೆ ವಸ್ತು ಶಬ್ದ ತರಂಗದ ವೇಗದ ಅರ್ಧ 
ಕ್ಕಿಂತ ಹೆಚ್ಚು ದೂರದಲ್ಲಿರಬೇಕೆಂದು ಹೇಳಿದಂತಾಯಿತು. 


ಗಾಳಿಯಲ್ಲಿ ಪ್ರತಿಧ್ವನಿಯ ಪ್ರಯೋಗದ ಪ್ರಯೋಜನ ಪಡೆಯುವ ಒಂದು ಸಾಮಾನ್ಯ 
ಉದಾಹರಣೆ ಕೊಡಬಹುದು. ಮಂಜು ತುಂಬಿದ ವಾತಾವರಣದಲ್ಲಿ ದೋಣಿಗಳಲ್ಲಿ 
ಹೋಗುವಾಗ ಅಂಬಿಗ ದೂರದ ತಡೆ, ದಡ ಮುಂತಾದುವುಗಳ ದೂರವರಿಯಲು 
ವಿವಿಧ ಸ್ಥಾಯಿಯಲ್ಲಿಕೂಗುತ್ತ ಪ್ರತಿಧ್ವನಿಗಾಗಿ ಕಾಯುತ್ತಾನೆ. ಅಂತರ್ಜಲದಲ್ಲಿ ಪ್ರತಿ 
ಧ್ವನಿಯ ಉಪಯೋಗ ಪಡೆಯಲು ಆಧುನಿಕ ಉಪಕರಣಗಳು ಸೃಷ್ಟಿಯಾಗಿವೆ . 
ದೋಣಿಯ ಹಾಯಿಪಟದಿಂದ ಶಬ್ದ ತರಂಗಗಳನ್ನು ಹೊಮ್ಮಿಸುವ ವ್ಯವಸ್ಥೆ ಮಾಡಿ 
ಅಂತರ್ಜಲದಿಂದ ಉಂಟಾಗುವ ಪ್ರತಿಧ್ವನಿಗಳನ್ನು ಈ ಉಪಕರಣಗಳು ದಾಖಲೆಗೊಳಿಸು 
ಇವೆ. ಈಗೀಗ ಹೆಚ್ಚು ಸುಧಾರಿತ ಉಪಕರಣದಲ್ಲಿ ಚಲಿಸುವ ಮೀನಿನ ಸಮೂಹವನ್ನು 
ಕೂಡ ಪತ್ತೆ ಹಚ್ಚಬಹುದು. 

ಒಂದು ಗೊತ್ತಾದ ಸ್ಥಾಯಿಯಲ್ಲಿ ಧ್ವನಿಯನ್ನು ಹೊಮ್ಮಿಸುವ ವಸ್ತುವನ್ನು ಟೇಪ್ 
ರೆಕಾರ್ಡರ್ ಎಂದಿಟ್ಟುಕೊಳ್ಳಿ - ಬಯಲಿನಲ್ಲಿ ಮತ್ತು ರೂಮಿನೊಳಗಿಟ್ಟು ಗಮನಿಸಿದರೆ 
ಒಂದು ಕುತೂಹಲಕರ ಅನುಭವವಾಗುತ್ತದೆ. ರೂಮಿನಲ್ಲಿ ನಾವುಗ್ರಹಿಸುವ ಶಬ್ದ 
ಬಯಲಿನಲ್ಲಿನ ಶಬ್ದಕ್ಕಿಂತ ಹೆಚ್ಚು ತೀವ್ರವಾಗಿರುತ್ತದೆ. ಇದಕ್ಕೆ ಶಬ್ದವು ಉಂಟು 
ಮಾಡುವ ವ್ಯನುವಾದವೇ ಕಾರಣ. 
ಶಬ್ದ ತರಂಗಗಳಿಗೂ ಬೆಳಕಿನ ತರಂಗಗಳಿಗೂ ಹಾಗೂ ನೀರಿನ ತರಂಗಗಳಿಗೂ ಹಲವಾರು 
ಸಮಾನ ಗುಣಗಳಿವೆ. ಶಬ್ದ ಸಂಕೇತಗಳನ್ನು ಗಾಳಿಯಲ್ಲಿ ಕಳುಹಿಸಲು ಸುಲಭ, ಆದರೆ 
ನೀರಿನಲ್ಲಿ ಇದು ಕಷ್ಟ , ಸಂಕೇತಗಳು ನೀರಿನಲ್ಲಿ ಬೇಗನೆ ನಿರ್ನಾಮವಾಗುವುದಲ್ಲದೆ ಅಲೆ 
ಗಳ ಶಬ್ದ ಮತ್ತಿತರ ಶಬ್ದದೊಂದಿಗೆ ಸೇರಿ ಗೊಂದಲವೇರ್ಪಡುತ್ತದೆ. ಪ್ರಯೋಗಾಲಯ 
ದಲ್ಲಿ ನೀರಿನ ಮುಖಾಂತರ ಸಂಕೇತ ಪ್ರವಹಿಸುವ ರೀತಿಯನ್ನರಿಯಲು ಜೀರುಂಡೆಯ 
ಮೇಲೆ 1920 ರಲ್ಲಿ ಜರ್ಮನಿಯ ಫೆಡ್ರಿಚ್‌ ಎಗ್ಗರ್ ಅನೇಕ ಪ್ರಯೋಗ ನಡೆಸಿದ . 
ಅನಂತರ ಈ ದಿಕ್ಕಿನಲ್ಲಿ ಹೆಚ್ಚಿನ ಪ್ರಗತಿ ಸಾಧಿಸಲಾಗಲಿಲ್ಲ . 


ಸಾಮಾನ್ಯವಾಗಿ ಪ್ರತಿಯೊಂದು ವಸ್ತುವೂ ಶಬ್ದವನ್ನು ಪ್ರತಿಫಲಿಸುತ್ತದೆ. ಮೂಲಧ್ವನಿ 
ಮತ್ತು ಪ್ರತಿಧ್ವನಿಗಳ ಕಾಲದಂತರವನ್ನು ಗುಣಿಸಿ ವಸ್ತುವಿನ ದೂರವನ್ನು ತಿಳಿಯಲು 
ಸಾಧ್ಯ . ಆದರೆ ಹಲವು ಸಂದರ್ಭಗಳಲ್ಲಿ ನಾವು ಪ್ರತಿಧ್ವನಿಯನ್ನು ಗ್ರಹಿಸದಿರುವುದಕ್ಕೆ 
ಈ ಕಾಲದಂತರ ಅತಿ ಸೂಕ್ಷ್ಮವಾಗಿರುವುದು ಪ್ರಮುಖ ಕಾರಣ. ಆವರ್ತ ಲೇಖಕದ 
( Cathode ray Oscillograph) ಮುಖಾಂತರ ಶಬ್ದ ತರಂಗಗಳ ರೂಪರೇಷೆಯನ್ನು 
ಗಮನಿಸಬಹುದು , ಮಾತನಾಡುವ ನಾವು ಇದ್ದಕ್ಕಿದ್ದಂತೆ ಮಾತು ನಿಲ್ಲಿಸಿದರೆ ಆವರ್ತ 
ಲೇಖಕದಲ್ಲಿನ ತರಂಗರೂಪ ತಕ್ಷಣ ಕರಗದೆ ಕ್ರಮೇಣ ಕರಗುತ್ತದೆ. ಆಡಿದ ಮಾತಿನ 
ಶಬ್ದ ಗೋಡೆಯಿಂದ ಎದುರು ಗೋಡೆಗೆ ಮಾತು ನಿಲ್ಲಿಸಿದ ಮೇಲೂ ಚಲಿಸಿರುವುದನ್ನು 
ಇದು ನಿರೂಪಿಸುತ್ತದೆ. ಹೀಗುಂಟಾದ ಪ್ರತಿಧ್ವನಿಗಳ ಕಾಲ ವಿವಿಧ ಕಾರಣಗಳಿಗಾಗಿ 
ಒಂದು ಸೆಕೆಂಡಿಗಿಂತ ಬಹಳ ಕಡಿಮೆ . 


ಬಾವಲಿ ಹಾಗುರುತಿಸಲು 


ಬಾವಲಿ ಹಾಗೂ ಮನುಷ್ಯರು ಪ್ರತಿಧ್ವನಿಯ ಸಹಾಯದಿಂದ ಚಿಕ್ಕ ಮತ್ತು ದೊಡ್ಡ 
ವಸ್ತುಗಳನ್ನು ಗುರುತಿಸಲು ಸಾಧ್ಯ . ಚಿಕ್ಕ ವಸ್ತುಗಳನ್ನು ಗುರುತಿಸುವಾಗ ಪ್ರತಿಫಲಿತ 
ತರಂಗಗಳು ಹೆಚ್ಚು ಉಪಯುಕ್ತ . ತೀಕ್ಷ ಶಬ್ದ ಉಂಟುಮಾಡುವ ವ್ಯವಸ್ಥೆಯಿಂದ 
ಅರ್ಧ ಅಡಿಯಿಂದ ಹಲವಾರು ಅಡಿ ದೂರವಿರುವ ಮರ, ಟೆಲಿಫೋನ್ ಕಂಬ ಇತ್ಯಾದಿ 
ಅನೇಕಾನೇಕ ವಸ್ತುಗಳನ್ನು ಪ್ರತಿಧ್ವನಿಯ ಸಹಾಯದಿಂದ ಕಂಡುಹಿಡಿಯಬಹುದು. ಈ 
ವಿಧಾನವನ್ನು ಇನ್ನಷ್ಟು ಉತ್ತಮಗೊಳಿಸಿ ತೀಕ್ಷ್ಯ ಶಬ್ದ ಉಂಟುಮಾಡುವ ವಸ್ತುವನ್ನು 


ತೀಕ್ಷ್ಯ 


೩೦ | ಸಾಕ್ಷಿ 


ಮತ್ತೊಬ್ಬರ ಕೈಗೆಕೊಟ್ಟು , ಅದನ್ನು ಮರ ಇತ್ಯಾದಿ ವಸ್ತುಗಳ ಕಡೆ ನಿರ್ದೇಶಿಸುವಂತೆ 
ಹೇಳಿ, ಅತ್ತಿತ್ತ ಚಲಿಸುತ್ತ ಪ್ರತಿಧ್ವನಿ ಅತ್ಯಂತ ಹೆಚ್ಚು ಪ್ರಮಾಣದಲ್ಲಿರುವ ಸ್ಥಾನವನ್ನು 
ಕಂಡುಹಿಡಿಯಲು ಸಾಧ್ಯ . ಹೀಗೆ ವರ್ತಿಸಿದಾಗ ಸಾಮಾನ್ಯವಾಗಿ ವಿಸ್ತಾರಕೋಣದಲ್ಲಿ 
ಹೆಚ್ಚು ಪ್ರಮಾಣದ ಪ್ರತಿಧ್ವನಿಯನ್ನು ಕೇಳಬಹುದು. 


ಪ್ರತಿಧ್ವನಿಯ ಭಾಷೆಯನ್ನು ಅರಿಯಲು ಮನುಷ್ಯನು ಪ್ರಾಣಿಗಳಷ್ಟು ಸಮರ್ಥನಲ್ಲ 
ದಿದ್ದರೂ ಪ್ರತಿಧ್ವನಿಯನ್ನು ಗುರುತಿಸುವುದಕ್ಕೆ ಸಂಬಂಧಿಸಿದಂತೆ ಮಹತ್ವಪೂರ್ಣ 
ಪ್ರಗತಿ ಸಾಧಿಸಿದ್ದಾನೆ. ಅನೇಕ ಉಪಕರಣಗಳ ನಿರ್ಮಾಣವಾಗಿದೆ. ಕೇವಲ ಶಬ್ದ 
ತರಂಗಗಳನ್ನು ಒಳಗೊಳ್ಳುವ ಉಪಕರಣವನ್ನು ಸೋನಾರ್ ಎನ್ನುತ್ತಾರೆ ಮತ್ತು 
ವಿದ್ಯುತ್ಕಾಂತ ತರಂಗಗಳನ್ನು ಒಳಗೊಳ್ಳುವುದು ರಾಡಾರ್ ಉಪಕರಣ . ಸೋನಾರ್ 
ವ್ಯವಸ್ಥೆಯನ್ನು ಅಂತರ್ಜಲ ಪ್ರತಿಧ್ವನಿಯನ್ನು ಕಂಡುಹಿಡಿಯುವುದಕ್ಕೂ ರಾಡಾರ್‌ 
ವ್ಯವಸ್ಥೆಯನ್ನು ಹೊರ ವಾತಾವರಣದಲ್ಲಿ ಬಳಸುತ್ತಾರೆ. ಸೋನಾರ್ ವ್ಯವಸ್ಥೆ 
ಸಾಕಷ್ಟು ಯಶಸ್ವಿಯಾಗಿ ಕಾರ್ಯ ನಿರ್ವಹಿಸಿದ್ದು ಎರಡನೆಯ ಮಹಾಯುದ್ಧದ ಕಾಲ 
ದಲ್ಲಿ. ಇದರಲ್ಲಿ ಶ್ರವಣಾತೀತ ಶಬ್ದಾವರ್ತಕಗಳಿರುವುದರಿಂದ ಅವುಗಳನ್ನು ಶ್ರವಣ 
ಸೀಮೆಗೆ ದೊರಕಿಸಿಕೊಳ್ಳಲು ಮತ್ತೊಂದು ವ್ಯವಸ್ಥೆ ಇರಬೇಕಾದದ್ದು ಅಗತ್ಯ . ಇದ 
ಕ್ಯಾಗಿ ಸೋನಾರ್‌ನಲ್ಲಿ ವಿದ್ಯುತ್‌ವ್ಯೂಹವೊಂದಿರುತ್ತದೆ. 


ಮುಂಬರುವ ಪ್ರತಿಧ್ವನಿಯ ಜೊತೆಗೆ ನಿರ್ಮಾಣಗೊಂಡ ಸ್ಥಳೀಯಾವರ್ತಗಳು 
( local frequencies ) ಸೇರಿ ಶ್ರವಣಸಾಧ್ಯವಾದ ಧ್ವನಿ ಸೂಚಕ ( beat note ) 
ಉದ್ಭವಿಸುತ್ತದೆ. ಉದಾಹರಣೆಗೆ ಪ್ರತಿಧ್ವನಿಯಾವರ್ತ ಸೆಕೆಂಡಿಗೆ ಇಪ್ಪತ್ತೊಂದು 
ಸಾವಿರವಿದ್ದು ಸ್ಥಳೀಯಾವರ್ತ ಸೆಕೆಂಡಿಗೆ ಇಪ್ಪತ್ತೆರಡು ಸಾವಿರವಿದ್ದರೆ ಇವೆರಡೂ ಸೇರಿ 
ಆವರ್ತ ಸಂಖ್ಯೆ ಸೆಕೆಂಡಿಗೆ ಒಂದು ಸಾವಿರವಿರುವ ಶ್ರವಣಸಾಧ್ಯ ಶಬ್ದವನ್ನು ಉಂಟು 
ಮಾಡುತ್ತದೆ. 


1912ರಲ್ಲಿ ದೈತ್ಯಾಕಾರದ ಮಂಜುಗಡ್ಡೆಯ ಕಾರಣದಿಂದ ದುರಂತಕ್ಕೀಡಾದ ಟಿಟ್ಯಾನಿಕ್ 
ನೌಕೆ ಕಗ್ಗತ್ತಲಲ್ಲಿ ಮಂಜುಗಡ್ಡೆಯನ್ನು ಗುರುತಿಸುವ ಪ್ರಯತ್ನಗಳಿಗೆ ಮೊದಲಿಡಲು 
ಕಾರಣವಾಯಿತು. 1959 ರ ವರೆಗೂ ನೌಕಾಯಾನ ಮಂಜುಗಡ್ಡೆಯ ಭೀತಿಯಿಂದ 
ಮುಕ್ತವಾಗಿರಲಿಲ್ಲ . ಸರ್ ಹಿರಮ್ ಮ್ಯಾಕ್ಸಿಮ್ ಇದಕ್ಕೆ ಮೊದಲೆ ನೌಕಾಯಾನಕ್ಕೂ 
ಬಾವಲಿಯ ರೀತಿಯನ್ನೆ ಬಳಸಬಹುದೆಂದು ಸೂಚಿಸಿದ್ದ . ಆದರೆ ತನ್ನ ವಿಚಾರವನ್ನು 
ಕಾರ್ಯರೂಪಕ್ಕೆ ತರಲು ಅಸಮರ್ಥನಾದ. 


ಸಾಕ್ಷಿ / ೩೧ 


ಘನವಸ್ತುವಿನಲ್ಲಿ ಚಲಿಸುವ ಶಬ್ದ ತರಂಗಗಳನ್ನು ಗುರುತಿಸುವ ಉಪಕರಣಗಳು ಕಂಡು 
ಹಿಡಿಯಲ್ಪಟ್ಟಿವೆ. ಭೂಕಂಪ ಲೇಖಕದ ( Seismograph) ನಿರ್ಮಾಣ ಭೂಕಂಪದ 
ಸಮಯದಲ್ಲಿ ನೆಲದ ನಡುಗುವಿಕೆ ಇತ್ಯಾದಿಗಳನ್ನು ದಾಖಲೆಗೊಳಿಸಲು ಸಹಾಯ 
ಮಾಡಿದೆ . ಗೊಂದಲದ ಶಬ್ದದೊಂದಿಗೆ ಸೇರಿಹೋದ ಸಂಕೀರ್ಣ ಶಬ್ದಗ್ರಹಣ ಕೇವಲ 
ಬಾವಲಿ ಮತ್ತಿತರ ಪ್ರಾಣಿ ವರ್ಗಕ್ಕೆ ಮಾತ್ರ ಸೀಮಿತವಾಗಿಲ್ಲ. ಶಬ್ದಗಳ ಪ್ರಭೇದಶಕ್ತಿ 
ವಿಶಿಷ್ಟ ಬುದ್ಧಿಶಕ್ತಿಯುಳ್ಳ ಮನುಷ್ಯರಿಗೂ ಸಾಧ್ಯ , ಸಂಗೀತ, ಅರಿಯದ ಭಾಷೆ 
ಮುಂತಾದುವುಗಳನ್ನು ಕೇಳುವಾಗ ಮನುಷ್ಯನಿಗೆನೈಜವಾಗಿ ಲಭ್ಯವಾಗಿರುವ ಈ ಶಕ್ತಿಯ 
ಅರಿವಾಗುತ್ತದೆ. 


ನಮ್ಮ ಇಡಿ ಜೀವನ ಬೆಳಕು ಹಾಗೂ ದೃಷ್ಟಿಯನ್ನು ಅವಲಂಬಿಸಿರುವುದರಿಂದ ಕುರುಡು 
ತನ ಅತ್ಯಂತ ದಾರುಣವಾದದ್ದು . ಆದರೆ ಶಬ್ದಗ್ರಹಣ ಮತ್ತು ಅನುಸಂಧಾನಕ್ಕೆ 
ದೃಷ್ಟಿಯೊಂದೆ ಮಾರ್ಗವಲ್ಲ. ಶಬ್ದವೂ ಕೂಡ ದೃಷ್ಟಿಯಷ್ಟೆ , ಅಷ್ಟೇ ಏಕೆ , ಅದಕ್ಕಿಂತ 
ಹೆಚ್ಚು ಸೂಕ್ಷ ಹಾಗೂ ಪ್ರಬಲ ಸ್ಥಾನ ಗಳಿಸಬಲ್ಲದು. ಇದು ಪ್ರಯೋಗಗಳಿಂದ ಸ್ಥಿರ 
ಪಟ್ಟಿದೆ. ಕುರುಡರಿಗೆ ದೃಷ್ಟಿಯ ಸಹಾಯ ಇಲ್ಲದಿರುವುದು ಸತ್ಯವಾದರೂ ನಡೆಯುವಾಗ 
ಎದುರಾಗುವ ತಡೆ ಇತ್ಯಾದಿಗಳನ್ನು ಗ್ರಹಿಸುವ ರೀತಿ ಸೋಜಿಗಗೊಳಿಸುವಷ್ಟು ಸಫಲ 
ವಾದದ್ದು , ವಸ್ತುಗಳನ್ನು ಮುಟ್ಟದೆ, ನೋಡದೆ, ಜನನಿಬಿಡ ಸ್ಥಳಗಳಲ್ಲಿ ಸಲೀಸಾಗಿ 
ಚಲಿಸುವ ಅವರನ್ನೇ ಕೇಳಿದರೆ ಅನೇಕ ಬಗೆಯ ವಿವರಣೆ ಸಿಗುತ್ತದೆ. ಈ ವಿಷಯವನ್ನು 
ಕುರಿತು ಡಾಲೆನ್ ಬ್ರಾಂಚ್ ತನ್ನಿಬ್ಬರು ವಿದ್ಯಾರ್ಥಿಗಳೊಂದಿಗೆ ನಡೆಸಿದ ಸಂಶೋಧನೆ 
ಬಹಳ ಉಪಯುಕ್ತವಾದದ್ದು , ಇಬ್ಬರು ವಿದ್ಯಾರ್ಥಿಗಳಲ್ಲಿ ಒಬ್ಬನು ಕುರುಡನಾಗಿದ್ದುದ 
ರಿಂದ ಪ್ರಯೋಗ ಮತ್ತು ಸಂಶೋಧನೆಗೆ ಸಹಕಾರಿಯಾಯಿತು. ಈ ಪ್ರಯೋಗಗಳಿಂದ 
ಎರಡು ಪ್ರಮುಖ ಸಿದ್ದಾಂತಗಳನ್ನು ರೂಪಿಸಿದ. ಒಂದು ಸಿದ್ದಾಂತದ ಪ್ರಕಾರ 
ಮನುಷ್ಯನ ಚರ್ಮ ಒಂದು ಬಗೆಯ ಸ್ಪರ್ಶ ಅಥವಾ ಒತ್ತಡದ ಸೂಚನೆಯನ್ನು 
ಒದಗಿಸುವುದೆಂದು ತಿಳಿಸಿದ. ಇನ್ನೊಂದು ಸಿದ್ಧಾಂತದಲ್ಲಿ ಶಬ್ದವೇ ಪ್ರಮುಖ ಪಾತ್ರ 
ವಹಿಸಿ ಕಾವ್ಯ ನಿರ್ವಹಿಸುವುದೆಂದು ವಿವರಿಸಿದ. 


ಶಬ್ದ ತರಂಗಗಳಿಂದ ಅನೇಕ ಉಪಯೋಗಗಳಿವೆ. ರಬ್ಬರ್ ಮತ್ತಿತರ ವಸ್ತುಗಳ ಪರಿ 
ಶುದ್ದತೆಯನ್ನು ವಿಶ್ಲೇಷಿಸಬಹುದು. ವಸ್ತುಗಳು ಪರಿಶುದ್ಧವಾಗಿದ್ದರೆ ಶಬ್ದ ತರಂಗದ 
ಚಲನೆ ಸುಲಲಿತವಾಗಿರುತ್ತದೆ. ಇಲ್ಲದಿದ್ದರೆ ಅಂಕುಡೊಂಕಾಗಿರುತ್ತದೆ. ಇತ್ತೀಚೆಗೆ ಶಬ್ದ 
ತರಂಗಗಳನ್ನು ಜೀವಿತ ವಸ್ತುಗಳಿಗೂ ಉಪಯೋಗಿಸಲು ಸಾಧ್ಯವಿದೆ, ಹಲವು ವಿಧದಲ್ಲಿ 
ಇದು ಕ್ಷ -ಕಿರಣಗಳಿಗಿಂತ ಉತ್ತಮವೆನ್ನಿಸಿರುವುದು ನಿಜಕ್ಕೂ ಆಶ್ಚರ್ಯದ ಸಂಗತಿ. 


ರಾಮರಾಜ್ಯೋತ್ಸವ 


ಅರವಿಂದ ನಾಡಕರ್ಣಿ 


“ ಹಾ ರಾಮ ಹಾ ರಾಮ ....... ” 
ರಾಮರಾಜ್ಯದ ಬುನಾದಿಯಲೆಲ್ಲೋ 
ನರಳಿದ ಸದ್ದೆಂದಿರಾ ? ಸುಳ್ಳೋ ಸುಳ್ಳು . 
ಜೇಲು ಜಲಿಯನ್‌ವಾಲಾಬಾಗ ಮಂಡಾಲೇ 
ಭಗೀರಥರ ಮೂಳೆ ಹುಗಿದು 
ಮಿಶ್ರಿತ ಸಿಮೆಂಟಿನ ಗುಡ್ಡವೇರಿಸಿ 
ಕಟ್ಟಿದಯೋಧ್ಯಾಪುರಿಯಿದು. 
ಕೆರಳಿದವರಿಲ್ಲ , ನರಳಿದ ಸದ್ದೆಂದರೇನು ? 
ಆನಂದಪರವಶ ಸಮಸ್ತ ಜನತೆ 
ಕೋಳತೊಡೆದು ರಾಜರಾಣಿಯರಾಗಿ 
ಸಮೃದ್ಧಿ ಯುತ್ಸವದಲ್ಲಿ ಮೆರೆಯಬಂದವರು 
ಭಗೀರಥ ಕತೆ ಮರೆತರೇನಂತೆ ? 
ಒಗೆ ಆ ಹಳೇ ಪುರಾಣಗಳ ತಟ್ಟು . 
ನೋಡೀ ರಾಮರಾಜ್ಯದ ಗುಟ್ಟು . 


ಪಟ್ಟಾಭಿಷೇಕದ ಹೊತ್ತು 
ದಿಗ್ದಿಗಂತ ಮೊರೆಯುತಿದೆ 

ರಘುಪತಿ ರಾಘವ ರಾಜಾರಾಮ . .... , 
“ ಆರಾಮ ಹರಾಮ ಹೈ ........” 
ಇತ್ತ ಮೆರೆಯುವರು ಕಾರ್ಯಮಗ್ಯ 
ಧಾರಾಳವಚನದಾನದ ಬೃಂಹಿತ ಕಂಠಪುಢಾರಿಗಳು 
ತಮಗೊಂದು ಜನಕೊಂದು ಮಂತ್ರದ ಪುರೋಹಿತರು 
ತಾವು ಮಾಡಿದ್ದೇ ಸರಿ 
ಯಾವ ಪಾಪವೂ ತಗಲದೆಂಬ ಅಸ್ತ್ರಪಾರಂಗತರು 
ರಾಮಕೃಪೆಗಾಗಿ ಪಕ್ಷಪಕ್ಷಕ್ಕೆ ಹಾರಿ ಬುಳುಕ್ಕೆಂಬ ಭಟರು 
ದಕ್ಷಮೆದುಳಿನ ಸಂತೆಪಿಂಡಾರಿಗಳು 
ಕಾಳಧನ ಭಂಡಾರಿಗಳು 
ಸುಳ್ಳಿಂದಲೆ ಮುಳ್ಳತೊಡೆದು ಸುರಳೀತ ನಡೆವ ಸಂಭಾವಿತರು 
ಸುಳ್ಳನ್ನೆ ನಿಜವೆಂದಪ್ಪಿ ಮರುಳಾದ ಕೋವಿದರು 
ಆದದ್ದಾಗಲಿ ಗಾದಿಬಿಡೆನೆಂಬ ಹಟದವರು 
ಏನೆಂದರೂ ಸರಿ 
ಹಾಣಾಹಣಿಗೆ ಸದಾ ದುರುಗುಟ್ಟಿ ನಿಂತವರು 
ಲಕ್ಷೇಪಲಕ್ಷ ರಾಮಕಿಂಕರರು 
ಭಯಂಕರರು 
ಉಧೋ ಉಧೋ ಉಧೋ 
“ ಭೋ ರಾಮ ಮಾಮುದ್ದರ ಮಾಮುದ್ದರ ಮಾಮುದ್ಧರ... ....' 


ಆಹಾಕೊಟಿದರಿದ್ರರಿಗೆ ನಿರಾಶ್ರಿತರಿಗೆ . 
ಕೆಲಸ ಕೊಡಿರೆಂದು ಗೆರಟೆಹಿಡಿದು ತಿರುಪೆಯಲೆದವರಿಗೆ. 
ಪುಟಪಾಥು ಕಚರಾಕೊಳೆವ ಕೇರಿಯಲ್ಲೇ ಬಿದ್ದು ನರಳಿದವರಿಗೆ 
ಸಲೀಸು ಸಿಕ್ಕಿತೋ ರಾಮಾಶ್ರಯದಭಯ . 
ಸಿದ್ದಿ ಸಮೃದ್ಧಿಭೋಗದೊಂದಿಷ್ಟು ಪಾಲು 
ಪಾಯಸ ಹಾಲು 
ಸರ್ವ ಭದ್ರಾಣಿ ಪಶ್ಯಂತು........ 
ಸರ್ವಃ ಸರ್ವತ್ರ ನಂದತು .. . 


ಆದರಯ್ಯೋ ಇದೇನು ! 
ಕನಸೋ ಭ್ರಮೆಯೋ ಇಂದ್ರಜಾಲವೋ 

ಹಾಲಿಲ್ಲದ ಮಕ್ಕಳು ಕೂಳಿಲ್ಲದ ಒಕ್ಕಲು 
ಪುಟಪಾಥಿನಲ್ಲಿ ಹೊಟ್ಟೆಹೊಸೆಯುವ ಮೂಳೆಗಂಟುಗಳು 
ರಾಮನ್ಯಾಯದ ಹನಿಗಾಗಿ ಬಾಯ್ದೆರೆತುಬಿದ್ದ ಚಾತಕಗಳು 
ಕೆಲಸವಿಲ್ಲದಲೆಮಾರಿಗಳು ಕೊಳ್ಳೆ ಹೊಡೆವ ಸೋಮಾರಿಗಳು 
ಬಯಲ ತುಂಬಾ ಗೋರಿಗಳು 
ಈ ಮಾರಾಮಾರಿ ಗುಂಡೆಸೆತ ಕೊಳ್ಳಿತಿರುಗಿಸುವಾಟ 
ಹಿಡಿಅಕ್ಕಿ ಪಿಂಟೊಂದು ಎಣ್ಣೆಗಾಗಿ ಹರದಾರಿ ಸಾಲು 
ಆಶೆ ಹಿಡಿದೇ ಸತ್ತವರ ಅಸ್ಥಿಪಂಜರ ಜಾತ್ರೆ 
ನಡುರಾತ್ರೆ 
ಕೆಲಸಕೊಡಿ ಅನ್ನಕೊಡಿ ಮನೆಕೊಡಿ ಹುಯ್ಯೋ ಹುಯ್ಯಲು 
ಗುಹಾ ಹೊಕ್ಕನು ಹಾಳುಗವಿ 
ಶಬರಿ ಬಿದ್ದಳು ಹಳೇಬಾವಿ 
ಕಲ್ಲಾದವಳು ಬರೇ ಮಣ್ಣಾದಳು 
ಆ ಕುಲಟೆ ತ್ರಿಜಟಾಸ್ವಪ್ನ ಸಂಪನ್ನ 
ನಡೆದದ್ದು ಅಯೋಧ್ಯಾದಹನ | 
ಉಧೋ ಉಧೋ ಉಧೋ 
ಭಾರತಮಾತಾಕೀ ಜೈ 
ಮಹಾತ್ಮಾ ಗಾಂಧೀಜೀಕಿ ಜೈ 
ಹಾ ರಾಮ ಹಾ ರಾಮ 

ಹಾ ರಾಮ ... 


೨೪ + ೨೦ + ೧೦೦೦ 


- ಜಾತ್ರೆ 


ಎಂ ಎನ್ ಜೈಪ್ರಕಾಶ್ 


ದೃಶ್ಯ ೧ ಸ್ವಗತ 


ಈ ಊರಿನ ಜಾತ್ರೆಯ ಪ್ರಯುಕ್ತವಾಗಿ ನಾಳೆಯಿಂದ ಕಾಲೇಜಿಗೆ ಮೂರು ದಿನ 
ಸ್ಥಳೀಯ ರಜಾ, ರಜಾದ ಕೊನೆಯಲ್ಲಿ ಭಾನುವಾರ ಬರುವುದರಿಂದ ಒಟ್ಟಿಗೆ ಅರ್ಧ 
ವಾರ ರಜಾ ಸಿಕ್ಕಂತಾಗುತ್ತದೆ. 


ತೀರ್ಥರಾಜಪುರ ದೊಡ್ಡ ಪುರವಲ್ಲದಿದ್ದರೂ ತೀರಾ ಕುಗ್ರಾಮವೇನಲ್ಲ. ತಾಲ್ಲೂಕು 
ಸ್ಥಳ, ಊರಿನ ಮುಖಂಡರ ಮೆಹನತ್ತಿನಿಂದಾಗಿ ಕಾಲೇಜು ಸ್ಥಾಪಿತವಾಗಿದೆ . ಮೊನ್ನೆ 
ಮೊನ್ನೆ ತಾನೇ ಪ್ರಥಮ ಹಂತದ ಕೋರ್ಟು ಸಹಾ ಬಂದಿದೆ. ಇದೂ ಪುರಪಿತೃಗಳ 
ಪ್ರಭಾವದಿಂದಲೇ . ಇಂತಹ ನಾಗರಿಕ ಸೌಲಭ್ಯಗಳು ಲಭ್ಯವಾದ ಮೇಲೆ ಒಂದು 
ಊರು ಇದ್ದ ಹಾಗೆಯೇ ಇರುತ್ತದೆಯೆ ? ಏನಿಲ್ಲ. ಇರಲಿ . 


ಸದ್ಯ ಬಂದಿರುವ ಜಾತ್ರೆ ಇಲ್ಲಿನ ವರ್ಷಾವಧಿಯ ಏಕೈಕ ಜಾತ್ರೆ . ಜೊತೆಗೆ ಇದು 
ಅಷ್ಟಿಷ್ಟು ಪೌರಾಣಿಕ ಸ್ಥಳವೂ ಹೌದು. ಪರಶುರಾಮ ತನ್ನ ತಾಯಿಯನ್ನು ಕಡಿದ 
ಕೊಡಲಿಯ ಪಾಪ - ರಕ್ತವನ್ನು ತೊಳೆಯಲು ಪ್ರಪಂಚವೆಲ್ಲ ಅಲೆದನಂತೆ. ಎಲ್ಲ ಅವನ 
ಪಾಪ ಕ್ಷಯಿಸಲಿಲ್ಲ.ಕೊನೆಗೆ ಇಲ್ಲಿಗೆ ಬಂದು ತುಂಗೆಯ ನೀರಲ್ಲಿ ಅದ್ದಿದನಂತೆ . ಮರುಕ್ಷಣ 

ದಲ್ಲಿಯೇ ಅದರ ರಕ್ತ ತೊಡೆದು ಆತನ ಪಾಪಕ್ಷತವಾಯಿತಂತೆ. ಈ ಪುರಾವೆಗಳಿಗೆ 
ಇಂಬಾಗಿ ಹೊಳೆಯ ಕಲ್ಲುಬಂಡೆಗಳ ನಡುವೆ ಅವನು ಕೊಡಲಿಯನ್ನು ಅದ್ದಿದ ಎನ್ನುವ 
ಒಂದು ನೀರಿನಕೊಂಡ ( ಈಗದರ ಹೆಸರು ಪರಶುರಾಮತೀರ್ಥ), ನದಿಯ ದಡದಲ್ಲಿ 
ಅವನೇ ಪ್ರತಿಷ್ಠಾಪಿಸಿದ ಎನ್ನಲಾಗುವ ರಾಮೇಶ್ವರ ಲಿಂಗ, ಸಾಧಾರಣ ಕೆತ್ತನೆಯ 
ಒಂದು ಕಲ್ಲಿನ ದೇವಸ್ಥಾನ ಇತ್ಯಾದಿಗಳಿವೆ. ಮತ್ತು ಇವೆಲ್ಲಕ್ಕಿಂತ ಮುಖ್ಯವಾಗಿ, ಈ 
ಜಾತ್ರೆಯ ದಿನ ತೀರ್ಥಕೊಂಡದಲ್ಲಿ ಮಿಂದವರಿಗೆ ಅವರ ಪಾಪವೆಲ್ಲವೂ ಪರಶುರಾಮ 
ನಂತೆ ಪರಿಹಾರವಾಗುವುದೆಂಬ ಪ್ರತೀತಿಯೂ ಇದೆ . ಇಷ್ಟೆಲ್ಲ ಆಕರ್ಷಕ ಐತಿಹ್ಯವಿದ್ದ 
ಮೇಲೆ ಭಕ್ತಾದಿಗಳಿಗೇನು ಕೊರತೆ ? ಹೋ ! ಹೇಳುವುದನ್ನೇ ಮರೆತೆ ಇತ್ತೀಚೆಗೆ 
ಯಾತ್ರಿಕರ ಅನುಕೂಲಕ್ಕಾಗಿ ಎಂಬಂತೆ ಹೊಸದಾಗಿ ಚುನಾಯಿತರಾದ ಪುರಸಭೆಯ 
ಅಧ್ಯಕ್ಷರು ಪರಶುರಾಮತೀರ್ಥಕ್ಕೆ ಎಂಬ ಬಾಣದ ಗುರುತಿರುವ ಬೋರ್ಡೊಂದನ್ನು 
ಬರೆಸಿ ನದಿಗೆ ತಿರುಗುವಲ್ಲಿ ಮೊನ್ನೆ ತಾನೇ ತೂಗಿಸಿಯೂ ಇದ್ದಾರೆ. 


ಮೇಲಿನದಕ್ಕೆಲ್ಲ ಜೋಡಿಯಾಗಿ ರಥೋತ್ಸವ, ದೀಪೋತ್ಸವ, ಹೋಮ ಹವನ, 
ತೆಪ್ಪೋತ್ಸವಗಳಿವೆ . ಜಾತ್ರೆಯ ಇನ್ನಿತರ ರಂಗಿನ ಲೋಕವಾದ ವಿಶೇಷ ಯಕ್ಷಗಾನ, 
ನಾಟಕ, ಸಿನಿಮಾ, ಸರ್ಕಸ್ , ಜಾತ್ರೆಗಾಗಿಯೇ ಪಟ್ಟಣದಿಂದ ಬರುವ ಕಣ್ಣೀರಿ ಅಂಗಡಿ 
ಗಳು , ಬೆಂಡು, ಬತ್ತಾಸು, ಬೊಂಬಾಯಿ ಮಿಠಾಯಿ - ಇವೆಲ್ಲಾ ಇವೆ . ಮತ್ತಿನೆಲ್ಲ 
ಕ್ಯಾಗಿ ಉಧೋ ಎಂದು ನೆರೆಯುವ ಆಸ್ತಿಕ ಮಹಾಜನರು , ನಾಸ್ತಿಕರು , ಎರಡೂ 
ಅಲ್ಲದ ನಮ್ಮಂಥ ಮಧ್ಯದವರು , ಕಾಲೇಜಿನ ಗಿಲೀಟಿನ ತರುಣಿಯರು, ಸೀತಾಳೆ, 
ಕಾಬಾಳೆ , ರಂಜದ ಹೂವಿನ ದಂಡೆಗಳನ್ನು ಮುಡಿದುಕೊಂಡು ಬರುವ ಹಳ್ಳಿಯ 
ಸುಪುಷ್ಪ ಜವ್ವನೆಯರು. ಹೀಗೆ ಇನ್ನೂ , 


ಇವೆಲ್ಲ ಯೋಚಿಸುತ್ತ ರಾತ್ರಿ ಇವನು ಟಿ. ಬಿ. ಯಲ್ಲಿ ಊಟಮಾಡಿ ಹಿಂದಿರುಗುವಾಗ 
ಸ್ನೇಹಿತರೆಲ್ಲ ಆಗಲೇ ಹಾಸ್ಟೆಲಿನಲ್ಲಿ ಸೇರಿಬಿಟ್ಟಿದ್ದರು. ಜಾತ್ರೆಯನ್ನು ಹೇಗೆಸೆಲಿಬರೇಟ್ 
ಮಾಡುವುದೆಂಬುದೇ ಅವರ ಮುಂದಿದ್ದ ಪ್ರಶ್ನೆ , ತುಂಬಾ ಧಿಮಾಕೋ ಅವಳಿಗೆ ತಾನು 
ಬ್ಯೂಟಿಕ್ರೀನಂತ ನಾಳೆ ಅವಳಿಗೆ ಛೇಸ್ ಮಾಡೋಣ ಅಂದ ನಾಯರ್, ಸಾಯ್ಲಿ 
ಅವಳು. ಗೀತ, ಮೆಹರುನ್ನೀಸ, ಪದ್ಮನಿ ಎಲ್ಲಾ ಬಝಾರೆ. ಅವರಿಗೆ ಕಂಪ್ಲಿ ಕೊಡೋಣ 
ಅಂದ ಭಟ್ಟ , ಕಾಲೇಜು ಚುನಾವಣೆಯಲ್ಲಿ ಸೋತ ಕರಿಯಪ್ಪ ದೈನ್ಯ ಬಿಚ್ಚಿದ: ಆ 
ಯೂನಿಯನ್ ಸೆಕ್ರೆಟರಿಗೆ ಈ ಬಾಗಿಯಾದ್ರೂ ವಿಚಾರಿಸಿಕೊಳ್ಳದಿದ್ದರೆ ನನ್ನ ಮರ್ಯಾದೆ 
ಕತೆ ಏನೊ ? ಈ ಯಾವ ಸಲಹೆಗಳೂ ಒಪ್ಪಿತವಾಗಲಿಲ್ಲ. ಕೊನೆಗೊಬ್ಬ ಅಂದ : 
ಇದೆಲ್ಲ ಎಂಥದು ? ಪಾಪ ಪರಿಹಾರಕ್ಕೆ ರಾಮಕೊಂಡದಲ್ಲಿ ಮುಳುಗಕ್ಕೆ ಬಾರಲ್ಲ 
ಅವರದ್ದೆಲ್ಲಿ ಫೋಟೋ ತೆಗೆಯೋಣ. ಹೇಗೆ ? ಎಲ್ಲರ ಕಂಠಗಳೂ ಸಂತೋಷ ವ್ಯಕ್ತ 


ಸಾಕ್ಷಿ / ೩೭ 


ಪಡಿಸಿದವು. ಇಲ್ಲಿ ಸಿಗುವ ನ್ಯಾಚುರಲ್ ಫಿಗರ್‌ಗಳ ಮುಂದೆ ಅವಳೆಂಥದು ಎಂದು 
ನಾಯರ್ ತನ್ನೊಳಗೆ ಸಮಾಧಾನ ಮಾಡಿಕೊಂಡ. 


ಇವನೂ ಪ್ರವೇಶಿಸಿ ಮೂಕಪ್ರೇಕ್ಷಕನಾದ, ಹಾಗೆಂದು ಇವನಿಗೂ ಅದರಲ್ಲಿ ಆಸಕ್ತಿ ಇಲ್ಲ. 
ವೆಂದಲ್ಲ. ಎಗ್ಗಿಲ್ಲದೆ ಇವರಂತೆ ಅಸಭ್ಯವಾಗಿ ಮಾತಾಡುವುದು ಅವನಿಗೆ ಹಿಡಿಸುವುದಿಲ್ಲ. 
ಅದಕ್ಕಾಗಿ ಸುಮ್ಮನಿದ್ದ . ಸುಮ್ಮನಿದ್ದಿದ್ದಕ್ಕೆ ಭಟ್ಟ ಕೇಳಿದ: ನಾಳೆ ನೀನೂ ಬರೀಯಾ 
...... ಇಲ್ಲಾ ನಿನ್ನ ಡಿಗ್ನಿಟಿ ಕಡಿಮೆಯಾಗುತ್ತೆ ಅಂತಾ.. .. .. ? ಭಟ್ಟನನ್ನು ನಿರ್ಲಕ್ಷಿಸಿ, 
ದೇಶಪಾಂಡೆಗೆ ನಿಮ್ಮ ಐಡಿಯಾಸ್‌ಗೆ ನನ್ನೂ ಒತ್ತೆ ಅಂದ. ಫೋಟೋಗಳಲ್ಲಿ ಸೆರೆ 
ಯಾಗುವ ಆ ಅರೆಬೆತ್ತಲೆ ಜೀವಗಳಲ್ಲಿ ಎಷ್ಟು ಬೆಚ್ಚನೆಯ ಜೀವಂತಿಕೆ ಇರಬಹುದೆಂದು 
ಊಹಿಸಿದ, ಮನದಲ್ಲಿ ಸಂತೋಷಪಟ್ಟ , ತೆಗೆಯೋದನ್ನ ಆದಷ್ಟು ನೈಸಾಗಿ ತೆಗೆಯ 
ಬೇಕು ಎಂದು ಸಲಹೆ ಕೊಟ್ಟಾಗ ಇವನ ನಾಗರಿಕ ಭಾಷೆ ಇಷ್ಟವಾಗದೆ ದೇಸಾಯಿ 
ಮುಖ ಕಿವುಚಿದ. 


ಎಲ್ಲರೂ ಮೇಲೇಳುವಾಗ ಆಗಲೇ ಗಂಟೆ ಹನ್ನೆರಡಾಗಿತ್ತು . 


ಸೆಕೆಂಡು, ನಿಮಿಷ, ಗಂಟೆಗಳಾಗಿ ಸಮಯ ಸರಿದರೂ ಇವನಿಗೆ ನಿದ್ರೆ ಹತ್ತಲಿಲ್ಲ. ಏನೋ 
ಮಂಪರು . ಏನೋ ಎಚ್ಚರ. ಪುನಃ ಮಂಪರು . ಪುನಃ ಎಚ್ಚರ. ಯಾವ ಯಾವೋ ಅಸ್ಪಷ್ಟ 
ಚಿತ್ರಗಳು ಕಣ್ಣಿನ ಮುಂದೆ : ನೀಳವಾದಜಡೆಗಳು .... ವಕ್ರ ಸೊಬಗಿನಾಕೃತಿಯ ಹೊಕ್ಕಳು 
ಗಳು...ಐಸ್‌ಕ್ಯಾಂಡಿ ಚೀಪುವ ಪೀಪಿ ಸದ್ದುಮಾಡುವ ಮಕ್ಕಳು...... ಬಾಯಲ್ಲಿ ಬತ್ತಾಸು 
ಕಡಿಯುತ್ತಾ ಲಕಲಕ ಹೊಳೆಯುವ ಸೀತಾಳೆ ಗೊಂಚಲು ಸಿಕ್ಕಿಸಿಕೊಂಡು ಕಣ್ಣರಳಿಸುವ 
ಹಳ್ಳಿಯ ಜವ್ವನೆಯರು......... ಫ್ರಾಕ್ ತೊಟ್ಟ ಒಂದಿಷ್ಟು ಬಾಬ್ ಕಟ್ಟಿನ ಕಾಮನ 
ಬಿಲ್ಲುಗಳು...... ಹೀಗೆ ಒಂದೇ ಎರಡೇ ಅಂದುಕೊಳ್ಳುತ್ತಿದ್ದಂತೆ ರೊಮ್ಯಾಂಟಿಕ್‌ ಆಗು 
ತಿದ್ದೇನೆಂಬ ಪ್ರಜ್ಞೆ ಬಂದು ಅವನಿಗೇ ಜಿಗುಪ್ಪೆಯಾಯಿತು. ತಟಕ್ಕನೆ ಕಾಟಿನಿಂದ ಎದ್ದ 
ಗಂಟೆ ನೋಡಿದರೆ ಆಗಲೇ ಎರಡು. ಥತ್ ದರಿದ್ರ ಕಲ್ಪನೆಗಳು ಎಂದು ಹೊರಗೆಹೋಗಿ 
ಬಂದು ಮತ್ತೆ ಮಲಗಿದ . ನಿದ್ರೆ ಹತ್ತದ ಸಂಕಟಕ್ಕೆ ಬಣ್ಣದ ಜಗತ್ತೆಂದರೆ ಇದಿರಬೇಕ 
ಲ್ಲವೆ ಎಂದು ನಕ್ಕು 
ಜಾತ್ರೆ ನಾಳೆ ಎಂದುಕೊಂಡು ಎಡಕ್ಕೆ ಹೊರಳಿಕೊಂಡ. 


ಮುಂಜಾನೆಯ ಬಿಸಿಲೇರಿದಂತೆ ದೇವಸ್ಥಾನದ ಸುತ್ತಿನಿಂದ ಜಾತ್ರೆಯ ಕಾವೂ ಏರ 
ತೊಡಗಿತ್ತು . ಮಂಗಳ ಕಾರ್ಯಗಳಿಗಾಗಿ ಹುಯಿಲಿಡುತ್ತಿದ್ದ ವಾದ್ಯ ನಗಾರಿಗಳ ನಿನಾದ 
ದೂರದಿಂದ ಅಲೆಅಲೆಯಾಗಿ ತೇಲಿಬರುತ್ತಿತ್ತು . ತೇಲಿಬಂದ ಅಲೆಗಳು ನಿಧಾನವಾಗಿ 


೩೮ | ಸಾಕ್ಷಿ 


ಕೆಳಗಿಳಿದು ಇವನ ಕಿವಿಯ ತಮಟೆಯೊಳಗೆ ಅಗಲವಾಗಿ ಹರಡಿಕೊಂಡು ಮೆಲುವಾಗಿ 
ತಟ್ಟಿ ಎಚ್ಚರಿಸಿದವು. ಕಣ್ಣು ಬಿಟ್ಟಾಗ ಎಲ್ಲರೂ ಹೊರಡುವ ಅವಸರದಲ್ಲಿದ್ದರು. ಇನ್ನೂ 
ಹಾಸಿಗೆಯಲ್ಲಿ ಇದ್ದವನು ಇವನೊಬ್ಬನೇ . ತನ್ನನ್ನು ಎಚ್ಚರಿಸದೆ ಇದ್ದ ದೇಸಾಯಿಯ 
ಮೇಲೆಕೋಪಬಂತು . ಸ್ಕೂಲಿನಿಂದ ಬಾಗಿಕೊಂಡು ಹೂಗಳಿಗೆ ಪಾಲೀಶು ಹಾಕುತ್ತಾ 
ಸುಖವಾಗಿ ಗುನುಗುತ್ತಿದ್ದ ಅವನ ಧ್ವನಿ ಕೇಳಿದೊಡನೆ ಸಿಟ್ಟು ಅಸಾಧ್ಯವಾಯಿತು. 
ದಬಾಯಿಸಬೇಕು ಅನ್ನುತ್ತಿರುವಾಗಲೇ ದೇಸಾಯಿ ತಿರುಗಿದ. ಏಳೋ ಮಾರಾಯ . 
ಲೇಟಾಗಿ ಬಿಡು , ರಾತ್ರಿಯೆಲ್ಲ ಎಂಥಾ ಕನವರಿಸಿದ್ದೆ ? ಹಾಂ ಬಿ ಕ್ವಿಕ್ , ಅಂದ........ 
ಉಸಿರೆತ್ತದೆ ಇವನು ಮೇಲೆದ್ದ . 


ಸರಸರ ಎದ್ದು ಬಹಳ ಬೇಗ ರೆಡಿಯಾದೆನೆಂದುಕೊಂಡರೂ ಅವರೆಲ್ಲಾ ಹಾಸ್ಟೆಲ್ಲಿಂದ 
ಹೊರಟುಬಿಟ್ಟಿದ್ದರು. ಇನ್ನು ತಾನೊಬ್ಬನೇ ಓಡಿ ಅವರನ್ನು ಸೇರಿಕೊಳ್ಳಬೇಕು: 
ನಿರ್ಲಕ್ಷ ಗೆಳೆಯರು ಎಂದುಕೊಂಡ. ರೋಷಇನ್ನೂ ಪುಟಿಯಿತು, ಮಿತ್ರರ ವರ್ತನೆಯ 
ವಿಶ್ಲೇಷಣೆಗೆ ನಿಂತರೆ ಉತ್ಸಾಹ ಕೈಕೊಟ್ಟಿತೆಂದು ಅವರೆಡೆಗೆ ಕೂಡಿಕೊಳ್ಳಲು 
ಧಾವಿಸಿದ. 


ಅದಾಗಲೇ ಅವರೆಲ್ಲರು ಪರಶುರಾಮತೀರ್ಥದ ಜನಜಂಗುಳಿಯಲ್ಲಿ ಕರಗಿಬಿಟ್ಟಿದ್ದರು. 
ಒಬ್ಬರ ಮಾತು ಇನ್ನೊಬ್ಬರಿಗೆ ಕೇಳಿಸದಷ್ಟು ಗದ್ದಲ, ಅರ್ಥ ಕಳೆದುಕೊಂಡ ನಾನಾ 
ನಮೂನೆ ಮಾತುಗಳು ಒಂದಕ್ಕೊಂದು ಢೀಕೊಡುತ್ತ ಸ್ನಾನಘಟ್ಟದ ಸುತ್ತ ಅಸ್ಪಷ್ಟವಾಗಿ 
ಭ್ರಮಿಸುತ್ತಿದ್ದವು. ಬಾಯಿ ಕೈ ಆಡಿಸುತ್ತ ಏಕಾಗ್ರಚಿತ್ತದಿಂದ ಮಿಂದು ಪುನೀತರಾಗು 
ತಿದ್ದ ಜನರು ದರದಿಂದ ಮಕ ದೃಶ್ಯದಂತೆ ಕಂಡು ನೋಡುವವರಿಗೆ ನಗು 
ಉಕ್ಕಿಸುತ್ತಿತ್ತು . ಹತ್ತಿರವಾದಾಗ ಇವನಿಗೆ ಸುತ್ತಲಿನ ಭಕ್ತರ ವಿಭೂತಿ, ಕರ್ಪೂರ, 
ಊದುಬತ್ತಿ , ಲೋಭಾನಗಳ ಸಮ್ಮಿಶ ಪರಿಮಳ ಘಮ್ಮೆಂದು ಅಪ್ಪಳಿಸಿತು. 


ಗೆಳೆಯರಾರೂ ಇವನನ್ನು ಗಮನಿಸಲಿಲ್ಲ. ಇವನನ್ನು ಕಂಡ ನಾಯರ್‌ ಮಾತ್ರ 
ವೆಲ್ ಕಂ ! ಅಂದವನೆ ಆ ಅರೆಬೆತ್ತಲೆ ದೇಹಗಳ ಕ್ಯಾಮರ ತಿರುಗಿಸಿದ, ಉಳಿದವ 
ರಾರೂ ಇವನನ್ನು ಸ್ವಾಗತಿಸುವ ಸೌಜನ್ಯ ತೋರಿಸಲಿಲ್ಲ . 


ಕ್ಯಾಮರಾಗಳಿಗೆ ಬಿಡುವಿರಲಿಲ್ಲ : ಹಳ್ಳಿಗಳಿಂದ ಬಂದು ಭಕ್ತಿಯ ಕಾವಿನಲ್ಲಿ ಮುಳುಗು 
ಹಾಕುತ್ತಿದ್ದ ಹೆಂಗಸರಿಗಿರಲಿ ( ಕ್ಲಿಕ್ ), ಚೆಂದದ ಜವ್ವನೆಯರಿಗಿರಲಿ (ಕ್ಲಿಕ್), ಊರಿನ 
ನಾಗರಿಕ ಮಹಾಜನತೆಗೂ ತಮ್ಮ ಪಾಪ ತೊಳೆದುಕೊಳ್ಳುವ ಮಹಾ ಚಪಲ, ಅಕ್ಕ 
ಪಕ್ಕದವರ ಬಗ್ಗೆ ಅವರ ಗಮನವಿರಲಿಲ್ಲ ( ಸರಿ ಕ್ಲಿಕ್ ), ಜನರನ್ನು ನಿಯಂತ್ರಿಸುತ್ತಿದ್ದ 


ಸಾಕ್ಷಿ / ೩೯ 


ಗೃಹರಕ್ಷಕ ದಳದವರಿಗೂ ತಮ್ಮ ಕಣ್ಣನ್ನು ತೃಪ್ತಿಪಡಿಸುವ ಆಕಾಂಕ್ಷೆ , ಕ್ಲಿಕ್ .. .ಕ್ಲಿಕ್ 
...... ......ನಡುವೆ ಬರಿಗೈಯಲ್ಲಿ ಇವನು, ಸಾಕ್ಷಿಭೂತ. 


ಇತರರಂತೆ ಇವನೂ ಆ ಅರೆಬೆತ್ತಲೆ ಅಂಗಾಂಗಗಳ ಮೇಲೆ ಕಣ್ಣಾಡಿಸಲು ಪ್ರಯತ್ನಿ 
ಸಿದ. ಆದರೆ ಆಗಲೊಲ್ಲದು. ಒಳಗಿನಿಂದ ಏನೋ ಒಂದು ಪ್ರಬಲವಾಗಿ ವಿರೋಧಿಸಿ 
ದಂತೆ. ಅವರಂತೆ ಹೋಗಲಿ, ಕೊನೆಗೆ ಯಾರಂತೆಯೂ ನೋಡಲು ತನಗೇಕೆ ಸಾಧ್ಯ 
ವಾಗುತ್ತಿಲ್ಲ ? ಏನೋ ಹಿಂಜರಿಕೆಯಿಂದ ದೂರ ನಿಂತು ಕದ್ದು ನೋಡುತ್ತಿದ್ದ ಭಟ್ಟ 
ಕಂಡ. ತಾನು ಪುಕ್ಕನಲ್ಲ ಎಂದುಕೊಂಡು ಎದೆ ಸೆಟೆಸಿ ಮತ್ತೊಮ್ಮೆ ಪ್ರಯತ್ನಿಸಿದ. 
ಮತ್ತೆ ಸೋತ. ಭಟ್ಟ ಇವನನ್ನ ನೋಡಿ ವಿಕೃತ ಸುಖದಿಂದ ನಕ್ಕ . ನರನಾಡಿಯ ತುಂಬ 
ಅಸಹ್ಯ ಹೆಪ್ಪುಗಟ್ಟಿದಂತಾಗಿ ಜಿಗುಪ್ಪೆಯುಂಟಾಯಿತು. ಹಾಗಂತ ಕರಿಯಪ್ಪನಿಗೆ ಹೇಳಿ 
ದಕ್ಕೆ , ಹೋಗೋ ಬೇಕೂಫ, ಎಂಥ ಆಪರುನಿಟಿ ಸಿಕ್ಕಿದೆ. ಅನುಭವಿಸೋದು ಬಿಟ್ಟು 
ನನಗೇ ಕಲ್ಬರು ಸಿವಿಲೈಸೇಷನ್ನು ಹೇಳೋಕೆ ಬರೀಯಲ್ಲೋ ? ಅಂದ ಖಾರವಾಗಿ, 
ಇನ್ನಷ್ಟು ಹೇಸಿಗೆಯಾಗಿ ಇವನು ಸುಮ್ಮನಾದ. 


ಏಕಕಾಲಕ್ಕೆ ಈ ಪಾಪಕ್ಷಯ ಮತ್ತೆ ಈ ವೀಕ್ಷಕರ ಪಾಪ ಸಂಪಾದನೆ ಕಂಡು, ಇಲ್ಲಿ ನೆರೆದ 
ಭಕ್ತಕೋಟಿ ನೂರು ಸಾರಿ ತೀರ್ಥಸ್ನಾನದಿಂದ ಪುನೀತರಾದರೂ ಇವರಿಂದಾಗಿ ಪಾಪ 
ಪುಣ್ಯದ ಗಳಿಕೆ ಸರಾಸರಿಯಲ್ಲಿ ವಜಾಜಾತ ಒಂದೇ . ಕರೆದರೆ ಒಬ್ಬರೂ ಉತ್ತರಿಸಲಿಲ್ಲ. 
ತನ್ನ ಬಗ್ಗೆ ಗೆಳೆಯರ ಬಗ್ಗೆ ಅವನಿಗೇ ಕನಿಕರ ಉಂಟಾಯ್ತು . ಮುಂದೆ ನಿಲ್ಲಲಾಗದೆ 
ಅಲ್ಲಿಂದ ಹೊರಟ. 


ಸ್ನಾನಘಟ್ಟದಿಂದ ದೇವಸ್ಥಾನದ ಕಡೆಗಿದ್ದ ಮೆಟ್ಟಿಲುಗಳನ್ನು ಒಂದೊಂದಾಗಿ ಏರತೊಡ 
ಗಿದ. ಸುತ್ತಲೂ ಎಡ- ಬಲಕ್ಕೆ ಥರಹಾವರಿ ಜನರು, ವ್ಯಾಪಾರಸ್ಥರು, ತೆಂಗಿನಕಾಯಿ 
ರಾಶಿ ಹಾಕಿಕೊಂಡವರು ; ಕುಂಕುಮ ಊದುಬತ್ತಿ ಕರ್ಪೂರ ಮಾರುವ ಹುಡುಗರು ; 
ಹಣ್ಣಿನ ವ್ಯಾಪಾರಿಗಳು ; ಮುಖಾ ನೋಡಿದರೆ ಸುಖಾ ಇಲ್ಲ ಸ್ವಾಮಿ . ಇಲ್ಲಿ ಬನ್ನಿ , 
ಕಾಯಿಗೆ ಎಂಟಾಣೆ, ಕಿತ್ತಲೆ ಡಜನ್ನಿಗೆ ಒಂದೂವರೆ . ಇಲ್ಲಿ ಬನ್ನಿ , ಸ್ವಾಮಿ . ಇಲ್ಲಿ ಬನ್ನಿ 
ಯಾತ್ರೆ , ಎಂದು ಪ್ರತಿ ರಾಶಿಯ ಮುಂದೆ ನಿಂತು ಭಕ್ತರನ್ನು ಕೂಗಿ ಆಕರ್ಷಿಸುವ 
ಚಿಕ್ಕಹುಡುಗರು. ಇವನು ಸಮ್ಮನೆ ಮೆಟ್ಟಿಲುಗಳನ್ನು ಹತ್ತುತ್ತಿದ್ದ . ಮುಂದೆ ದೇವಸ್ಥಾನ 
ಹತ್ತಿರವಾದಂತೆ ಎಡ ಬಲಕ್ಕೆ ರುದ್ರಾಕ್ಷಿ ಸರದ ಅಂಗಡಿಗಳು ; 'ಕೈಕಾಲಿಲ್ಲದವರಿಗೆ ನೀನೆ 
ಸಿವಾ ...... ಕಣ್ಣಿಲ್ಲದವರಿಗೆ ನೀನೆ ಸಿವಾ ... ..' ಎಂದು ಕೈಯೊಡ್ಡುವ ಅಂಗ ಊನ 
ವಾದ ಭಿಕ್ಷುಕರ ತಂಡ ; ಕುರುಮಾಮ ; ಹಸ್ತಸಾಮುದ್ರಿಕದವರು. ಯಾರ ಅಳಲೂ 
ಇವನನ್ನು ಸ್ಪಂದಿಸುವಂತೆ ಮಾಡಲಿಲ್ಲ. ಏನೋ ನೋಡಬಾರದ್ದನ್ನು ನೋಡಿದವನಂತೆ 

ಮೈ ಮನಸ್ಸು ಮುದುಡಿಕೊಂಡಿದ್ದವು. ತಾನು ಚಿಕ್ಕವನಿದ್ದಾಗ ಅಮ್ಮ ಅಡಿಗಡಿಗೂ 
ಹೇಳುತ್ತಿದ್ದ ' ಮೈಲಿಗೆ ' ಪದದ ನಿಜವಾದ ಭಾವಾರ್ಥ ಇದಿರಬಹುದೆ ? ಎಂಬ 
ಸಂಶಯ ದೇವಸ್ಥಾನ ಹತ್ತಿರವಾದಾಗ ಬಲವಾಗಿ ಹೆಡೆಯಾಡಿಸಿತು. 


ದೇವಸ್ಥಾನದ ಪ್ರಾಕಾರದ ಬಳಿ ಬಂದಾಗ ಎದುರಿನಿಂದ ಕಾಲೇಜಿನ ತರುಣಿಯರು ಬರು 
ತಿರುವುದು ಗೋಚರಿಸಿತು . ಎಲ್ಲರ ಮುಖದಲ್ಲಿ ಜಾತ್ರೆಯ ಉತ್ಸಾಹ ಸಂಭ್ರಮ 
ಗಳು , ವಿಶೇಷ ಸಂದರ್ಭಗಳಲ್ಲಿ ಉಡುವಂಥ ಸಡಗರದ ಉಡುಪುಗಳಿಂದ ಅಲಂಕೃತ 
ರಾಗಿದ್ದ ಆ ಬಣ್ಣದ ಗುಂಪನ್ನು ಇವನ ಕಣ್ಣುಗಳು ಕಿರಿದಾಗಿ, ಈಡಿಯಾಗಿ ತುಂಬಿ 
ಕೊಳ್ಳತೊಡಗಿತು . ನಿನ್ನೆ ಕನಸಲ್ಲಿ ಕಂಡವರೆಲ್ಲ ಇವರೆ ? ಯೋಚಿಸಲು ವ್ಯವಧಾನವಿಲ್ಲ ; 
ಗುಂಪು ಹತ್ತಿರವಾಗುತ್ತಿದೆ. ಸರನೆ ತನ್ನ ಉಡುಪನ್ನು ನೋಡಿಕೊಂಡ. ಹೊರಡುವಾಗಲೆ 
ಗಡಿಬಿಡಿಯಾಗಿದ್ದರಿಂದ ಆದ ಎಡವಟ್ಟು ತಕ್ಷಣ ಗೊತ್ತಾಯಿತು. ಲ್ಯಾಬಿನಲ್ಲಿ ಪ್ರಾಕ್ಷಿ 
ಕಲ್ಸ್‌ ಮಾಡುವಾಗ ಆಸಿಡ್ ಬಿದ್ದು ಆದ ಚಿಕ್ಕ ತೂತುಗಳು ಶರ್ಟಿನಿಂದ ಬಾಯಗಲಿಸಿ 
ನಕ್ಕವು. ಕಸಿವಿಸಿಗೊಂಡು ಹೂಗಳನ್ನು ನೋಡಿಕೊಂಡ. ಪಾಲೀಶ್ ಸಾಕಾಗದೆ ಅವು 
ಸಹಾ ಮಂಕಾಗಿದ್ದವು. ಇದು ಕೈಯಾರೆ ಮಾಡಿಕೊಂಡ ಅಪಮಾನವೆನ್ನಿಸಿತು. ಇವರೆದು 
ರಿಗೆ ಚೀಪ್ ಆಗುತ್ತೇನೆಂಬ ಸಂಕೋಚ ಬೆಳೆಬೆಳೆದು, ಇಲ್ಲಿಂದ ಮರೆಯಾಗು ಎಂದಿತು 
ಕಳ್ಳ ಮನಸ್ಸು . ಏನು ಮಾಡಲಿ ಎಂದುಕೊಳ್ಳುತ್ತಿದ್ದಂತೆ ಅವರು ಇನ್ನೂ ಸಮೀಪವಾಗಿ 
ಈ ಚಿಕ್ಕ ಮಾತುಗಳೇ ಬೃಹದಾಕಾರವಾಗಿ ಬೆಳೆದುಬಿಟ್ಟಿದ್ದವು. ಕಾಲೇಜು ಯುವತಿ 
ಯರು, ಅದೂ ತಾವೆ ಮೇಲೆಬಿದ್ದು ಬಾಯ್ತುಂಬ ಮಾತಾಡುವ ಈ ಚೆಲ್ಲು ಹುಡುಗಿಯ 
ರೆದುರು ಹೀಗಾಗಬೇಕೆ ? ...... ಗುಂಪು ಹತ್ತಿರವೇ ಬಂದುಬಿಟ್ಟಿತು. 


ಜಯ , ಶಾಂತ, ಮೀನ, ಗೀತ ಪಕ್ಕಕ್ಕೆ ಬಂದಂತೆ ಇವನು ಅಂಗುಲ ಅಂಗುಲವಾಗಿ ಕುಬ 
ನಾಗಿಬಿಟ್ಟ . ತನ್ನ ತಳಮಳವನ್ನು ಅದುಮಿಕೊಳ್ಳುತ್ತ ಏನೂ ಆಗದವನಂತೆ ಮುಖ 
ಭಾವವನ್ನು ಹಿಗ್ಗಿಸಿಕೊಳ್ಳುತ್ತ ಅವರೆಡೆಗೆ, ಹೇಗಿದೆ ಜಾತ್ರೆ ? ಇಸ್ ಇಟ್ ನಾಟ್ 
ಗ್ರಾಂಡ್ ? ಕೇಳಲು ಪ್ರಯತ್ನ ಪಟ್ಟ . ಸಾಧ್ಯವಾಗದೆ ಹೋಗಿ ಚಾರ್‌ಗೋಡಾಬೀಡಿಯ 
ಪ್ರಚಾರದ ಅಬ್ಬರದಲ್ಲಿ ಇವನ ಸಣ್ಣಧ್ವನಿ ಎಲ್ಲಿಯೋ ತಲೆಮರೆಸಿಕೊಂಡಿತು. 


ಬಣ್ಣದ ಗುಂಪು ಪರಿಚಯದ ನಗೆಯನ್ನೂ ಬೀರದೆ ಮುಂದುವರಿಯಿತು. 


ಆಘಾತವಾದಂತೆ ಇವನು ಹಿಂದುರುಗಿ ನೋಡಿದ. ಆ ಗುಂಪು ಮರೆಯಾದ ಸ್ಥಳದಲ್ಲಿ 
ವ್ಯಾನಿನ ಟಾಪಿನ ಮೇಲೆ ನಿಂತು ಬಣ್ಣ ಬಣ್ಣದ ಕೋಡಂಗಿ ವೇಷದವನೊಬ್ಬ ಚಾರ್ 
ಗೋಡಾಬೀಡಿಯ ಉತ್ಕೃಷ್ಟತೆಯನ್ನು ಗಂಟಲು ಹರಿಯುವಂತೆ ಪ್ರಚಾರ ಮಾಡುತ್ತಿದ್ದು 

ದನ್ನು ಕಂಡ. ಮೊದಲು ಈ ಸುತ್ತಿಗೆಲ್ಲ ಬಹಳ ಹೆಸರಾಗಿದ್ದ ಬೀಡಿ ಇದು. ಈಗೀಗ 
ಬೇರೆ ಬೀಡಿ ಕಂಪೆನಿಗಳ ಸ್ಪರ್ಧೆಯಿಂದಾಗಿ ಇದರ ಪ್ರಸಿದ್ದಿ ಬಹಳ ಕಡಿಮೆಯಾಗಿಬಿಟ್ಟಿದೆ. 
ಮಿಲಿಯಾಂತರ ಜನರ ಮೆಚ್ಚಿನ ಬೀಡಿ ಚಾರ್‌ಗೋಡಾ! ಸೇವನೆಯ ಆನಂದಕ್ಕೆ ಚಾರ್ 
ಗೋಡಾ!! ಎಂದುಕೋಡಂಗಿ ಕೂಗುತ್ತಲೇ ಇದ್ದ . ಕೂಗುತ್ತ ಕೂಗುತ್ತ ಸುತ್ತಲಿನವರ 
ಮೇಲೆ ಪುಕ್ಕಟೆಯಾಗಿ ಬೀಡಿಗಳ ಸ್ಯಾಂಪಲ್ ಪ್ಯಾಕೇಟುಗಳನ್ನು ಎರಚುತ್ತಿದ್ದ . ಒಂದು 
ಪ್ಯಾಕೇಟ್ ಇವನ ಮೇಲೂ ಬಿತ್ತು . ಅಲ್ಲೇ ಇದ್ದ ಹಳ್ಳಿಯವನೊಬ್ಬ ಇವನ ಮೇಲೆ 
ಬಿದ್ದು ಅದನ್ನು ಹೆರಕಿಕೊಂಡ. ಮಾತಿಲ್ಲದೆ ಇವನು ನಡೆಯುತ್ತಿದ್ದ . 


ಮನಸ್ಸಿನ ತುಂಬ ಅಲ್ಲೋಲಕಲ್ಲೋಲ. ಪ್ರಾಯಃ ಅವರು ಗಮನಿಸಿಲ್ಲವೆಂದು 
ಸಮಾಧಾನ ಮಾಡಿಕೊಂಡರೂ ಒಳಮನಸ್ಸಿಗದು ಒಪ್ಪಿಗೆಯಾಗಲಿಲ್ಲ. ಸಂಪೂರ್ಣ 
ಜಾತ್ರೆಯೇ ಸ್ಮಶಾನ ಸದೃಶವಾಗಿ ಬೆಳೆಯಿತು. ಮಧ್ಯದಲ್ಲಿ ಜಾತ್ರೆಯ ವೈಭವಗಳನ್ನೆಲ್ಲ 
ಗುಡ್ಡೆ ಹಾಕಿ ನಿರ್ದಯವಾಗಿ ಸುಡುತ್ತ ಕೋಲೂರಿ ನಿಂತ ನಿಶ್ಯಕ್ಕ ಮುದುಕ ಕಾವಲುಗಾರ . 
ಮುದುಕನ ಮುಖ ಗಮನಿಸಿದ. ಅಸಾಧ್ಯ ವೇದನೆಯೊಂದು ಗಂಟಲಿನಲ್ಲಿ ತತ್ತರಿಸಿತು . 
ಇನ್ನೂ ನಿಂತರೆ ನೋವು ಬಿರಿದೀತೆಂದು ಹಾಸ್ಟೆಲಿನ ರೂಮಿಗೆ ಕಾಲೆಳೆದು , ಅಷ್ಟಗಲ 
ಕಾಟಿನ ಮೇಲೆ ತನ್ನ ಅಸ್ಪಷ್ಟ ತುಮುಲಗಳನ್ನೆಲ್ಲ ಹೊರಚೆಲ್ಲಿದ...... 


ಮನಸ್ಸು ಸಮಾಧಾನಕ್ಕೆ ಬಂದು ಉಸಿರಾಟ ನಿಧಾನವಾಗಿ ಹದಕ್ಕೆ ಬಂದಿತು. ಪುನಃ 
ಸಪ್ಲಿಮೆಂಟರಿ ಪರೀಕ್ಷೆ ಕಟ್ಟಲು ಬಂದಿದ್ದ ಹಳೆಯ ಗೆಳೆಯನೊಬ್ಬ ಹೇಳಿದ ಮಾತುಗಳು 
ಆಗ ಅಚಾನಕವಾಗಿ ನೆನಪಾಯಿತು: ಅಯ್ಯೋ , ಹೇಗೋ ಇಂಟರ್ ಮುಗಿಸಿ ಇಲ್ಲಿ 
ಕಾಲೇಜಿಗೆ ಸೇರೆ . ಮರುವರ್ಷ ಟ್ರಿಮ್ಮಾಗಿ ಕಳೆದೆ. ಪಬ್ಲಿಕ್ ಟರ್ಮಿನಲ್ಲಿ ಸಾಕಷ್ಟು 
ಕಾಪೀನು ಹೊಟ್ಟೆ, ಆದರೆ ಮೊನ್ನೆ ಸಹಾ ಇದು ಪಾಸಾಗಲಿಲ್ಲ . ಪಾಸಾಗೋದು 
ಹೋಗ್ಲಿ, ಈ ಕ್ಯಾರಿಯರಲ್ಲಿ ಕೊನೆಗೊಂದು ಹುಡ್ಡಿನ ಲವ್ ಮಾಡ್ಲಿಕ್ಕೂ ಆಗ್ಲಿಲ್ಲ. 
ಛೇ , ನಾವೆಲ್ಲ ಯಾತಕೊ ? ಯಸ್‌ಲೆಸ್ ........ 


ಎಷ್ಟು ಹಾಸ್ಯಾಸ್ಪದ ಸಂಗತಿ ಇದು ! ಆದರೂ ಏನು ಛಾತಿ ಏನು ಭಂಡ ಧೈರ್ಯ 
ಅವನದ್ದು . ತನ್ನ ಅಭಿಪ್ರಾಯವನ್ನು ಹೇಗೆ ಎಗ್ಗಿಲ್ಲದೆ ಪ್ರಕಟಿಸಿಬಿಡುತ್ತಾನೆ! ಅಂದು 
ಕೊಳ್ಳುತ್ತಿದ್ದಂತೆ ಹಿಂದೊಮ್ಮೆ ತಾನಾಡಿದ್ದ ಮಾತೊಂದು ಮರುಕಳಿಸಿತಂ : ಅಂದು 
ಇವನೂ ಮತ್ತು ದೇಶಪಾಂಡೆ ಊರ ಹೊರಗೆ ವಾಕ್ ಹೊರಟಿದ್ದರು . ಡಿಬೇಟಿನಲ್ಲಿ 
ಕಾಲೇಜಿಗೆ ಖಾಯಂ ಆಗಿ ಇವನು ರೋಲಿಂಗ್ ವೀಲ್ಸ್ ದೊರಕಿಸಿ ಕೊಟ್ಟಿದ್ದಕ್ಕಾಗಿ 
ಅಂದು ಕಾಲೇಜಿನ ವಿದ್ಯಾರ್ಥಿ ಸಂಘದವರು ಇವನನ್ನು ಸನ್ಮಾನಿಸಿದ್ದರು . ಕಾರ್ಯಕ್ರಮ 

ಮುಗಿದ ಮೇಲೆ ಮೇ ತಿಂಗಳು ಮರದಡಿ ಎಲ್ಲ ಹುಡುಗಿಯರಿಂದ Congratulations 
- ಸ್ವೀಕರಿಸುವ ಅವಕಾಶವೂ ಸಿಕ್ಕಿ ಆಹ್ಲಾದಗೊಂಡಿದ್ದ. ಈ ಸಂತೋಷಕ್ಕೆ ದೇಶ 
ಪಾಂಡೆಯೂ ಸರಿಯಾಗಿ ಪ್ರಿಯವಾದ ಸುದ್ದಿಗಳನ್ನು ಹೇಳಿದ. ತಾನು ಮೊದಲಿ 
ನಿಂದಲೂ ಆಕೆಗೇ ತಿಳಿಯದಷ್ಟು ಗುಟ್ಟಾಗಿ ಮೆಚ್ಚುತ್ತಿದ್ದವಳ ಹೊಳಪುಕಣ್ಣುಗಳ ಬಗ್ಗೆ 
ದೇಶಪಾಂಡೆ ಪ್ರಶಂಸಿಸಿದ ಉತ್ತೇಜಿತಗೊಂಡ ಇವನೂ , ಈ ಕೊನೇ ವರ್ಷದಲ್ಲಿ ತನ್ನ 
ಬಗ್ಗೆ ಆಸಕ್ತಿ ತೋರಿಸುತ್ತಿದ್ದ ಗೌಡತಿಯ ಬಗ್ಗೆ ಪ್ರಶ್ನಿಸಿದ. ಅಫ್ ಕೋರ್ಸ್ , ಒಳ್ಳೆ 
ಫಿಗರಿದೆ ಆಕೆಗೆ, ಬಟ್ ಷಿ ಈಸ್ ವೆರಿ ಪ್ರೌಡ್, ಅಂದ ಅವನು. ಹೌದೆ, ಅನ್ನುವಾಗ 
ಎದುರಿಂದ ಬೆದೆಗೆ ಬಂದ ಮಣಕವೊಂದು ಹಿಂದಿನಿಂದ ಓಡಿಬಂದಿತ್ತು . ತಕ್ಷಣ ಇಬ್ಬರೂ 
ಪಕ್ಕಕ್ಕೆ ಸರಿದುಕೊಂಡಿದ್ದರೂ ಅದರ ಬಾಲದ ಸಗಣಿ ಇವರ ಬಟ್ಟೆಗೆ ಹಾರಿಬಿಟ್ಟಿತ್ತು . 
ದೇಶಪಾಂಡೆ ಮಣಕಕ್ಕೆ ಇಂಗ್ಲೀಷಿನಲ್ಲಿ ಶಾಪ ಹಾಕಿದ. ಆದರೆ ಇವನು ಮಾತ್ರ ದೇಶ 
ಪಾಂಡೆಯ ಹತ್ತಿರ ಸರಿದು ಕಿವಿಯಲ್ಲಿ ಪಿಸುಗುಟ್ಟಿದ್ದ : ಅಲ್ಲ ದೇಶಪಾಂಡೆ ....... ಈ 
ಮಣಕದಂತೆ ಇವರೆಲ್ಲೂ ನಮ್ಮ ಹಿಂದೆ ಓಡೋಡಿಬಂದರೆ ........ಎಷ್ಟು ಡ್ರಿಲ್ಲಾಗಿರುತ್ತೆ 
ಅಲ್ವಾ ? 


ಅಂದುಕೊಂಡ, ಬೇಲಿಯ ಒಳಭಾಗದಲ್ಲಿ ಕಾಣುತ್ತಿರುವುದು ಇದೇ ಮಣಕವೆ ? ಹೊರಗೆ 
ಜಾತ್ರೆಯಿಂದ ಬಂದ ಗೆಳೆಯರ ವಿಜಯೋತ್ಸಾಹದ ಕೇಕೆ ಮಣಕದ ಕೂಗನ್ನು ಮರೆ 
ಮಾಚಿತು........ ಇವನು ಕಾಟಿನಲ್ಲಿ ಎದ್ದು ಕೂತ. 


ದೃಶ್ಯ ೨ : ಅಳಲು 


ಜಾತ್ರೆಯ ಮೊದಲ ದಿನ ಸತ್ತು ಎರಡನೆ ದಿನ ಹುಟ್ಟಿತು. ಈ ದಿನ ರಥೋತ್ಸವ. 
ಹಿಂದಿನ ದಿನದ ಅಜಾಗರಕತೆಯ ಅನುಭವ ಇದ್ದದ್ದರಿಂದ ಇಂದು ಮುಂಜಾಗರೂಕತೆ 
ತೆಗೆದುಕೊಂಡ. ಎಡವಟ್ಟಾಗುವ ಪ್ರಮೇಯಗಳು ಬರಲಿಲ್ಲ. 


ಜಾತ್ರೆಯ ಮುಖ್ಯ ಆಕರ್ಷಣೆಯೇ ರಥೋತ್ಸವ. ಆದ್ದರಿಂದ ಇಂದು ನಿನ್ನೆಗಿಂತ 
ಹೆಚ್ಚಾಗಿ ಸುತ್ತಲಿನ ಹಳ್ಳಿಗಳಿಂದ ಜನಪ್ರವಾಹ ವಿಪರೀತವಾಗಿ ಏರುತ್ತಿತ್ತು . ಸಣ್ಣ 
ಊರು, ಹೇಗೆ ಮಾಡಿದರೂ ನಡೆಯುತ್ತದೆ. ಗಮ್ಮತ್ತು ಮಾಡೋಣವೆಂದು ಸಂತ್ಯಾರು 
ಪಟ್ಟಣಗಳಿಂದ ಅನೇಕ ಷೋಕಿ ಯುವಕರೂ ಘೋರಾಯಿಸಿದ್ದರು. ಜನವೋ ಜನ ; 
ಗೊಂದಲವೋ ಗೊಂದಲ, ನಾಟಕ, ಸರ್ಕಸ್ , ಸಿನಿಮಾದವರ ಕಿವಿಗಡಚಿಕ್ಕುವ 
ಪ್ರಚಾರದ ಭೋರ್ಗರೆತ , ಆಕಾಶದಿಂದ ಕೆಂಡಕಾರುವ ಉರಿಬಿಸಿಲು ಬೇರೆ. ಈ ಎಲ್ಲದರ 


ಸಾಕ್ಷಿ / ೪೩ 


ನಡುವೆ ಮಕ್ಕಳ ಪೀಪಿಗಳು ತಮ್ಮ ಅಳಿಲುಸೇವೆ ಮಾಡುತ್ತಿದ್ದವು. ಎತ್ತ ತಲೆ ಹಾಕಿ 
ದರೂ ಗೌಜು, ಗಜಿಬಿಜಿ. ಇವೆಲ್ಲದರ ನಡುವೆ ಇವನು ಮತ್ತು ಇವನ ಗೆಳೆಯರು. ಪಕ್ಕ 
ದಲ್ಲಿ ಸಂಭ್ರಮದಿಂದ ಬಣ್ಣಬಣ್ಣದ ತ್ರಿವರ್ಣರಂಜಿತ ಪೋಸ್ಟರುಗಳನ್ನು ಅಂಟಿಸಿಕೊಂಡು 
ನಿಂತ ಸಿನಿಮಾದ ಗಾಡಿ, ಗಾಡಿಯ ಮುಂದೆ ಪೋಸ್ಟರುಗಳನ್ನು ಅಂಟಿಸಿದ ಒಂದೊಂದು 
ಬ್ಯಾನರ್‌ಗಳನ್ನು ಹಿಡಿದುಕೊಂಡು ಶಿಸ್ತಿನ ಸಿಪಾಯಿಗಳಂತೆ ನಿಂತ ಹತ್ತಾರು ಹುಡುಗರು . 
ಗಾಡಿಯೊಳಗೆ ಮೌತ್‌ಪೀಸ್ ಹಿಡಿದುಕೂತಿದ್ದ ಗೇಟ್‌ಕೀಪರ್‌ ಫಕೀರ ಹೇಳಿಕೊಟ್ಟಂತೆ 
ಈ ಹುಡುಗರು ಪ್ರಚಾರಪತ್ರಗಳನ್ನು ಎಸೆಯುತ್ತ ಘೋಷಣೆ ಹಾಕುವ ನವೀನ 
ಪ್ರಚಾರತಂತ್ರ 


ಗೋಪಾಲ........ 

ಗೋಪಾಲ : ಏನ್ ಸಾರ್........ಏನ್ 
ಎಲ್ಲಿಗೆ ಹೊರಟೆ ಗೋಪಾಲ : ಸಿನಿಮಾಕ್ಕೆ ಸಾರ್ ......ಸಿನಿಮಾಕ್ಕೆ 
ಯಾವ ಸಿನಿಮಾಗೋಪಾಲ : ಶ್ರೀ ಕೃಷ್ಣ ರುಕ್ಷ್ಮಿಣಿ ಸತ್ಯಭಾಮಾ 
ಗೋಪಾಲ........ಗೋಪಾಲ : ಏನ್ ಸಾರ್........ಏನ್ 
ಎಲ್ಲಿಗೆ ಹೊರಟೆಗೋಪಾಲ : ಸಿನಿಮಾಕ್ಕೆ ಸಾರ್ ಸಿನಿಮಾಕ್ಕೆ 

ಯಾವ ಟಾಕೀಸಿನಲ್ಲಿ ': ಶ್ರೀ ಯಂಕಟೇಸ ಟಾಕೀಸಿನಲ್ಲಿ 
ದಿನಕ್ಕೆಷ್ಟು ಆಟಗೋಪಾಲ : ದಿನಕ್ಕೆ ಮೂರು ಆಟ 

ಯಾ ಕಲರ್ : ಈಸ್ಟ್ಮ ನ್ ಕಲರ್ 
ಯಾವ ಚಿತ್ರ ಗೋಪಾಲ : ಶ್ರೀ ಕೃಷ್ಣ ರುಕ್ಷ್ಮಿಣಿ ಸತ್ಯಭಾಮಾ 
ಬನ್ನಿ ಸಾರ್ ನೋಡಿಸಾರ್ : ಬನ್ನಿ ಸಾರ್ ನೋಡಿಸಾರ್ 


ಅಲ್ಲಿ ಕೊಂಚ ಹೊತ್ತು ನಿಂತರು . ಎದುರಿನ ಬಯಲಿನತ್ತ ಕೈಮಾಡಿ ಗುಂಪಿನಲ್ಲಿದ್ದವ 
ನೊಬ್ಬ ಫೀಸ್ ಸೀ ದೇರ್ , ಅಂದ. ಗಮನಿಸಿದಾಗ, ಮೇಲಿನಿಂದ ಕೆಳಕ್ಕೆ ತಿರುಗುತ್ತಿದ್ದ 
ರಾಟವಾಳದ ಚಕ್ರದಲ್ಲಿ ಜಯ , ಗೀತ, ಮೆಹರುನ್ನೀಸ, ಪದ್ಮನಿ, ಮೀನ, ಶಾಂತರ 
ಗುಂಪು ಹತ್ತುತ್ತಿತ್ತು . ಕಮಾನ್ ಎಂದವನೆ ದೇಸಾಯಿ ಅತ್ತ ಧಾವಿಸಿದ. ಇವರೂ 
ಒಬ್ಬರನ್ನೊಬ್ಬರು ದಬ್ಬಿ ತೊಟ್ಟಿಲುಗಳಲ್ಲಿ ಕುಳಿತರು. ನಗು ಚೆಲ್ಲುತ್ತ ಬಣ್ಣದ ಗುಂಪು 
ಇವರನ್ನು ಸ್ವಾಗತಿಸಿತು . ಇವನ ಸಹಜವೆಂಬಂತೆ ಮೀನಳತ್ತ ನೋಡಿ ನಕ್ಕ . ಕಣ್ಣ 
ಗಲಿಸಿ ಅವಳು ಬೆಳಕು ಚೆಲ್ಲಿದಳು. ಸುತ್ತಲೂ ಹಬ್ಬಿದ ವಾತಾವರಣ, ಸಂತೋಷ. 
ಉತ್ಸಾಹ. 


ಮೇಲಕ್ಕೇರಿದ ತೊಟ್ಟಿಲಿನಲ್ಲಿ ಕುಳಿತಿದ್ದ ಇವನಿಗೆ ಹಿಮಾಲಯ ಹತ್ತಿದಂತೆ ಅನ್ನಿಸಿಕೆ. 


೪೪ | ಸಾಕ್ಷಿ 


ಲುಗಳಲ್ಲಿರುವ ಈ ಬಣ - 


ತಾನು ಶ್ರೀ ಕೃಷ್ಣನಾದಂತೆ, ತನ್ನ ಹಿಂದುಮುಂದಿನ ತೊಟ್ಟಿಲುಗಳಲ್ಲಿರುವ ಈ ಬಣ್ಣದ 
ಕಾರಂಜಿಗಳು ರುಕ್ಕಿಣಿ ಸತ್ಯಭಾಮೆಯರಾದಂತೆ, ಇದೇ ಎತ್ತರದಲ್ಲಿ ಕುಳಿತು ತಾನು ಸದಾ 
ಮುಗುಳಕ್ಕು ಅವರಿಂದ ಪ್ರತಿಯಾಗಿ ಮುಗುಳಗೆ ಸ್ವೀಕರಿ......ಖಡ್ ಕಟ್ ಕಟ್ 
ಕರ್‌ ! 


ಸತ್ಯಭಾಮೆಯರಾದಂತೆ, 

ಎ 


ಮುಗುಳ 


ಸಶಬ್ದವಾಗಿ ರಾಟವಾಳದ ಚಕ್ರ ತಿರುಗತೊಡಗಿತ್ತು . ತಿರುಗುತ್ತಿದ್ದಂತೆ, ಜಯ 
ಹಾರುತ್ತಿದ್ದ ತನ್ನ ಸೆರಗನ್ನು ಸರಿಮಾಡಿಕೊಳ್ಳದೆ ಕರಿಯಪ್ಪನನ್ನು ಟೀಸ್ ಮಾಡತೊಡಗಿ 
ದ್ದಳು. ಉಳಿದವರು ಚಪ್ಪಾಳೆತಟ್ಟಿ ಹುರಿದುಂಬಿಸುತ್ತಿದ್ದರು. ಎಲ್ಲರಿಗೂ ಹರ್ಷದ 
ಉನ್ಮಾದ. ಕಡೆಗೆ ಈ ಮೀನಾಳಿಗೂ ಕೂಡ...... ಇದ್ದಕ್ಕಿದ್ದಂತೆ ಇವನಿಗೆ ನಿರುತ್ಸಾಹ. 
ಹೌದು, ತನಗೆ ಈ ಚಕ್ರ ಮೇಲಿನಿಂದ ಕೆಳಕ್ಕೆ ತಿರುಗುವುದು ಬೇಕಾಗಿಲ್ಲ. ಆದರೆ 
ತನ್ನನ್ನು ಕೇಳುವರಾರು ?...... ಅಥವಾ ತನಗೆ ಬೇಕಾಗಿರುವುದಾದರೂ ಏನು ? 
ದೇಸಾಯಿಗೆ ಹೇಳಲೇ ಎಂದುಕೊಂಡ. ಆದರೆ ಈ ತಿರುಗುವಿಕೆಯ ಅನಿವಾರ್ಯ 
ಕ್ಯಾಗಿಯೇ ಹಣಕೊಟ್ಟು ಸಿದ್ದರಾದ ಇವರ ಬಳಿ ಬೇಡವೆಂದರೆ ನಗೆಪಾಟಲಾದೀತು. 
ನನ್ನ ವಿಚಿತ್ರ ಅಪೇಕ್ಷೆಗೆ ಎಲ್ಲರೂ ನಗಬಹುದು. ಕೊನೆಗೆ ಗಂಭೀರಳಾದ ವಿನಾ 
ಕೂಡ, 


ಸರದಿ ಮುಗಿಯಿತು. ತೊಟ್ಟಿಲಿನಿಂದ ಇಳಿವಾಗ ` ಜಯ ದೇಸಾಯಿಯನ್ನು ನೋಡಿ, 
ಥೈ೦ಕ್ಕೂ ಆಲ್ ಫಾರ್ ದ ಕಂಪೆನಿ ಅಂದಳು . ಅವನ ಮುಖ ಅಗಲವಾಯಿತು. 
ದೇಸಾಯಿಯ ಬಗ್ಗೆ ನಿನ್ನೆಯಿಂದ ಮೂಕವಾಗಿ ಕಾಯುತ್ತಿದ್ದ ಕೋಪ ಇದ್ದಕ್ಕಿದ್ದಂತೆ 
ಕುದ್ದು ಇವನು ಮೀನಾಳನ್ನು ನೋಡಿ ನಕ್ಕ . ಆದರವಳು ಗಮನಿಸಲಿಲ್ಲ ...... ಸಿನಿಮಾದ 
ಪ್ರಚಾರ ಇಲ್ಲಿಗೂ ತೂರಿಬರುತ್ತಿತ್ತು . ಇದಕ್ಕೆ ಸೆಡ್ಡು ಹೊಡೆಯುವಂತೆ ನಾಟಕ, ಯಕ್ಷ 
ಗಾನದವರ ಪೈಪೋಟಿಯ ಪ್ರತಿಘೋಷ ಮತ್ತೊಂದು ಕಡೆಯಿಂದ ಲಗ್ಗೆ ಹಾಕು 
ತಿತ್ತು 


ನಾಟಕ - ನಾಟಕ - ನಾಟಕ : ' ಅತ್ಯಾಚಾರ.' 


ಆಟ - ಆಟ - ಒಂದೇ ಆಟ : 'ದೌಪದಿ ವಸ್ತ್ರಾಪಹರಣ.' 


ರಥೋತ್ಸವದ ಮುಹೂರ್ತ ಹತ್ತಿರವಾಗುತ್ತಿತ್ತು . ನೆಲಕಚ್ಚಿ ನಿಂತ ಇವನನ್ನು ತಳ್ಳಿ 
ಕೊಂಡು ಇವನನ್ನು ರಥೋತ್ಸವದ ಬಯಲಿನತ್ತ ಮಿತ್ರರು ದೌಡಾಯಿಸಿದರು. 


ಸಾಕ್ಷಿ / ೪೫ 


ಎಲ್ಲಾ ಜನಪ್ರವಾಹವೂ ಅಲ್ಲಿ ಕೇಂದ್ರೀಕೃತವಾಗಿತ್ತು . ಕಣ್ಣು ಹಾಯಿಸಿದ ಕಡೆಗಳಲ್ಲೆಲ್ಲ 
ಕಪ್ಪು ಬಿಳಿ ಬೋಳುತಲೆಗಳು, ಕಾಲು ಹಾಕಲು ಸ್ಥಳ ಸಿಗದಷ್ಟು ಜನಜಂಗುಳಿ, ಭಾರ 
ವಾಗಿ ಬೀಸುತ್ತಿದ್ದ ಬಿಸಿಗಾಳಿಯಲ್ಲಿ ಬೆಂಡು ಬತ್ತಾಸು, ಕರಿದ ತಿಂಡಿಗಳ , ಕಾಲಿನಡಿ ಸಿಕ್ಕಿ 
ನುಚ್ಚುನೂರಾದ ಹಣ್ಣು ಹೂವುಗಳ ಸಮ್ಮಿಶ್ರವಾದ ವಿಚಿತ್ರ ಗಂಧ, ಆಕಾಶದಿಂದ 
ಭಗಳಗ ಬೆಂಕಿ ರಾಚುವ ಸೂರ್ಯ . ಇದರ ಜತೆಗೆ ಭಕ್ತಕೋಟಿಯ ತಲೆ ಕಂಕಳು ಕತ್ತು 
ಹಣೆಯಿಂದ ಧಾರೆ ಇಳಿವ ಬೆವರು . ಇವೆಲ್ಲ ಸೇರಿ ಅಸಹ್ಯ ಕಮಟು ವಾಸನೆ , ಸಹಿಸ 
ಲಾಗದೆ ಕರ್ಚಿಫಿನಿಂದ ಮುಖ ಮೂಗುಗಳನ್ನೊಸಿರಿಕೊಂಡು ಮುಖ ತಿರುಗಿಸಿದರೆ , 
ದೂರದಲ್ಲಿ ತುದಿಕಾಲಿನಲ್ಲಿ ಕೊರಳೆತ್ತಿ ನಿಂತ ಮೀನಾ! ಅವಳ ಅಗಲ ಹಣೆಯಲ್ಲಿ ಮಣಿ 
ಕಟ್ಟಿದ್ದ ಬೆವರು ಹೊಳೆಯಿತು. ಹಾಗೇ ನೋಡಿದಾಗ ಅವಳ ತುಂಬು ಬ್ರೌಸಿನ ಈ 
ಕೊಂಕಳೂ ಅಷ್ಟಗಲ ಬೆವರಿದ್ದು ಸ್ಪಷ್ಟವಾಗಿ ಕಾಣಿಸಿತು......ಇವನು ಕರ್ಚಿಫನ್ನು 
ಮಡಿಸಿ ಪ್ಯಾಂಟಿನ ಜೋಬಿಗೆ ಸೇರಿಸಿದ. 


ಭವ್ಯವಾದ ಕರಿಮರದ ರಥ ನಭೋಮಂಡಲವನ್ನು ಭೇದಿಸುವಂತೆ ಬಯಲಿನ ನಡ 
ಮಧ್ಯೆ ಗಾಂಭೀಯ್ಯದಿಂದ ನಿಂತಿತ್ತು . ಈ 20 ರ ಶತಮಾನದಲ್ಲೂ ನಮ್ಮ ಪರಂಪರೆಯ 
ಭಾವನೆ ಎಷ್ಟು ಗಟ್ಟಿಯಿದೆ ಎಂದು ವಿಸ್ಮಯಪಟ್ಟು ಭೇಷ್ ಎಂದುಕೊಂಡ. ತೇರಿನ 
ಮೈತುಂಬ ನೋಡಿದಾಕ್ಷಣವೇ ಭಕ್ತಿಯನ್ನು ಉದ್ದೀಪನಗೊಳಿಸುವ ಉತ್ಕೃಷ್ಟ ಕೆತ್ತನೆಗಳಿ 
ದ್ದುವು: ದಶಾವತಾರದ ಕೆತ್ತನೆಗಳು ; ರಾಮ ರಾವಣ ಕಪಿಮುಖ್ಯರ ಕೆತ್ತನೆಗಳು ; 
ಮಹಾಭಾರತದ ಪ್ರಸಂಗಗಳು ; ಅಲ್ಲಲ್ಲಿ ರಾಸಕ್ರೀಡೆಯ ಕೆತ್ತನೆಗಳು ; ಇವೆಲ್ಲಕ್ಕೂ ಮೇಲೆ 
ರಾಶಿಗಳ ಬಣ್ಣ ಬಣ್ಣದ ಚಿತ್ರಪಟಗಳು ; ಇದರ ನಂತರ ಬೃಹತ್ ಕೋಳಿಮೊಟ್ಟೆಯ 
ಆಕಾರದಲ್ಲಿ ದುಂಡಾಗಿ ಜೋಡಿಸಿದ ವರ್ಣಮಯ ಪತಾಕೆಗಳು ; ಆಮೇಲೆ ಫಳಫಳ 
ಮಿಂಚುತ್ತ ಆಕಾಶಕ್ಕೆ ಚುಚ್ಚುವಂತೆ ತುದಿ ಚೂಪಾಗಿ ಬಿಮ್ಮನೆ ಬೀಗಿ ನಿಂತ ಬೆಳ್ಳಿ ಕಳಸ 
......ಕಂಡೊಡನೆಯೆ ಪೂಜ್ಯತೆಯನ್ನು ಬರಿಸುವಂತಹ ಕಲಾಕೌಶಲ , ತೇರಿನ 
ಉದ್ದಗಲಕ್ಕೂ , 


ಇವರು ಸ್ಥಳ ಹಿಡಿದು ನಿಲ್ಲುವಾಗಲೇ ದೇವರು ಪಲ್ಲಕ್ಕಿ ಉತ್ಸವದಲ್ಲಿ ರಾಜವೀಧಿಯ 
ತಲೆತನಕ ಹೋಗಿ ಹಿಂತಿರುಗಿ ರಥದ ಮುಂದೆ ಬಂದಿದ್ದರು. ಮಂಗಲ ವಾದ್ಯಗಳ ಸೇವೆ 
ನಡೆದೇ ಇತ್ತು . ದೇವರು ರಥಾರೂಢರಾಗಲು ಪ್ರಾಶಸ್ಯವಾದ ಅಭಿಜಿನ್ ಮುಹೂರ್ತ 
ಕ್ಕಾಗಿ ಕಾಯುತ್ತಿದ್ದರು. ತೇರಿನ ಸುತ್ತಲೂ ಅಷ್ಟದಿಕ್ಕುಗಳಿಗೆ ಗೋಪಾದದ ಜುಟ್ಟಿನ 


ಭಟ್ಟರು ಅವರ ಚಿಕ್ಕ ಮಾಣಿಗಳೂ ಕಂಚಿನ ಕಂಠದಿಂದ ಮಂತ್ರ ಪಠಿಸುತ್ತ ಹಳದಿ ಬಣ್ಣದ 
ಅನ್ನದ ' ಬಲಿ' ಹಾಕುತ್ತಿದ್ದರು. ಇವನು ಕೇಳರಿಯದ ಈ ವಿಧಾನವನ್ನು ಏಕಾಗ್ರ 
ನೋಡಿದ. ಹಾಗೇ ತರುಣಿಯರತ್ತ ನೋಡಿದ. ದೃಷ್ಟಿ ಹಾಗೇ ರಥದ ಕೆತ್ತನೆಗಳು 
ಹರಿಯಿತು. ಪುನಃ ಮತ್ತೊಂದು ಸುತ್ತು ಹಾಕುತ್ತಿದ್ದ ಆ ಹಳದಿ ' ಬಲಿ' ಯನ್ನು 
ಗಮನಿಸಿದ. ಈ ರಿಚುಯಲ್ಸ್ಗಳಿಗೆಲ್ಲ ಒಂದು ಉದ್ದೇಶವಿದೆಯೆ ಹೇಗೆ ಎಂದು 
ಕೊಳುತ್ತ ಇವನ ಕಣ್ಣುಗಳು ವೃತ್ತಾಕಾರವಾಗಿ ರಾಸಕ್ರೀಡೆಯ ಕೆತ್ತನೆಗಳ ಮೇಲೆ, 
ಮಾನಭಂಗದ ಕೆತ್ತನೆಯ ಮೇಲೆ ನಂತರ ಯುವತಿಯರ ಸಮೂಹದತ್ತ ಪರಿಭ್ರಮಿಸ 
ತೊಡಗಿತು ... ... ಮುಹೂರ್ತ ಸಮೀಪವಾಗಿತ್ತು . ಬಹುಸಂಖ್ಯಾತರೆಲ್ಲರೂ ರಥಾ 
ರೋಹಣಕ್ಕಾಗಿ ತುದಿಗಾಲಲ್ಲಿ ಮೂಗೆ ನಿರೀಕ್ಷಿಸುತ್ತಿದ್ದರು. ಕ್ಷಣಕಾಲ ಇವನು ಗಾಢ 
ವಿಚಾರಕ್ಕೊಳಗಾದ : ನಮ್ಮೆಲ್ಲರಮಲಪ್ರವೃತ್ತಿಗಳಿಗೂ ಈ ಹಳದಿ ಬಲಿಗೂ ಏನಾದ 
. ರೊಂದು ಸಾಂಕೇತಿಕ ಅರ್ಥ ಸಂಬಂಧವಿದ್ದೀತೆ ? 


ಭೇರಿ ನಗಾರಿ ಕೊಂಬು ಕಹಳೆಗಳ ಘೋಷ ಹಂತಹಂತವಾಗಿ ತಾರಕಕ್ಕೇರಿ ಗಗನ ಬಿರಿ 
ಯಿತೋ ಎನ್ನುವಾಗ ಭಕ್ತವೃಂದವೆಲ್ಲ ಒಕ್ಕೊರಲಿನಿಂದ ' ಜೈ ರಾಮೇಶ್ವರ ಸ್ವಾಮೀಕಿ 
ಎಂದು ಜಯಘೋಷ ಹಾಕುತ್ತಿದ್ದಂತೆ - ದೇವರು ರಥಾರೂಢರಾದರು . ನೆರೆದ ಜನ 
ರೆಲ್ಲರೂ ಕೈಯಲ್ಲಿ ಹಿಡಿದುಕೊಂಡಿದ್ದ ಕಿತ್ತಳೆ ಬಾಳೆ ಹಣ್ಣುಗಳನ್ನೆಲ್ಲಾ ನಿರ್ವಿಘ್ನವಾಗಿ 
ರಥಾರೋಹಣವಾಗಿದ್ದಕ್ಕೆ -ರೂಢಿಯಂತೆ ಹರ್ಷಸೂಚಕವಾಗಿ ತೇರಿನಮೇಲೆ ಎಸೆದರು. 
ಭಕ್ತಿಯ ಮಹಾಪೂರ ಕೋಡಿಹರಿಯಿತು. ಇವನೂ ಒಂದು ರೀತಿಯ ಭಾವಿಷ್ಟನಾಗಿ 
ಕೈಜೋಡಿಸಿ ಕಣ್ಮುಚ್ಚಿದ. 


ಕಣ್ಮುಚ್ಚಿದ್ದಷ್ಟೇ ಗೊತ್ತು ಇವನಿಗೆ...... 


ಇತ್ತ ಜನ ಸಮೂಹದಲ್ಲಿ ಏನೋ ಅಘಟನೆ ಸಂಭವಿಸಿತು. ನಿಮಿಷದಲ್ಲೇ ಭಯದ 
ಚಂಡಮಾರುತವೆದ್ದು ಗೊಂದಲವೋ ಗೊಂದಲ . ಕಲ್ಲುಗಳು ದಬದಬ ತೂರಿಬಂದವು. 
ಮಂಗಿಲನ್ನು ಚುಚ್ಚುತ್ತಿದ್ದ ಕಳಶದ ಪಕ್ಕದಲ್ಲೇ ಹತ್ತಾರು ಕಲ್ಲುಗಳು ಹಾದುಹೋದವು. 
ಭಕ್ತಿ ಅಸ್ತವ್ಯಸ್ತವಾಯಿತು. ಬಯಲಿನ ತುಂಬಾ ಘಾಸಿಗೊಂಡ ಉದ್ಘಾರಗಳು : ಎಸ್ 
ಛಾರ್ಜ್...... ಹಾಂ ! ಯಪ್ಪಾ ದಾರಿ......ಅಯ್ಯೋ ಅಮ್ಮಾ ...... ಎಸ್ ಛಾರ್ಜ್ 
......ಕೂಗು... .... ಆರ್ತಧ್ವನಿ... ... ಏ ಬಾರೇ ಓಡಿ...... ಅವರ ಮನೆಗೆ ನುಗ್ಗೋಣ 
ಬೇಗ ಬರಿ ರಾಯೋ ಬೇಗ.... .. ಏ ಪೋಲೀಸ್ ಈಕಡೆ ಬಂದ........ ಆ ಕಡೆ ಓಡೋ 
...... ನೂರಾರು ಕಂಠಗಳು ಉಚ್ಚ ನೀಚ ಸ್ವರಗಳಲ್ಲಿ ಬೊಬ್ಬಿಟ್ಟವು. ರಕ್ಷಕ ದಳದವರು 
ಜನರನ್ನು ಕುರಿಗಳಂತೆ ದಬ್ಬುತ್ತಿದ್ದರು . ಮಂದಿ ಹುಚ್ಚೆದ್ದವರಂತೆ ಹಾದಿ ಕಂಡಲ್ಲೆಲ್ಲ 
ಹರಿಹಾಯುತ್ತಿದ್ದರು. ಇವನೂ ಗುಂಪಿನ ಪಾಲಾಗಿ ತತ್ತರಿಸುತ್ತಿದ್ದ . 


ಸಾಕ್ಷಿ / ೪೭ 


ಕೊನೆಗೆನೋಡುವಲ್ಲಿ ಆದದ್ದು ಇಷ್ಟು : ರಥಾರೋಹಣದ ಸಂದರ್ಭದಲ್ಲಿ ಕೆಲವು ಕಿಡಿ 
ಗೇಡಿಗಳು ಯುವತಿಯರ ಮೇಲೆಕೈಮಾಡಿದ್ದರು. ಸರಿ ಅವರೆಲ್ಲರೂ ಕೂಗಿಕೊಂಡರು. 
ರಕ್ಷಣೆಗೆ ಪೋಲೀಸರು ಧಾವಿಸುವ ಮೊದಲೇ ಪ್ರಮಾದವಾಗಿಬಿಟ್ಟಿತ್ತು . ಒಬ್ಬಳ ಸೀರೆ 
ಹರಿದಿದ್ದರೆ ಇನ್ನೊಬ್ಬಳ ಕಮೀಜ್ ಅರೆ ಭಗ್ನವಾಗಿತ್ತು . ಮತ್ತೊಬ್ಬಳ ಅಜಂತಾ 
ಹೆರಳು ಬಿಚ್ಚಿ ನೇತಾಡುತ್ತಿತ್ತು .. .... ಪರಿಣಾಮ ಲಾಠಿ ಛಾರ್ಜ್. 


ಅರೆತಾಸಿನ ನಂತರ ಲಾಠಿ ಛಾರ್ಜ್ ಮುಖೇನ ಪರಿಸ್ಥಿತಿ ತಹಬಂದಿಗೆ ಬಂದಾಗ ಆ 
ಬಯಲು ನಾಶವಾದ ರೋಂ ಪಟ್ಟಣದಂತೆ ಕಾಣುತ್ತಿತ್ತು . ಆದರೆ ಕರಿಮರದ ರಥ 
ಮಾತ್ರ ಸುರಕ್ಷಿತವಾಗಿಯೇ ನಭೋಮಂಡಲದ ಮೇಲೆ ನಿಂತಿತ್ತು , ಸಂಶಯದ ಮೇಲೆ 
ಪೋಲೀಸರು ಕೆಲವರನ್ನು ಬಂಧಿಸಿದ್ದರು. ಅಂತೂ ದಿಕ್ಕಾಪಾಲಾಗಿದ್ದ ಜನರನ್ನು ಪುನಃ 
ಸೇರಿಸಿ ಭದ್ರವಾದ ರಕ್ಷಣೆಯಲ್ಲಿ ರಥ ಚಲಿಸಿತು. 


- ವಿಜೃಂಭಣೆಯನ್ನು ಪೋಲೀಸು ವ್ಯಾನಿನ ಕಿಟಕಿಯಿಂದ ಇವನೂ ಕಣ್ಮುಂಬ 
ನೋಡಿದ. 


ಹೇಳಿ, ಈ ದುರ್ಘಟನೆಗೆ ಇವನೂ ಕಾರಣನೆ ? ಹೇಳಿ, ಇವನೂ ಅಪರಾಧಿಯೆ ? 
ಪೋಲೀಸಿನವರ ಲಾಟಿಗಳು ಇವನ ಬಿಳಿ ದೇಹದ ಇಂಚುಇಂಚಿನಲ್ಲಿ ಓಡಾಡಿದ್ದನ್ನು 
ನಾನು ನಿರೂಪಿಸಲಾರೆ . ಇವನನ್ನೂ ಸೇರಿಸಿ ಬಂಧಿತರ ಮೇಲೆ ಕೇಸು ಫೈಲ್ ಮಾಡ 
ಲಾಯಿತು. ತದನಂತರ ಪುರಸಭಾಧ್ಯಕ್ಷರ ಮಧ್ಯಪ್ರವೇಶದಿಂದಾಗಿ ಇವರನ್ನೆಲ್ಲ 
ಜಾಮೀನಿನ ಮೇಲೆ ರಾತ್ರಿ ಹೊರದಬ್ಬಿದರು ...... ಇವನ ಮೈತುಂಬ ವಿಷಾದ ಹೆಪ್ಪು 
ಗಟ್ಟಿದೆ. ಗೆಳೆಯರಿಗೆ ಹೇಗೆ ಮುಖ ತೋರಿಸಲಿ ? ಪ್ರಿನ್ಸಿಪಾಲರಿಗೆ ಗೊತ್ತಾದರೆ ತನ್ನ 
ಗತಿ ? ಹುಡುಗಿಯರಿಗೆ ಮತ್ತೆ ಮೀನಾಳಿಗೆ ತಿಳಿದುಬಿಟ್ಟರೆ ನನ್ನ ಸ್ಥಿತಿ ? ಯೋಚಿಸಲು 
ಸಹ ಮೈಮನಸ್ಸಿನಲ್ಲಿ ತ್ರಾಣವಿರಲಿಲ್ಲ. ಸದ್ಯ ರಾತ್ರಿಯಾಗಿದ್ದರಿಂದ ಇತರರು ಗುರ್ತಿಸಿ 
ಯಾರೆಂಬ ಭಯವಿರಲಿಲ್ಲ. ಯಾಂತ್ರಿಕವಾಗಿ ರೂಮಿನತ್ತ ಕಾಲೆಳೆಯತೊಡಗಿದ. 


ಭೂಮಿ ಇಲ್ಲೆ ಬಾಯಿಬಿಡಬಾರದೆ ? ಇಲ್ಲೇ ಬಿಡಬಾರದೇ .... .. ಬಾಯಿ ? 


ನಾಯರ್ ಕಂಡ. ರೂಮಿನಲ್ಲಿ ಕರೆದು ಕೂರಿಸಿಕೊಂಡು ಅನುಕಂಪ ವ್ಯಕ್ತಪಡಿಸಿದ. 
ಚೀ ಲ್ಯಾಸ್ಕಲ್ಸ್ ಅವು ನಿಂದೇನೂ ತಪ್ಪಿಲ್ಲ, ಎಂದು ಭಟ್ಟ ಲೊಚಗುಟ್ಟಿದ. ದೇಸಾಯಿ 
ನೆಸ್‌ಕೆಫೆ ಮಾಡಿಕೊಟ್ಟು , ಸಮಾಧಾನ ಮಾಡೋ ಅಂದ. ಕಣ್ಣುಗಳು ತುಂಬಿ ಬಂದವು. 
ಇರಲಿ ಕುಡಿ, ಎಂದು ದೇಶಪಾಂಡೆ ಲೋಟ ಎತ್ತಿಕೊಟ್ಟ....... ತುಟಿಯಂಚಿಗೆ ಲೋಟ 


೪೮ | ಸಾಕ್ಷಿ 


ತಾಕಿಸುತ್ತಿದ್ದಂತೆ ಜಯ , ಶಾಂತಾ, ಮೆಹರುನ್ನೀಸ ಎಲ್ಲರೂ ಕಿಲಕಿಲ ನಕ್ಕಂತೆ ; 
ಲೆಕ್ಚರರ್ ಎಲ್ಲ ಹುಬ್ಬೇರಿಸಿದಂತೆ ; ಮೀನಾ ಆ ! ಹೌದೇ ! ಎಂದು ಕಣ್ಣರಳಿಸಿದಂತೆ : 
ಅಯ್ಯೋ ಮತ್ತೆ ಕಿಲಕಿಲ ನಕ್ಕಂತೆ - ಕಣ್ಣರಳಿಸಿದಂತೆ ಹುಬ್ಬೇರಿಸಿದಂತೆ ಕಿಲಕಿಲ 
ನಕ್ಕ ........ ಆಮೇಲೆ ಮಾತು. ಮೊದಲು ಕಾಫಿ ತಗೋ , ಎಂದು ಕರಿಯಪ್ಪ ಬೆನ್ನು 
ಸವರಿದ. ಲೋಟಾದ ಅಂಚಿನ ಆಚೆಯಿಂದ ತನ್ನ ಬಗ್ಗೆ ಕುಳಿತವರ ಕಣ್ಣುಗಳಲ್ಲಿ 
ತುಳುಕುವ ಬಗೆಬಗೆಯ ತೀವ್ರ ಕನಿಕರ, ಕುಡಿಯಲು ಆಗಲಿಲ್ಲ. ದುಃಖ ಒತ್ತರಿಸಿತು. 
ಮುಖ ಮೇಲೆತ್ತಲು ದೇಶಪಾಂಡೆ ಕಣ್ಣಿನಲ್ಲೇ ಆಂ ಅಂದ, ಆಕ್ರೋಶತಡೆಯಲಾಗ 


“ದೇವರಿಲ್ಲ ಕಣೋ ದೇವರಿಲ್ಲ. ನಿಜವಾಗಿ ದೇವರೆಂಬ ಪದವೇ ಸುಳ್ಳು . ಅದು ಮೋಸ 
ವಂಚನೆಯ ಭ್ರಷ್ಟ ಪದ. ಆ ಪದಕ್ಕೆ ಬಹಿಷ್ಕಾರ ಹಾಕಬೇಕು. ಜಾತ್ರೆಗೆ ಮೊದಲು 
ದೇವಸ್ಥಾನಕ್ಕೆ ಹೋದಾಗ ನೋಡಿದ್ದೇನು ? ಏನಿತ್ತು ಅಲ್ಲಿ ?........ಬರಿ ಕಪ್ಪು ಕಲ್ಲಿನ 
ಗುಂಡು. ಕರೀ ಕಪ್ಪು ಲಿಂಗ , ಅದಕ್ಕೆ ಮುಖಾ ಇಲ್ಲ. ತಲೆ ಇಲ್ಲಾ . ಕಣ್ಣು ಕಣ್ಣು 
ಮೊದಲೇ ಇಲ್ಲ...... ಅದೇ ಈ ಜಾತ್ರೆ ದಿನಗಳಲ್ಲಿ, ವಿಶೇಷದ ದಿನಗಳಲ್ಲಿ, ವಾರ 
ಕೊಂದು ದಿನಸೋಮವಾರ ನೋಡಿ ಅದಕ್ಕೆ ಬೆಳ್ಳಿ ಮೊಗವಾಡ ಹಾಕಿ ಮಂಕೆರಳ್ತಾರೆ 
.. .. .. ಮೋಸ ವಂಚನೆ ...... ಯಾವ ದೇವಿಗೂ ತಲೆಯಿಲ್ಲ. ಕಣ್ಣಿಲ್ಲ. ಅದು ಅದು 
ಬರಿ ಮೊಗವಾಡದ ಭ್ರಾಂತಿ ಕಣೋ ........ ಭ್ರಾಂತಿ........' 


ಒಟ್ಟಿಗೆ ಎಲ್ಲರೂ ಛೇ ಛೇ ಛೇ ಅಂದರು . ಅಷ್ಟೆ . ದೇಸಾಯಿ ಬೆನ್ನು ತಟ್ಟಿ , ನಿನ್ನ ಮನಸ್ಸು 
ಸರಿಯಿಲ್ಲ ಈಗ. ನಂತರ ಎಲ್ಲ ಮಾತಾಡೋಣ. ಮಲಗು ಅಂದು ಬಾಗಿಲು ಸರಿಸಿ 
ಕೊಂಡ. ಎಲ್ಲರೂ ಹೊರಗೆಹೋದರು. ಸುಮ್ಮನಾದ. ಬಿಕ್ಕಳಿಕೆ ನಿಲ್ಲಲಿಲ್ಲ. 


ಕಾರಿಡಾರಿನ ಬದಿಯಲ್ಲಿ ಅವರು ಸಾಧ್ಯವಿದ್ದಷ್ಟೂ ಸಣ್ಣ ಧ್ವನಿಯಲ್ಲಿ ಮಾತನಾಡು 
ತಿದ್ದರೂ ಮಾತುಗಳು ನುಸುಳಿ ಬರುತ್ತಿದ್ದವು: 


ಪಾಪ, ಮೆಂಟಲ್ ಷಾಕ್ ಆಗಿರಬೇಕು. ಅಲ್ವಾ ? 


ಹೌದುನೋಡು. ಎಷ್ಟು ವಿಚಿತ್ರವಾಗಿ ಮಾತಾಡಿದ, 


ಜಾತ್ರೆಲಿ ನಮ್ಮೊತೇನೆ ಇದ್ದಿದ್ದರೆ ಹೀಗಾಗುತ್ತಿತ್ತ ? 


ಸಾಕ್ಷಿ / ೪೯ 


ಎಲ್ಲಿ ನೋಡ್ತಾ.. .... ಅಥಾ ಯಾರಿಗೆ ಗೊತ್ತು . ಇವನೂ ಸಹಾ.. .. 


ಷಟ್ ಅಪ್ . ಅವು ಹಾಗಲ್ಲ. ನಾಯರ್‌ ಪ್ರತಿಭಟಿಸಿದ ಧ್ವನಿ. 


ಕೇಳಲು ಅಸಹನೀಯವಾಗಿ ಕಿವಿ ಮುಚ್ಚಿಕೊಂಡ, ಉತ್ತರಿಸಲು ಎದ್ದು ಹೊರಗೆ 
ಹೋಗಲು ಪ್ರಯತ್ನಿಸಿ......ಸೋತ. 


ದೃಶ್ಯ ೩ ಹಂಚಿಹೋದವನು 


ದೀಪೋತ್ಸವ, ತೆಪ್ಪೋತ್ಸವಗಳೆಲ್ಲ ಇವನನ್ನು ನಿರ್ಲಕ್ಷಿಸಿ ಮೆರೆದವು. 


ಈಗ ಜಾತ್ರೆ ಕಳೆದು ವಾರವಾಗಿದೆ. ಬೀದಿ ಬೀದಿಯ ತುಂಬೆಲ್ಲ ಮೊನ್ನೆ ತಾನೇ ಜಾತ್ರೆ 
ಯಾಗಿದೆ ಎಂಬ ನೆನಪೇ ಇಲ್ಲದಂತೆ ಹಾಸಿಕೊಂಡು ಬಿದ್ದ ಮನ, ರಥಬೀದಿಯಲ್ಲೂ 
ಹಿಂದಿನದೆ ಸದ್ದುಗದ್ದಲವಿಲ್ಲದ ವಾತಾವರಣ. ಇವನಿಗೂ ಈಗೀಗ ಸುತ್ತಲಿನೊಡನೆ 
ಮಾತಿಗಿಂತ ಮೌನವೆ ಪ್ರಿಯವೆನ್ನಿಸಿಬಿಟ್ಟಿದೆ. ಹಾಗಾಗಿ ಯಾರೊಡನೆಯೂ ಮಾತು 
ಬೇಕೆನಿಸುತ್ತಿಲ್ಲ. ಇದರಿಂದಾಗಿ ಸ್ನೇಹಿತರು ಇವನು ಮೊದಲಿಗಿಂತ ಹೆಚ್ಚಿಗೆ ಕುಂದಿದ್ದಂತೆ 
ಕಾಣುತ್ತಾನೆಂದು ಕಂಡಾಗಲೆಲ್ಲ ಹೇಳುತ್ತಾರೆ. ಹೌದೆ, ಕುಂದಿದ್ದೇನೆಯೆ ಎಂದು ಪ್ರಶ್ನೆ 
ಹಾಕಿಕೊಂಡರೆ ಪೆಚ್ಚು ನಗೆ ಬರುತ್ತದೆ ಇವನಿಗೆ. 


ಮೇಲಿನದನ್ನು ನೆನೆಸಿಕೊಂಡು, ಕೂತ ಈ ಕಾಫಿ ಕ್ಯಾಂಟೀನಿನಲ್ಲಿ ತನ್ನಷ್ಟಕ್ಕೆ ನಕ್ಕ . 
ಮೊನ್ನೆ ಇಲ್ಲೇ ಇರಬೇಕು. ಹೌದು, ಇಲ್ಲೇ ಕೂತು ಕಾಫಿ ಕುಡಿಯುತ್ತಿರುವಾಗ ಪಕ್ಕದ 
ಕಾರ್ಡ್‌ಬೋರ್ಡ್ರೂಮಿನಿಂದ ಆ ಮಾತುಗಳು ಫಟಾರನೆ ಬಂದು ಮೈತುಂಬ ಅಪ್ಪಳಿ 
ಸಿದ್ದುವು. ಅಲ್ಲಿ ಫಿಸಿಕ್ಸ್ ಅಟೆಂಡರ್‌ ಜಗ್ಗು ಪಿಸುಗುಡುತ್ತಿದ್ದ : ಹೌದ್ರೀ .... ಲೇಡೀಸು 
ಅವಿಗೆ ಸ್ಥಿತಪ್ರಜ್ಞ ' ಅಂತ ತಮ್ಮೊಳಗೆ ಗೇಲಿ ಮಾಡ್ಕೊಂಡು ನಗ್ಯಾರೀ - ಪ್ರಾಕ್ಟಿಕಲ್ಸ್ 
ಮಾಡುವಾಗ ! 


ಎದ್ದು ಹೋಗಿ ಕಾಲು ಹಿಡಿದು ನಾಲ್ಕು ಕಪಾಳಕ್ಕೆ ಬಾರಿಸಲೆ ಎಂದುಕೊಂಡರೂ 
ಕಾಫೀ ಕುಡಿಸುವವರ ಸಂತೋಷಕ್ಕೆ ನನ್ನನ್ನು ಅವರ ಮನಸ್ಸಂತೋಷದ ಮೇವಾಗಿ . 
ಒಡ್ಡಿದ್ದೇನೆ. ಬೀಚ್ ಸಾಯಲಿ ಎಂದುಕೊಂಡು ಪುನಃ ಸುಮ್ಮನಾಗಿದ್ದ . ಅವನನ್ನು 
ವಿಚಾರಿಸಿಕೊಂಡರೆ ಸಾಧಿಸುವ ಪುರುಷಾರ್ಥವಾದರೂ ಏನು ? ಪುನಃ ಸ್ವಲ್ಪ ಗುಲ್ಲಾ 


೫೦ / ಸಾಕ್ಷಿ 


ಗುತ್ತಿತ್ತು . ಹಲವರು ನಿಜ ಮೆಂಟಲ್ ಷಾಕ್ ಆಗಿದ್ದು ಎನ್ನಬಹುದು. ಕೆಲವರು ಛೇ . 
ಪಾಪ ಎನ್ನಬಹುದು . ಆತ್ಮೀಯರು ಇನ್ನಿಷ್ಟು ಕನಿಕರ ವ್ಯಕ್ತಪಡಿಸಬಹುದು...... ಅದ 
ಕ್ಕಿಂತ ಹೆಚ್ಚಿಲ್ಲ. ಅಷ್ಟೆ . 


ಗಂಟೆ ನೋಡಿಕೊಂಡ. ಹಾ ! ಆಗಲೇ ಹನ್ನೊಂದು ಮುಕ್ಕಾಲು. ಅಭಿಜಿನ್ ಮುಹೂರ್ತ 
ಸಮೀಪವಾಗುತ್ತಿದೆ. ಅಲ್ಲಿಗೆ ಹೋಗಬೇಕಾದ ನೆನಪಾಗಿ ತಟಕ್ಕನೆ ಕ್ಯಾಂಟೀನಿನಿಂದ 
ಹೊರಗೆ ಬಂದ. ಕಾಲೇಜಿಗೆ ಬೆನ್ನು ಹಾಕಿ ಕುಶಾವತಿಯಿಂದ ಪೇಟೆಗೆ ಬಂದು ಎಡಕ್ಕೆ 
ತಿರುಗಿ ರಥಬೀದಿಯನ್ನು ಹಾದು ಬಯಲಿನತ್ತ ಹೆಜ್ಜೆ ಹಾಕಿದ. 


ಹೌದು. ಈಗ ಪ್ರತಿದಿನವೂ ಉರಿಬಿಸಿಲಿನ ಅಭಿಜಿತ್ ಮುಹೂರ್ತದಲ್ಲಿ ಎಲ್ಲಿದ್ದರೂ 
ಇವನು ಈ ರಥೋತ್ಸವದ ಬಯಲಿಗೆ ಧಾವಿಸಿ ಬರುತ್ತಾನೆ. ಬಂದು ಇನ್ನೂ ಬಿಚ್ಚದೆ 
ಇರುವ ರಥಕ್ಕೆದುರಾಗಿ ನಿಂತು ಅದೇನೋ ನೆನಪಿನಿಂದ ಅದನ್ನೇ ತದೇಕಚಿತ್ತದಿಂದ 
ನೋಡುತ್ತಾನೆ. ನಂತರ ಅದರ ಅಂಗುಲ ಅಂಗುಲವನ್ನೂ ಚಿಕಿತ್ಸಕ ದೃಷ್ಟಿಯಿಂದ 
ಪರೀಕ್ಷಿಸುತ್ತಾನೆ. ಆದರೆ ತೇರಿನಲ್ಲಿ ಯಾವ ವ್ಯತ್ಯಾಸವೂ ಆಗಿದ್ದು ಕಾಣಬರುವುದಿಲ್ಲ . 
ನಿರಾಸೆಯಾಗುತ್ತದೆ. ಇಂದು ಕಾಣದಿದ್ದ ವ್ಯತ್ಯಾಸ ನಾಳೆಯಾದರೂ ಕಂಡೀತೆಂಬ ಆಸೆ 
ಮತ್ತೆ ಮನದ ಯಾವುದೋ ಮೂಲೆಯಲ್ಲಿ ಚಿಗರುತ್ತದೆ. ಪುನಃ ಮಾರನೇ ದಿನ 
ಮತ್ತದರ ಮರುದಿನದ ಪುನರಾವರ್ತನೆಯಲ್ಲಿ ಮುಹೂರ್ತಕ್ಕೆ ಸರಿಯಾಗಿ ಎಲ್ಲಿದ್ದರೂ 
ಇಲ್ಲಿಗೆ ಬಂದು ಹಾಜರಾಗುತ್ತಾನೆ. ದಿಟ್ಟಿಸುತ್ತಾನೆ. ಯಥಾ ಪ್ರಕಾರ ನಿರಾಸೆ. 


ರಥೋತ್ಸವದಲ್ಲಾದ ಅನೈತಿಕ ಘಟನೆ ತೇರಿನ ಮೇಲೆ ಯಾವ ಪರಿಣಾಮವನ್ನೂ 
ಮಾಡಿದಂತೆ ಗೋಚರಿಸುವುದಿಲ್ಲ. ನಿನ್ನೆಯಂತೆ ಇಂದೂ ರಥ ತನ್ನ ನಾಲ್ಕು ಗಾಲಿಗಳ 
ಮೇಲೇ ಭದ್ರವಾಗಿ 'ಸ್ಥಿತಪ್ರಜ್ಞ ' ನಂತೆ ಮುಗಿಲುದ್ದಕ್ಕೂ ನಿಂತಿದೆ. ನೋಡುತ್ತ 
ನೋಡುತ್ತಾ ದೃಷ್ಟಿ ಹಾಗೇ ಹರಿದು ರಥದ ಕೆತ್ತನೆಗಳ ಮೇಲೆ, ರಾಶಿಪಟಗಳ ಮೇಲೆ 
ವರ್ಣಮಯ ಪತಾಕೆಗಳ ಮೇಲೆ ನಿಲ್ಲುತ್ತದೆ. ಅಯ್ಯೋ ಇಲ್ಲಿಯೂ ಯಾವ ಬದಲಾ 
ವಣೆಯೂ ಕಾಣುವುದಿಲ್ಲ . ಅಥವಾ ಎಂದಿಗೂ ಯಾರಿಗೂ , ಏನೂ ಕಾಣುವುದೇ 
ಇಲ್ಲವೇ ? ಇಲ್ಲಿಯೂ ಅಂದಿನ ಅದೇ 


ರಾಸಲೀಲೆಯ ಸುಂದರ ಕೆತ್ತನೆಗಳು ...... 
ರಾವಣ ಕುಂಭಕರ್ಣರಾದಿಯಾಗಿ ಕಪಿಮುಖ್ಯರ, 
ಮಾನಭಂಗದ ಕುಸುರಿ ಕೆಲಸಗಳು ..... , 


ಸಾಕ್ಷಿ / ೫೧ 


ಮೇಷವೃಷಭ ಕನ್ಯಾ ಮಿಥುನ ವೃಶ್ಚಿಕ 
ಮುಂತಾದ ರಾಶಿಗಳ ಬಣ್ಣದ ಪಟಗಳು ...... 
ಮುಂಗಾಲನ್ನೆತ್ತಿ ಕೆನೆಯುತ್ತ ತೇರಿನ ಎಡಬಲಕ್ಕಿರುವಜೋಡಿ 
ಕುದುರೆಗಳು , ಜೋಡಿಸಿರುವ ಈ ಕುದುರೆಗಳ ಮೇಲೆ 
ಕಡಿವಾಣ ಹಿಡಿದು ಕೂತ ವೀರ ಸವಾರರು ...... 
ಇವೆಲ್ಲದರೊಡನೆ 
ತೇರಿನ ಸುತ್ತಮುತ್ತ ವಿಚಿತ್ರ ಭಣಭಣ ವಾತಾವರಣದ 
ರಣಮೌನದಲ್ಲಿ ಗಿರಿಗಿರಿ ಸುರುಳಿ ಸುತ್ತುತ್ತಾ ತಿರುಗುವ 
ಹರಿದ ಪ್ರಚಾರಪತ್ರಗಳ ರಾಶಿರಾಶಿ ತುಂಡುಗಳು ...... 


ಇದನ್ನೆಲ್ಲ ಒಳಗೊಳ್ಳುತ್ತ ಇವನು ಅಭಿಜಿತ್ ಮುಹೂರ್ತ ಕಳೆಯುವವರೆಗೂ ಇಲ್ಲೇ 
ಜೀವ ಹಿಡಿದು ನಿಲ್ಲುತ್ತಾನೆ. ಆಗ ಇವನ ಕತ್ತಿನ ಹಸಿರು ನರಗಳು ನಿಧಾನ ಉಬ್ಬಿ 
ಕೊಂಡು ಮತ್ತೆ ಹಾಗೇ ತೆಳ್ಳಗಾಗುತ್ತವೆ. ಕೊನೆಗೊಮ್ಮೆ ಹರಿದು ಚಪ್ಪನ್ನ ಚೂರಾದ 
ಈ ಕೆಲವು ಪ್ರಚಾರ ಪತ್ರಗಳಲ್ಲಿ ಭಗ್ನವಾಗಿಯೂ ಇರಬಹುದಾದ ಶ್ರೀ ಕೃಷ್ಣ ರುಕ್ಕಿಣೀ 
ಸತ್ಯಭಾಮಾ' ದ ಅಕ್ಷರಗಳನ್ನು ಅವನು ಮನದಲ್ಲಿ ಕ್ರಮಬದ್ಧವಾಗಿ ಕೂಡಿಸಲು ವ್ಯರ್ಥ 
ಸಾಹಸ ಮಾಡುತ್ತಾನೆ. 


ಇನ್ನೂ ಹೇಳಬೇಕೆಂದರೆ, ಈ ವ್ಯರ್ಥ ಸಾಹಸದ ನೆನಪೂ ಇವನಿಗೆ ಕೆಲವು ನಿಮಿಷ 
ಮಾತ್ರ , ತದನಂತರ ಈ ನೆನಪೂ ಜೊತೆಗೆ ಈ ಇವನೂ ಸಹಾಪ್ರಜ್ಞೆಯಿಂದಲೆ ಎಲ್ಲೋ 
ಹೊರಗೆ ಹೋದಂತೆ, ಹೊರಗೆ ಎಂದರೆ, ಈ ನೆಲದಿಂದ ಈ ಜಲದಿಂದ ಈ ಮುಗಿಲಿಂದ 
ಮತ್ತೆ ಸದಾ ಸರಿಯುವ ವಿಸ್ತರಿಸುವ ಆ ಕ್ಷಿತಿಜದ ಗೆರೆಗಳಿಗಿಂತ ಅದರಾಚೆಗೆ ಎನ್ನ 
ಬಹುದೇನೋ ..... . 


ಶೇಕ್ಸ್‌ಪಿಯರ್‌ನ ಸಾನೆಟ್ - ೧೩೦ 


ಅನುವಾದ : ರಾಮಚಂದ್ರದೇವ . 


ನನ್ನವಳ ಕಣ್ಣುಗಳು ಸೂರನಂತೇನೂ ಖಂಡಿತ ಇಲ್ಲ ; 
ಹವಳದ ಕೆಂಪು ಅವಳ ತುಟಿಗಳ ಕೆಂಪಿಗಿಂತ ಇನ್ನೂ ಕೆಂಪು ; 
ಹಿಮ ಬಿಳಿಯೆಂದಾದರೆ , ಯಾಕೆ, ಆಗ ಅವಳ ಮೊಲೆಗಳು ಕಂದು ; 
ಕೂದಲು, ತಂತಿಯೆಂದಾದರೆ , ಅವಳ ತಲೆ ಮೇಲೆ ಬೆಳೆಯುವುದು ಕಪ್ಪಿನ 

ತಂತಿ. 
ಗುಲಾಬಿಗಳು ಬಿಳಿಕೆಂಪು ಬಿಚ್ಚಿಕೊಳ್ಳುವುದು ನೋಡಿದ್ದೇನೆ. 
ಆದರೆ ಅವಳ ಕೆನ್ನೆಗಳಲ್ಲಿ ಅಂಥ ಗುಲಾಬಿ ನನಗೆ ಕಾಣುವುದಿಲ್ಲ ; 
ಮತ್ತು ಕೆಲವು ಪರಿಮಳಕೊಡುವ ಪರಿಮಳದ ಸುಖ ನನ್ನವಳು 
ಹೊರಬಿಡುವ ಉಸಿರ ವಾಸನೆಗಿಂತ ಎಷ್ಟೋ ಹೆಚ್ಚು . 
ಅವಳ ಮಾತುಗಳ ಕೇಳುವುದು ನನಗಿಷ್ಟ ; ಆದರೂ ಗೊತ್ತಿದೆ ನನಗೆ 
ಸಂಗೀತದಿಂದ ಹೊರಡುವ ನಾದ ಇನ್ನೂ ಹೆಚ್ಚು ಸುಮಧುರವೆಂದು ; 
ಒಪ್ಪುತ್ತೇನೆ : ದೇವತೆ ನಡೆಯುವುದನ್ನೆಂದೂ ನಾನು ನೋಡಿಲ್ಲ ; 
ನನ್ನವಳು , ಅವಳು ನಡೆವಾಗ, ಈ ನೆಲವನ್ನು ತುಳಿಯುತ್ತಾಳೆ. 


ಆದರೂ ಕೂಡ, ಆಣೆ , ನನ್ನ ಪ್ರೀತಿ ಅಪರೂಪದ್ದು 
ಅಲ್ಲ ಖಂಡಿತಾ ಸುಳ್ಳು ಹೋಲಿಕೆಯಿಂದ ಕಟ್ಟಿ ಹೇಳಿದ್ದು . 


ನಾಡಿನ ವಿಜಯ 


ಮಲಯಾಳಿ ಮೂಲ: ಸೇತು 
ಕನ್ನಡ ಅನುವಾದ : ಎಂ ಎಸ್ ಲಕ್ಷ್ಮಣಾಚಾರ್ 


ನಮ್ಮೂರಿನ ಬೀದಿಯೊಂದರಲ್ಲಿ ಕಳ್ಳತನ ನಡೆದಾಗ ನಾನು ಊರಿನಲ್ಲಿರಲಿಲ್ಲ. 


ಘಟನೆ ನಡೆದದ್ದು ನಡು ಹಗಲಿನಲ್ಲಿ, ನಾನು ಹಿಂದಿರುಗಿ ಬಂದದ್ದು ಸಾಯಂಕಾಲ. 
ಚೆಲ್ಲಪ್ಪನು, ನನ್ನ ಅಡಿಗೆಯವನು , ಬಲು ಗಾಬರಿಯಾಗಿಬಿಟ್ಟಿದ್ದ . ಎರಡು ಸಲ 
ಪೋಲೀಸರು ನನ್ನನ್ನು ಹುಡುಕಿಕೊಂಡು ಬಂದಿದ್ದರೆಂದು ಅವನು ಹೇಳಿದ. ಅವನ 
ಮುಖ ಬಾಡಿತ್ತು . ಧ್ವನಿಯಲ್ಲಿ ಕಂಪನವಿತ್ತು . 


“ ಯಾಕಂತೆ ? ” ನಾನು ಕೇಳಿದೆ. 
“ ಆ ಪಶ್ಚಿಮದ ಕಡೆಗಿರುವ ಚಿನ್ನ ಬೆಳ್ಳಿ ಅಂಗಡಿಯಲ್ಲಿ ಕಳ್ಳ ನುಗ್ಗಿದ್ದಾನೆ. ” 
“ ಯಾವುದು ? ಆ ಸೇಟಜಿಯ ಅಂಗಡಿಗೇ ? ” 
“ಹೌದು” 
“ ಯಾವಾಗ ? 
“ ಮಟ ಮಟ ಮಧ್ಯಾಹ್ನ ” 
“ ಅದಕ್ಕೇನಂತೆ ? ” 
“ ಈ ಮನೆಯ ತಾರಸಿ ಹತ್ತಿ ನಿಂತರೆ ಅದನ್ನು ನೋಡಬಹುದಾಗಿತ್ತೆಂದು ಪೊಲೀಸರು 
ಹೇಳಿದರು. ” 

“ ನಾನು ಊರಲ್ಲಿರಲಿಲ್ಲವೆಂದು ನೀನು ಹೇಳಲಿಲ್ಲವೇನು ? ” 
“ ಓ , ಹೇಳಿದೆ ” 
“ ನಾನಿಲ್ಲದಿರುವಾಗ ನೀನು ತಾರಸಿ ಹತ್ತಿ ಹೋಗುವುದಿಲ್ಲವೆಂದು ಹೇಳಲಿಲ್ಲವೇ ? ” 
“ ಹುಂ , ಹೇಳಿದೆ ” 
“ ಅದಕ್ಕೇನಂದರು ? ” 
“ ಇಂದು ರಜೆಯಲ್ಲವೇ ? ನೀವು ಇಲ್ಲೇ ಇರಬೇಕಿತ್ತಲ್ಲಾ , ಅದೂ ಕಳ್ಳತನ ನಡೆದಾಗ , 
ನೀವಿದ್ದೇ ಇರಬೇಕಿತ್ತೆಂದೂ ಅವರು ಹೇಳಿದರು.” 
“ ಆ ಮೇಲೆ ? ” 
“ನೀವು ಎಲ್ಲಿ ಹೋಗಿದ್ದೀರೆಂದು ಕೇಳಿದರು. ನನಗೆ ಗೊತ್ತಿಲ್ಲವೆಂದು ಹೇಳಿದೆ. 
ಅದಕ್ಕವರಿಗೆಕೋಪಬಂದುಬಿಟ್ಟಿತು. ಅವರಿಬ್ಬನು ಬೆಲ್ಟ್ ಹಾಕಿದ್ದವನು , ನೆಲಕ್ಕೆ 
ಕಾಲನ್ನೆತ್ತಿ ಅಪ್ಪಳಿಸಿದನು. ಸರಿಯಾಗಿ ಹೇಳಬೇಕೆಂದರೆ ನಾನು ಭೂಮಿಗಿಳಿದುಹೋದೆ. 
ಅವರು ಹೊರಟು ಹೋದ ನಂತರವೇ ನಾನು ಉಸಿರೆಳೆದುಕೊಂಡಿದ್ದು . ” 
“ಕಳ್ಳತನವಾಗಿದ್ದು ಯಾವುದೋ ಜಾಗದಲ್ಲಿ, ಅದಕ್ಕೆ ನೀನೇಕೆ ಹೆದರಬೇಕು ? ನೀನೇ 
ನಾದರೂ ಕದ್ದಿದ್ದೀಯೇನು ? ” 
“ ಇಲ್ಲ ಸಾರ್ , ನನಗೆ ಅಷ್ಟು ಧೈರ್ಯವೆಲ್ಲಿಂದ ಬಂತು ? ” 
. “ ಹಾಗಾದರೆ ಕದ್ದವರಾರು ? ” 
“ ನನಗೊತ್ತಿಲ್ಲ. ಮಧ್ಯಾಹ್ನ ಸುಡುವ ಬಿಸಿಲು, ಸೇ‌ಜಿ ಎಂದಿನಂತೆ ತಲೆದಿಂಬನ್ನೆರಗಿ 
ಕುಳಿತಿದ್ದರಂತೆ. ಅವರಿಗೇ ಗೊತ್ತಿಲ್ಲದಂತೆ ಜೋಂಪು ಹಿಡಿದಿರಬೇಕು. ಸಾಧಾರಣವಾಗಿ 
ಅವರು ಹಾಗೆ ಮಾಡುವ ಅಭ್ಯಾಸವಿಲ್ಲ. ಇಂದೆಲ್ಲೂ ಹೆಚ್ಚು ಮಿಠಾಯಿ ತಿಂದಿರಬೇಕು. 
ಏನೋ ಆ ದೇವರಿಗೇ ಗೊತ್ತಷ್ಟೆ . ಒಮ್ಮೆ ಕಣ್ಣು ಮುಚ್ಚಿದಂತೆ ಮಾಡಿದರೇನೋ . 
ಅಲ್ಲಿಗೆ ಮುಗಿಯಿತು. ಮತ್ತೆ ಕಣ್ಣು ತೆರೆಯುವ ಹೊತ್ತಿಗೆ ಹಣದ ಪೆಟ್ಟಿಗೆ ಖಾಲಿ.” 
“ ಅಂಗಡಿಯಲ್ಲಿ ಕೆಲಸದವರಿಲ್ಲವೇ ? ” 
“ ಅವನ್ಯಾರಿಗೂ ಗೊತ್ತಿಲ್ಲವಂತೆ. ಬಹುಶಃ ಅಂಗಡಿಯಲ್ಲಿ ಆಭರಣಗಳನ್ನು ನೋಡುತ್ತಾ 
ನಿಂತಿದ್ದವರಲ್ಲಿ ಯಾರಾದರೂ ಒಬ್ಬರಿರಬೇಕು.” 


ನಾನು ಹೂಂಗುಟ್ಟಿದೆ. 


ಸಾಮಾನ್ಯವಾಗಿ ಸೇರ್‌ಜಿಯ ಒಡವೆ ಅಂಗಡಿಯಲ್ಲಿ ಕಳ್ಳತನ ನಡೆದರೆ, ಅದಕ್ಕಾಗಿ ನಾನು 
ವಿಷಾದಪಡಬೇಕಾದ ಆವಶ್ಯಕತೆಯಿರಲಿಲ್ಲ . ಹಣ ಸಂಪಾದಿಸುವುದನ್ನು ಕಲಿತವರು 
ಅದನ್ನು ಜೋಪಾನವಾಗಿಡುವುದನ್ನೂ ಕಲಿಯಬೇಕು. ಆದರೆ ಸೇರ್‌ಜಿಯು ನನ್ನ ನೆರೆ 
ಯವನೇ ಅಲ್ಲವೇ ? ನನ್ನ ರೂಮಿನಲ್ಲಿ ನಿಂತರೆ ಆತನ ಅಂಗಡಿಯನ್ನು ಚೆನ್ನಾಗಿ ಕಾಣ 

ಬಹುದು. ತಾರಸಿ ಹತ್ತಿ ನಿಂತುಕೊಂಡು ನೋಡಿದರೆ ಅಂಗಡಿಯಲ್ಲಿ ನಡೆಯುವ ಪ್ರತಿ 
ಯೊಂದು ಕೆಲಸವನ್ನೂ ಸ್ಪಷ್ಟವಾಗಿ ನೋಡಬಹುದು. 


ಅಂದಾಕ್ಷಣವೇ ಆ ಕಳ್ಳತನಕ್ಕೆ ನಾನೊಬ್ಬ ಸಾಕ್ಷಿಯಾಗಿ ನಿಲ್ಲಬೇಕಾದ ಅವಶ್ಯಕತೆಯೇನಿಲ್ಲ. 
ನಾನು ರೂಮಿನಲ್ಲೇ ಇದ್ದಿದ್ದರೂ , ಆ ಕಳ್ಳತನವನ್ನು ಪ್ರತ್ಯಕ್ಷವಾಗಿ ಕಂಡಿದ್ದರೂ , ಕಳ್ಳ 
ನನ್ನು ಹಿಡಿಯಲು ಜೋರಾಗಿ ಕೂಗಿ ಕರೆದು ಜನರನ್ನು ಸೇರಿಸಿ ಸಹಾಯ ಮಾಡುತ್ತಿರ 
ಲಿಲ್ಲ . ಅಂತಹ ಧರ್ಮವೇನು ನನಗಿಲ್ಲ. ಒಂದೊಂದು ಬಾರಿ ರಜೆಯಲ್ಲಿಊರಿಗೆ ಹೋಗು 
ವಾಗ ಆ ಅಂಗಡಿಯಿಂದ ಒಂದೆರಡು ಒಡವೆ ಕೊಂಡಿರುವುದುಂಟು. ಅಂತಹ ಸಮಯ 
ಗಳಲ್ಲಿ ಅವುಗಳ ಬೆಲೆಯನ್ನು ತೆರಿಗೆಯ ಸಮೇತ ತೀರಿಸಿಬಿಡುತ್ತಿದ್ದೆ . ಹಾಗಿರುವಾಗ 
ಸೇರ್‌ಜಿಗೆ ನಾನು ಹೇಗೇ ಆಗಲಿ ಒಂದು ಉಪಕಾರ ಮಾಡಬೇಕಾಗಿದೆಯೆಂದು ಹೇಳ 
ಲಾಗುವುದಿಲ್ಲ. 


ಇದೆ, ಆಲೋಚಿಸಿ ನೋಡುವುದಾದರೆ ಇದೆ. 


ಒಂದು ಚಿಕ್ಕ ಉಪಕಾರ ಮಾಡಬೇಕಾಗಿದೆ. ಸೇಜಿ ನನಗೆ ಒಂದು ಬೇಸಗೆಯಲ್ಲಿ ಒಂದು 
ಬುಟ್ಟಿ ತುಂಬ ಕಲ್ಲಂಗಡಿ ಹಣ್ಣನ್ನು ಕೊಟ್ಟು ಕಳುಹಿಸಿದ್ದನು. ಅದನ್ನು ನಾನೀಗಲೂ 
ನೆನೆಸಿಕೊಳ್ಳುವುದುಂಟು. ಆದರೆ ಆ ಉಪಕಾರದ ಹಿಂದೆ ಇದ್ದದ್ದು ನೆರೆಯವನ ಮೇಲಿನ 
ವಿಶ್ವಾಸ ಸ್ನೇಹಗಳಲ್ಲ . ವ್ಯಾಪಾರೀ ಮನೋಭಾವವಷ್ಟೇ . ಸೇಲ್ಜಿಯ ಕಲ್ಲಂಗಡಿ 
ಹಣ್ಣನ್ನು ತಿಂದ ನಂತರ ಬೇರೆಯವರ ಚಿನ್ನ ಬೆಳ್ಳಿ ಅಂಗಡಿಗೆ ಹೋಗಲು ಸಾಧ್ಯವಿಲ್ಲ 
ವಲ್ಲಾ ? ಅವನಿಗೆ ಬೇಕಾಗಿದ್ದದ್ದು ಅದೇ ? 


ಒಂದು ಸಲ ವಿಚಾರಿಸೋಣವೆಂದು ನಾನು ರಸ್ತೆಗಿಳಿದು ನಡೆದೆ. 


ಅಂಗಡಿಯ ಮುಂದೆ ಜನರ ಗುಂಪಿತ್ತು . ಸೇರ್‌ಜಿಯ ನೆಂಟರು , ಇಷ್ಟರು, ಗಿರಾಕಿಗಳು, 
ದಾರಿಹೋಕರು, ಪುಂಡಪೋಕರಿಗಳು . ಆ ಗಲಾಟೆಯ ಮಧ್ಯೆ ನುಗ್ಗುತ್ತಿರುವಾಗ 
ನನಗೆರಡು ವಿಷಯಗಳು ಜ್ಞಾಪಕಕ್ಕೆ ಬಂದವು. 


ಮೊದಲನೆಯದು ಸೇಠಜಿ ಇಂದು ಮಧ್ಯಾಹ್ನ ಧಾರಾಳವಾಗಿ ಮಿಠಾಯಿ ತಿಂದಿರಬೇಕು 
ಎರಡು ಕಳ್ಳತನವಾದ ಹಣದ ಸಂಖ್ಯೆ ಬಹಳ ದೊಡ್ಡದಿರಬೇಕು. 


ತುಂಬಿದ್ದ ಜನ ಸೇಲ್ಜಿಯನ್ನು ಸಮಾಧಾನಪಡಿಸುತ್ತಿರಬೇಕು. ಪೋಲೀಸಿನವರ ಮೇಲೆ 

ತಪ್ಪು ಹೊರೆಸುತ್ತಿರಬೇಕು. ಹಾಡುಹಗಲು ಮಟ ಮಟ ಮಧ್ಯಾಹ್ನ , ಪೇಟೆಯ 
ಮಧ್ಯದಲ್ಲಿ ಇಂತಹ ದುರಾಕ್ರಮಣ ನಡೆದಿದ್ದಾದರೆ ಮನುಷ್ಯರಾದವರು ಸಹಿಸುವುದು 
ಹೇಗೆ ? ಇಲ್ಲಿ ವ್ಯಾಪಾರ ಮಾಡುವುದಾದರೂ ಹೇಗೆ ? ಅಂಗಡಿಯಲ್ಲಿದ್ದ ಮೂವರು 
ಕೆಲಸಗಾರರ ಕಣ್ಣಿಗೆ ಮಣ್ಣೆರಚಿಯಲ್ಲವೇ ಈ ಕಳ್ಳತನ ನಡೆದದ್ದು ? ಅಂದು ರಜಾದಿನ 
ವಾದ್ದರಿಂದ ಬೀದಿಯಲ್ಲಿ ನಿತ್ಯಕ್ಕಿಂತಲೂ ಹೆಚ್ಚಿಗೆಯೇ ಜನರಿದ್ದರು. 


ಅಂತಹುದರಲ್ಲಿ ಇದು ಹೇಗೆ ಸಾಧ್ಯವಾಯಿತು ? 


ಕಾನೂನಿನ ಪಾಲಕರ ಕಣ್ಣು ತಪ್ಪಿರಬೇಕಷ್ಟೆ ? 


: 


ಲಲ್ಲ, ಪೋಲೀಸರು 


ಕೇಸನ್ನೂ ತನಿಖೆಮಾಡುವ ವಿಧಾನವೂ ಜನರಿಗೆ ಹಿಡಿಸಲಿಲ್ಲ, ಪೋಲೀಸರು ಹಾರಿ ಓಡಿ 
ತಿರುಗಾಡುತ್ತಿದ್ದರಂತೆ. ಅವರಿಗೆ ಒಬ್ಬ ಸಾಕ್ಷಿ - ನಡೆದದ್ದನು ಕಣ್ಣಾರೆಕಂಡಿರುವವನು 
ಬೇಕು ಅಷ್ಟೆ . ಆ ದಿನ ಅವರು ಒಂದು ನಾಯಿಯನ್ನು ಕರೆದು ತಂದು ವಾಸನೆತೋರಿಸಿ 
ಕಳ್ಳರ ಹಿಂದೆ ಓಡಿಸಿದ್ದರೆ 


. ಅವರಿಗೆ ಒಬ್ಬ ಸಾಕ್ಷಿ . 


ಬೇಕು ಅತ್ತೆ 


ಅಲ್ಲದಿದ್ದರೆ ತಾನೆ ಏನು 


ಈಗಾಗಲೇ ಕಳ್ಳರು ಈ ನಾಡಿನ ಸರಹದ್ದನ್ನೆ ದಾಟಿ ಹೋಗಿರಬೇಕು. 


ಜನರ ಮಧ್ಯೆ ನನ್ನನ್ನು ಕಂಡಾಗ ಸೇರ್‌ಜಿ ನನ್ನನ್ನು ಕೂಗಿದನು. 


“ ಬನ್ನಿ ಮಹರಾಜ್ , ಒಳಕ್ಕೆ ಬನ್ನಿ . ” 
ನಾನು ಒಳಕ್ಕೆ ಹೋದೆ. ಕುರ್ಚಿಯಲ್ಲಿ ಕುಳಿತೆ. 
“ ನಡೆದ ಸಮಾಚಾರ ತಿಳಿಯಿತೇ ? ” 
“ ಹುಂ , ಗೊತ್ತಾಯಿತು” 


ಸೇ‌ಜಿಯ ಮುಖ ಬಿಳಿಚಿಕೊಂಡಿತ್ತು . ಆತನು ಕುಳಿತಿದ್ದ ಜಾಗದ ಹಿಂದಿದ್ದ ಸೇಫ್ 
ನಿಂದಲೇ ಹಣ ಕದಿಯಲ್ಪಟ್ಟಿತ್ತು . ಹಾಗೆಂದ ಮೇಲೆ ಬೀಗದ ಕೈ ಅವರ ಬಳಿಯಿಂದಲೇ 
ತೆಗೆದು ಸೇಫ್ ತೆರೆದು ಹಣ ಕದ್ದುಕೊಂಡು ಹೋಗಿರಬೇಕು. ಹಣದ ಮೊತ್ತ ದೊಡ್ಡದೇ 
ಇರಬೇಕು. ಬೆಳಿಗ್ಗೆ ತಾನೇ ತಂದಿಟ್ಟಿದ್ದರಂತೆ. ವ್ಯಾಪಾರಿಯೊಬ್ಬನಿಗೆ ಕೊಡಬೇಕಿತ್ತಂತೆ. 
ಆದರೆ ಎಷ್ಟೆಂದು ಹೇಳುವುದಿಲ್ಲ. ಎಲ್ಲೋ ಕಪ್ಪು ಬಿಳುಪು ಸೇರಿದ ಹಣವಿರಬೇಕು, 


ಸಾಕ್ಷಿ / ೫೭ 


ಮುಖ ಬಾಡಿರುವುದು ನೋಡಿದರೆ ಸಂಖ್ಯೆಯ ಗಾತ್ರವನ್ನು ಒಂದು ವಿಧವಾಗಿ 
ಊಹಿಸಬಹುದು. 


“ ಏನು ಮಾಡುವುದು, ನೀವು ರೂಮಿನಲ್ಲಿಲ್ಲದೆ ಹೋದಿರಿ ” ವಿಷಾದದಿಂದ ಸೇರ್‌ಜಿ 
ಹೇಳಿದನು. 
“ ನಾನು ರೂಮಿನಲ್ಲಿದ್ದಿದ್ದರೆ ತಾನೆ ಏನು ? ” 
“ ನನಗೊಬ್ಬ ಸಾಕ್ಷಿಯಾದರೂ ಸಿಗುತ್ತಿದ್ದನಲ್ಲಾ ? ” 
“ ಹಣ ಹೋದಮೇಲೆ ಸಾಕ್ಷಿ ಸಿಕ್ಕಿದರೆ ಪ್ರಯೋಜನವೇನು ? ” 
“ ಸಾಕ್ಷಿ ಸಿಕ್ಕಿದರೆ ಕೇಸಿಗೆ ಸುಳಿವು ಸಿಕ್ಕಂತೆ ಎಂದು ಪೊಲೀಸ್ ಅಧಿಕಾರಿಗಳೆಂದರು 
“ ಓ ಹಾಗೋ ” 
ಸ್ವಲ್ಪ ಹೊತ್ತಾದ ಮೇಲೆ ಏನೋ ನೆನೆಸಿಕೊಂಡು ಆತನ್ನ ಒಡನೆ ಕೇಳಿದನು. 
“ಕಳ್ಳತನ ನಡೆದ ಹೊತ್ತಿನಲ್ಲಿ , ಎಂದರೆ ಮಟ ಮಟ ಮಧ್ಯಾಹ್ನ 1 -48 ಕ್ಕೆ ನೀವೆಲ್ಲಿ 
ದ್ವಿರಿ ? ” 
“ ಹದಿನೈದು ಮೈಲಿ ದೂರದಲ್ಲಿದ್ದೆ .” 
“ ಅಲ್ಲಿ ಏನು ಮಾಡುತ್ತಿದ್ದಿರಿ ? ” 
“ ಒಬ್ಬ ಸ್ನೇಹಿತನೊಂದಿಗೆ ಸೇರಿ ಕುಡಿಯುತ್ತಾ ಕುಳಿತಿದ್ದೆ .” 


ಸೇಲ್‌ಜಿಯ ಕಷ್ಟ ನನಗರ್ಥವಾಯಿತು. ಬಲವಾದ ಸಾಕ್ಷಿಯೊಬ್ಬನು ಬೇಕು. ಅಷ್ಟು 
ದೊಡ್ಡ ಪೇಟೆ, ಹಾಡುಹಗಲು. ಆದರೂ ಕಣ್ಣಾರೆ ಕಂಡ ಸಾಕ್ಷಿಯಿಲ್ಲವೆಂದಾ 
ದರೆ 


ಹಣವುಹೋದರೆ ಹೋಗಲಿ. ಆದರೆ ಒಬ್ಬ ಸಾಕ್ಷಿಯಿಲ್ಲದ ಕಳ್ಳತನವು ಒಂದು ಕಳ್ಳ 
ತನವೇ .ಸೇಡ್‌ಗೆ ನಾನೊಂದು ವಿಷಯ ತಿಳಿಸಲಿಲ್ಲ . ಆ ಸಮಯದಲ್ಲಿ ನಾನು ರೂಮಿನಲ್ಲಿದ್ದಿ 
ದ್ದರೂ ಸಹ ನಾನು ಸಾಕ್ಷಿಯಾಗುತ್ತಿರಲಿಲ್ಲ. ಯಾಕೆಂದರೆ ಕಾಣುವುದೂ , ಸಾಕ್ಷಿಯಾಗು 
ವುದೂ ಎರಡೂ ಬೇರೆ ಬೇರೆ. 


“ಪೋಲೀಸಿನವರು ತನಿಖೆ ನಡೆಸುತ್ತಿದ್ದಾರೆ” ಸೇರ್‌ಜಿ ಶಾಂತವಾಗಿ ನುಡಿದನು . ಆತ 
ನಿಗೆ ಅವರ ಕೆಲಸಗಳಲ್ಲಿ ನಂಬಿಕೆಯಿಲ್ಲವೆಂದೆನ್ನಿಸಿತು. 
“ ಏನಾದರೂ ಸುಳಿವು ಸಿಕ್ಕಿತೇ ? ” 


“ ಏನಾದರೂ ಸಿಕ್ಕಬಹುದು ” ಎಂದು ನಾನು ಅವನನ್ನು ಸಂತೈಸಲೆತ್ನಿಸಲಿಲ್ಲ. ಅದಕ್ಕೆ 
ಬದಲಾಗಿ ಒಂದು ದೊಡ್ಡ ಜವಾಬ್ದಾರಿಯಿಂದ ತಪ್ಪಿಸಿಕೊಳ್ಳಲೆತ್ನಿಸುತ್ತಿದ್ದೆ. 

ರೂಮಿಗೇನೋ ಹಿಂದಿರುಗಿ ಬಂದೆನಾದರೂ ಆ ಘಟನೆ ನನ್ನ ಮನಸ್ಸಿನಲ್ಲಿ ಒಂದು 
ಕರಿಯ ಮಚ್ಚೆಯಂತೆ ಅಂಟಿಕೊಂಡೇ ಇತ್ತು . ಕೇವಲ ಕಲ್ಲಂಗಡಿ ಹಣ್ಣು ಕೊಟ್ಟಿದ್ದನೆಂಬ 
ಕಾರಣದಿಂದ ಅವನಿಗೆ ನಾನು ಉಪಕಾರ ಮಾಡಬೇಕಾಗಿದೆಯೇ ? ನೆರೆಯಮನೆಯವ 
ನೆಂಬ ಕಾರಣದಿಂದ ನಾನು ಆತನ ಕಷ್ಟದಲ್ಲಿ ಪಾಲ್ಗೊಳ್ಳಬೇಕಿಲ್ಲವೇ ? ಈ ಕಳ್ಳತನವನ್ನು 
ರುಜುವಾತು ಮಾಡಲು ನಾನು ನನ್ನಿಂದಾಗುವ ಸಹಾಯ ಮಾಡಬೇಕಾಗಿದೆಯೇ ? 


ಬೇಕಿದ್ದರೆ ಒಂದು ಸುಳ್ಳು ಸಾಕ್ಷಿಯೂ ಆಗಬೇಕಾದೀತು. ಅದನ್ನು ನೆನೆಸಿಕೊಂಡಾಗ 
ನನಗೆ ಸ್ವಲ್ಪ ಕಷ್ಟವೆನಿಸಿತು . ಏನೋ ಮಾಡಬಾರದ್ದು ಮಾಡಬೇಕಾಗುವಂತೆ ತೋರಿತು. 


ಬಹುಶಃ ಪೋಲೀಸರು ನನ್ನನ್ನು ಹುಡುಕಿಕೊಂಡು ಬಂದದ್ದು ಅದಕ್ಕೋಸ್ಕರವೇ ಇರ 
ಬೇಕು. ಅವರಿಗೆ ಬಲವಾದ ಸಾಕ್ಷ ಬೇಕು ಅಷ್ಟೆ . ಯಾವಕೋರ್ಟೂನಂಬಲು ಸಾಧ್ಯ 
ವಾಗುವಂತೆ ಸಾಕ್ಷ್ಯ ನೀಡಬೇಕು. 


ಹಾಗೆ ಮಾಡಿದರೋ 


ಪೋಲೀಸರ ಕೈಯಲ್ಲಿ ಸಿಕ್ಕಿ ಬೀಳುವಕೈದಿಗಳು ತಪ್ಪು ಮಾಡಿದವರಾಗುತ್ತಾರೆ. ಅಷ್ಟೇ 
ಅಲ್ಲ ಜನರಿಗೊಂದು ಪಾಠವೂ ಆಗುತ್ತದೆ. ಈ ಪೇಟೆಯಲ್ಲಿ ಇನ್ನು ತಲೆಯಿಡಲು ಕಳ್ಳರು 
ಹಿಂದೂಮುಂದೂ ನೋಡುವಂತಾಗುತ್ತದೆ. ಬೀದಿಯಲ್ಲಿ ಶಾಂತತೆ ನೆಲೆಸುತ್ತದೆ. ಪರಿ 
ಶುದ್ಧವಾಗುತ್ತದೆ. ಅದಿಲ್ಲದೆ ಈ ತಪ್ಪನ್ನು ರುಜುವಾತು ಮಾಡದಿದ್ದರೆ , ಬೀದಿಯಲ್ಲಿ ಶಾಂತ 
ಯುತ ಜೀವನವು ಅಸಾಧ್ಯವಾಗುತ್ತದೆ. ನೀಚರ ಕೈಯಲ್ಲಿ ಆಡಳಿತ ಸಿಕ್ಕಿಬೀಳುತ್ತದೆ. 
ಕಳ್ಳತನ, ವ್ಯಭಿಚಾರ , ಕೊಲೆ ವರ್ಧಿಸುತ್ತದೆ. ಸಜ್ಜನರು ತಲೆಯೆತ್ತಿ ಅಲೆದಾಡಲು 
ಸಾಧ್ಯವಾಗದೆ ಹೋಗುತ್ತದೆ. ವ್ಯಾಪಾರಿಗಳಿಗೆ ವ್ಯಾಪಾರ ಮಾಡಲೇ ಕಷ್ಟವಾಗಿ 
ಬಿಡುತ್ತದೆ. 


ಇಂತಹ ಸಾಕ್ಷ ಹೇಳುವುದರಲ್ಲಿ ತಪ್ಪೇನಿಲ್ಲವೆಂದು ನನಗೆ ಆಗ ಅನ್ನಿಸಿತು. 


ಒಂದು ಬೀದಿಯಲ್ಲಿನ ಜವಾಬ್ದಾರಿಯು ಪೂರ್ಣವಾಗಿ ನನ್ನ ಭುಜದ ಮೇಲೇ ಬಿದ್ದಿದೆ. 
ಎಲ್ಲರೂ ನನ್ನನ್ನೇ ನೋಡುತ್ತಿದ್ದಾರೆ. ನಾನೇ ಅವರನ್ನು ಕಾಪಾಡಬೇಕು. ಒಂದು ಚಿಕ್ಕ 
ಧರ್ಮಭ್ರಷ್ಟತೆಯಿಂದಾಗಿ ಒಂದು ಮಹಾ ಧರ್ಮವನ್ನೇ ಕಾಪಾಡಿದಂತಾಗುತ್ತದೆ. 


ಸಾಯಂಕಾಲ ಪೋಲೀಸರು ಮತ್ತೆ ಬಂದರು . ಅವರು ನನ್ನನ್ನು ಪೋಲೀಸಧಿಕಾರಿಯ 

ಬಳಿ ಕರೆದೊಯ್ದರು. ಪಾರಿವಾಳದಂತಹ ಮುಖವೂ , ಗಂಟಲಿನಲ್ಲಿ ಗಂಟೊಂದು ಇರುವ 
ಅಧಿಕಾರಿಯಾತ. 


ದೊಡ್ಡ ಮೇಜಿನೆದುರಿಗೆ ಕುಳಿತಿದ್ದ ಆತನು ಕೈತೋರಿಸಿ ಹೇಳಿದನು . 
“ಕುಳಿತುಕೊಳ್ಳಿ , ಸಾರ್. ” 
ನಾನು ಕುಳಿತೆ. 
ಅಧಿಕಾರಿ ವಾಚಾಳಿಯಾಗಿದ್ದನು. ಆತನು ಮೃದುವಾಗಿ ಮಾತನಾಡತೊಡಗಿದನು. 
“ ಅಲ್ಲ ನಮ್ಮೂರಿಗೆ ಬಂದಿರುವ ಗತಿ ನೋಡಿದಿರಾ ? ಕೆಲ ಸ್ನೇಹಿತರು ಹೀಗೆ ಮೊದಲಿ 
ಟ್ಟರೆ ಇದಕ್ಕೆ ಕೊನೆಯಲ್ಲಿ, ನಮಗೆ ಕೈಕಟ್ಟಿ ಕುಳಿತಿರಲು ಸಾಧ್ಯವೇ ? ನಮ್ಮೂರಲ್ಲಿ 
ಗಂಡಸರೇ ಇಲ್ಲವೆಂದಾಗುವುದಿಲ್ಲವೇ ? ” 
ಮೇಜಿನೆದುರಿನಿಂದ ಮಾತುಗಳ ಸರಣಿ ಹರಿಯುತ್ತಲೇ ಇತ್ತು . ನಾನು ಕೇಳುತ್ತಲೇ 


ಇದೆ . 


“ ನಾನು ಹೇಳದೆಯೇ ನಿಮಗೆಲ್ಲಾ ವಿಷಯಗಳೂ ಗೊತ್ತಿರಬೇಕಲ್ಲವೆ ? ” 
“ಸ್ವಲ್ಪ ಸ್ವಲ್ಪ ” ನನ್ನ ಧ್ವನಿ ಉದಾಸೀನವಾಗಿತ್ತು . ಅಡಗಿಕೊಂಡಿದ್ದ ಆಕಳಿಕೆಯೊಂದು 
ನನ್ನ ಬಾಯಿಂದ ಹೊರಕ್ಕುರುಳಿತು. . 
ಅಧಿಕಾರಿಗೆ ಅದು ಹಿಡಿಸಲಿಲ್ಲವೆಂದು ತೋರಿತು. 
“ನೀವು ಆಲೋಚಿಸುವಷ್ಟು ಕ್ಷುಲ್ಲಕವಾದದ್ದಲ್ಲ ಈ ವಿಷಯ ” ಆತನೆಂದನು . “ಕಳ್ಳತನದ 
ಮೊತ್ತ ದೊಡ್ಡದು. ಅದು ಹೋಗಲಿ ಅನ್ನೋಣ. ಎಷ್ಟಾದರೂ ಕೈ ಬಿಟ್ಟುಹೋದ 
ವಸ್ತುವಲ್ಲವೇ ? ಆದರೆ ಈ ಕೇಸು ರುಜುವಾಗದಿದ್ದರೆ...... ” ಅಧಿಕಾರಿ ಇದ್ದಕ್ಕಿದ್ದಂತೆ 
ನಿಲ್ಲಿಸಿದನು . ಗಂಟಲಿನಲ್ಲಿನ ಗಂಟು ಎರಡು ಮೂರು ಬಾರಿ ಹತ್ತಿ ಇಳಿಯಿತು. 
“ ಡಿಪಾರ್ಟ್‌ಮೆಂಟ್‌ಗೇ ಕೆಟ್ಟ ಹೆಸರು.” ನಾನು ಪೂರ್ತಿ ಮಾಡಿದೆ. 
“ ಡಿಪಾರ್ಟ್‌ಮೆಂಟ್‌ನ ವಿಷಯ ಬಿಡಿ, ನಮರಿನ ಗತಿ ಹೇಳಿ, ಹೋಗಲಿ , ನೀವೇ 
ಒಮ್ಮೆ ಆಲೋಚಿಸಿ ನೋಡಿ. ಆ ಬೀದಿಯಲ್ಲಿ ಇದಕ್ಕಿಂತ ಮುಂಚೆ ಯಾವಾಗಲಾದರೂ 
ಇಂತಹ ಘಟನೆ ನಡೆದಿದೆಯೇ ? ನೀವು ಇಲ್ಲಿಗೆ ಬಂದು ಎಷ್ಟು ವರ್ಷಗಳಾದುವು ? ” 
“ ಎಂಟು ವರ್ಷ ” 
“ ಆಂ ., ಎಂಟು ವರ್ಷಗಳೇ , ಈ ಎಂಟು ವರ್ಷಗಳಲ್ಲಿ ಇಂತಹ ಒಂದು ನಾಚಿಕೆಗೇಡಿನ 
ಕೆಲಸ ನಮ್ಮ ಬೀದಿಯಲ್ಲಿ ನಡೆದಿತ್ತೇ ? ” 


“ ಅದೇ ನಾನೂ ಅನ್ನುತ್ತಿರುವುದು . ಇಂತಹವನ್ನೆಲ್ಲಾ ಮೊಳಕೆಯಲ್ಲೇ ಚಿಗುಟಿ ಹಾಕ 
ದಿದ್ದರೆ ನಮ್ಮೂರಸ್ಥಿತಿ ಏನಾಗುತ್ತದೆ ? ” 
ಅದೂ ನಿಜವೆಂದು ನನಗೂ ಅನ್ನಿಸಿತು . ಹೀಗೇ ಮುಂದುವರಿದರೆ ಊರಿನ ಭವಿಷ್ಯ 

ವೇನಾಗುತ್ತದೆ ? ಅಂಧಕಾರದಲ್ಲಿ ಸಿಕ್ಕುವುದಲ್ಲವೇ ? ಆದರೆ ಅದರಲ್ಲಿ ನಾನೇನು ತಪ್ಪು 
ಮಾಡಿದಂತೆ ? 
“ಹಿಂಜರಿಯಬೇಡಿ” ಅಧಿಕಾರಿ ಮತ್ತೆ ಉತ್ತೇಜನ ಕೊಡುವಂತೆ ಹೇಳಿದರು . ಇದೆಲ್ಲಾ 
ನಮ್ಮ ಊರಿಗೋಸ್ಕರವೇ ನಾವು ಮಾಡುತ್ತಿರುವುದು. ಮೊದಲು ಊರಿನ ವಿಷಯ . 
ಅನಂತರ ಜನರ ವಿಷಯ . ನಾಳೆ ನಮ್ಮ ಮಕ್ಕಳು ಈ ಬೀದಿಯಲ್ಲಿ ಆಟವಾಡಿ ನಡೆದಾಡ 
ಬೇಡವೇ ? ” 
“ ಅದಕ್ಕೆ ....? ” ನನಗೆ ಸಹನೆ ಮೀರತೊಡಗಿತು. 
“ನೀವು ಒಪ್ಪುವುದಾದರೆ ಒಳ್ಳೆಯದು. ಸ್ವಲ್ಪವೂ ಭಯಪಡಬೇಕಿಲ್ಲ. ನಾವೆಲ್ಲಾ 
ನೋಡಿಕೊಳ್ಳುತ್ತೇವೆ. ನಮ್ಮ ಕಸ್ಟಡಿಯಲ್ಲಿ ಬೇಕಾದಷ್ಟು ಕೈದಿಗಳಿದ್ದಾರೆ. ಬೇಕಾದರೆ 
ಈ ನಿಮಿಷವೇ ಲಾಕಪ್ಪಿನಲ್ಲಿ ಹಾಕೋಣ...... ಆ ಮೇಲೆನಿಮ್ಮ ಸಾಕ್ಷಾ . ಒಳ್ಳೆ ಬಲ 
ವಾಗಿ. .. .. . 


ಏನೆಂದರೆ .... .. 


ಡಬ್ಬಲ್ ಗ್ರಾಜ್ಯುಯೇಟ್, ಸಸ್ಯಹಾರಿ, ಸ್ವಂತವಾದ ಇನ್‌ಕಂಟ್ಯಾಕ್ಸ್ ನಂಬ 
ರೊಂದಿರುವ, ಕಂಪೆನಿಯಲ್ಲಿ ಕೆಲಸಮಾಡುತ್ತಿರುವ ನಾನು ಒಂದು ದಿವಸ ಮಟ ಮಟ 
ಮಧ್ಯಾಹ್ನ ತಾರಸಿಯ ಮೇಲೆ ಹತ್ತಿ ನಿಂತಿದ್ದೆ . ಆಗ ಕೆಳಗಡೆ ಸೇಠೀಜಿಯ ಅಂಗಡಿ 
ಯಲ್ಲಿ......... ಹೌದು ಆ ಮನುಷ್ಯ ಚೆನ್ನಾಗಿ ಜ್ಞಾಪಕದಲ್ಲಿದ್ದಾನೆ. ಐಡೆಂಟಿಫಿಕೇಷನ್ 
ಪೆರೇಡಿನಲ್ಲಿ ಮೂರನೆಯವನಾಗಿ ಬರುತ್ತಿದ್ದಾನಲ್ಲಾ ಅವನೇ ? 


ನೀವೇತಕ್ಕೆ ಕಿರುಚಿಕೊಳ್ಳಲಿಲ್ಲ ? ಆ ಮನುಷ್ಯನನ್ನು ಕಳವು ಮಾಲಿನೊಂದಿಗೆ ಹಿಡಿಯ 
ಬಹುದಾಗಿತ್ತಲ್ಲ ? 


ನಾನು ಸ್ವಂಭಿತನಾಗಿ ನಿಂತುಬಿಟ್ಟಿದ್ದೆ . ಎಲ್ಲಾ ಕಣ್ಣುರೆಪ್ಪೆ ಮಿಟುಕಿಸುವಷ್ಟರಲ್ಲಿ ನಡೆದು 
ಹೋಗಿತ್ತು . ಒಂದು ದಪ್ಪ ಬ್ಯಾಗ್‌ನೊಂದಿಗೆ ಅವನು ರಸ್ತೆಗಿಳಿದು ಬಂದನು . ಎಲ್ಲಾ 
ಮುಂಚೆಯೇ ಸಿದ್ಧ ಮಾಡಿಟ್ಟಿರಬೇಕು. ರಸ್ತೆಬದಿಯಲ್ಲೇ ಕಾರು ನಿಲ್ಲಿಸಿದ್ದರು. ಇವನು 
ಹತ್ತಿದ ತಕ್ಷಣ ಅದು ತುಯು ಓಡಿತು. ಅದು ಒಂದು ಕರಿಯ ಅಂಬಾಸಿಡರ್ . 


ನಂಬರ್ ನೋಡಲಿಲ್ಲವೇ ? 


ನಾನು ಮೊದಲೇ ಹೇಳಲಿಲ್ಲವೇ , ಗಾಬರಿಯಾಗಿದ್ದೆನೆಂದು...... 

ಈ ವಿಷಯಕ್ಕೆ ಬಂದರೆ, ಸೇಲ್‌ಜಿ ಪರದೇಶದವನೆನ್ನಿ ” ಅಧಿಕಾರಿ ಹೇಳುವುದು ಕೇಳಿ 
ಸಿತು. ಆದರೂ ನಮಗೆ ಅಭಿಮಾನ ಬೇಡವೇ ? ನಮ್ಮೂರಿಗಲ್ಲವೇ ಈ ಅವಮಾನ 
ವಾಗಿರುವುದು ? ಒಬ್ಬ ಅತಿಥಿಯೊಂದಿಗೆ ನಮ್ಮ ಈ ವರ್ತನೆ ಸರಿಯಾಗಿದೆಯೇ ? ” 


ನಾನೇನೂ ಹೇಳಲಿಲ್ಲ. ಹೌದು ಅಲ್ಲ ಎಂದೂ ಸಹ ಹೇಳಲಿಲ್ಲ . ಪರನಾಡಿನವನಾದ 
ಕಾರಣ ಸೇರ್‌ಜಿಯ ವಿಷಯದಲ್ಲಿ ಒಂದು ಬಗೆಯ ಪ್ರತ್ಯೇಕವಾದ ಶ್ರದ್ದೆಯನ್ನು 
ತೋರಿಸಲು ನನಗೇನಭ್ಯಂತರವಿಲ್ಲ. ಕಳ್ಳ ಅದೇ ಪೇಟೆಯಲ್ಲಿನ ಬೇರೆ ಯಾವುದಾದರೂ 
ಅಂಗಡಿಯನ್ನು ಹೊಕ್ಕು ಕಳ್ಳತನ ಮಾಡಬಹುದಿತ್ತು . ಈಗ ಒಬ್ಬ ನೀಚನ ಕಾರಣ 
ದಿಂದಾಗಿ ಊರಿಗೇನೇ ಒಂದು ಕೆಟ್ಟ ಹೆಸರು ಬಂದಿದೆ. 


“ಸರಿ, ನಾವು ಪುನಃ ನಾಳೆ ಬೆಳಿಗ್ಗೆ ಜೀಪ್ ಮನೆಗೆ ಕಳಿಸುತ್ತೇವೆ” ಅಧಿಕಾರಿ ನನ್ನ 
ಮುಖವನ್ನು ದೃಷ್ಟಿಸಿ ನೋಡಿ ಹೇಳಿದನು. 
“ ಹೂಂ ” ನಾನು ಸುಮ್ಮನೆ ಹೂಂಗುಟ್ಟಿದೆ. 


ರಾತ್ರಿ ಮಲಗಿದರೆ ನಿದ್ದೆಯೂ ಬರಲಿಲ್ಲ. ಊರಿನ ಮರ್ಯಾದೆ ದೊಡ್ಡದೋ ಅಥವಾ 
ನನ್ನ ಧರ್ಮ ದೊಡ್ಡದೋ ? ಊರು ದೊಡ್ಡದೋ ಅಥವಾ ಜನ ದೊಡ್ಡದೋ ? 
ಒಂದು ಚಿಕ್ಕ ಸುಳ್ಳಿನಿಂದಾಗಿ ಊರಿನ ಅಂತಸ್ತನ್ನು ರಕ್ಷಿಸಲು ಸಾಧ್ಯವಿಲ್ಲವೇ ? ಅಪರಾಧಿ 
ಗಳಾಗುವವರು ಜೈಲಿಗೆ ಹೋಗಲು ಸ್ವಲ್ಪವೂ ಮೈಗಳ್ಳರಲ್ಲದ ಶಾಶ್ವತ ಕೈದಿಗಳು, 
ಬಹಳವೆಂದರೆ ಎರಡೋ ಮೂರೋ ವರ್ಷ ಜೈಲುವಾಸವಾಗಬಹುದು. ನನಗೆ ನಷ್ಟ 
ವಾಗುವುದು ಏನೂ ಇಲ್ಲ. ಅದರ ಫಲವಾಗಿ ನಮ್ಮ ಬೀದಿ ಶುದ್ಧವಾಗುತ್ತದೆ. ಹಾಗಿ 
ದ್ದರೂ , ನನಗದಕ್ಕೆ ಮನಸ್ಸು ಬರಲಿಲ್ಲ. 


ಅಂದು ರಾತ್ರಿ ಬಹಳವಾಗಿ ಯೋಚಿಸಿದ ನಂತರ ನಾನು ಗಾಡಿ ಹತ್ತಿದೆ. ಊರಿನ ಸರ 
ಹದ್ದನ್ನು ದಾಟಿ ಹೋದೆ. ತಾತ್ಕಾಲಿಕವಾದರೂ ತಪ್ಪಿಸಿಕೊಂಡೆ . 


ಒಂದು ವಾರದ ನಂತರ ಹಿಂತಿರುಗಿ ಬಂದಾಗ ಊರೆಲ್ಲಾ ಗಜಿಬಿಜಿಯಾಗಿರುವುದನ್ನು 
ಕಂಡೆ, ಗಾಡಿಯಿಂದಿಳಿದ ಕೂಡಲೇ ಅಲ್ಲಲ್ಲಿ ಕಪ್ಪು ಬಾವುಟಗಳನ್ನು ಸಿಗಿಸಿರುವುದನ್ನು 
ಕಂಡೆ, ಬಂಡಿ ಪೇಟೆಯಲ್ಲಿ ಒಂದು ಅಂಗಡಿ ಹತ್ತಿ ಉರಿಯುತ್ತಿರುವುದನ್ನು ನಾನು 
ಕಂಡೆ, ಕಪ್ಪು ಬಟ್ಟೆಯ ಚೂರುಗಳನ್ನು ಷರಟಿಗೆ ಸಿಗಿಸಿಕೊಂಡು ಗಾಡಿಗಳನೊಡಿಸು 

ತಿದ್ದವರು ನನ್ನನ್ನು ಕಂಡಾಗ ಮುಖ ತಿರುಗಿಸಿಕೊಂಡು ನಿಂತರು. ನನ್ನ ಮನೆಯ 
ಬೀದಿಗೆ ಹೋಗಲು ಒಂದು ಗಾಡಿಯೂ ಸಿಗಲಿಲ್ಲ. 


ಹರತಾಳ, ಯಾರೋ ಗುಸುಗುಸು ಮಾತಾಡುತ್ತಿರುವುದನ್ನು ಕೇಳಿಸಿಕೊಂಡೆ. ನಾನು 
ನಡೆಯತೊಡಗಿದೆ. ಒಂದು ಮೈಲಿ, ಎರಡು ಮೈಲಿ. ರಸ್ತೆಯ ಇಬ್ಬಾಗದಲ್ಲಿ ಅಂಗಡಿ 
ಗಳು ಮುಚ್ಚಿದ್ದವು. ಅರ್ಧಕ್ಕೆ ಹಾರುತ್ತಿರುವ ಬಾವುಟಗಳು . ನಮ್ಮೂರುಶೋಕಾಚರಣೆ 
ಮಾಡುತ್ತಿದೆ. 


ಯಾರು ಸತ್ತರು ? ನಾನು ಸ್ವಗತ ನುಡಿದೆ. ಪೋಲೀಸಧಿಕಾರಿಯೇ ? ಅಥವಾ 
ನಮ್ಮನ್ನಾಳುವ ಮಹಾದೊರೆಯೇ ? 


ರಸ್ತೆಗಳೆಲ್ಲಾ ನಿರ್ಜನವಾಗಿದ್ದವು. ಗಾಡಿಗಳು ಅಲ್ಲಲ್ಲೇ ರಸ್ತೆಯ ಬದಿಯಲ್ಲಿ ನಿಂತಿ 
ದ್ದವು. ಮೀನ್‌ಚಂದದಲ್ಲಿ ನೊಣಗಳ ಶಬ್ದವು ಮಾತ್ರವಿತ್ತಷ್ಟೆ , ರಸ್ತೆ ಪೇಟೆ ಎಲ್ಲಾ 
ಸತ್ತಂತಿತ್ತು . 


ಮೊದಲು ಸಿಕ್ಕ ಪಾದಾಚಾರಿಯೊಂದಿಗೆ ನಾನು ವಿವರ ಕೇಳಿದೆ “ ಏನಾಯಿತು.” 
ಅವನು ಉರಿಯುವ ನೋಟದಲ್ಲಿ ನೋಡಿದನು. ಆ ನೋಟದಲ್ಲಿ ಏನೋ ಒಂದು 
ಬಗೆಯ ರೋಷವು ಹತ್ತಿ ಉರಿಯುವುದನ್ನೂ ಕಂಡೆ. 
“ ಗೊತ್ತಿಲ್ಲವೇನೋ ಅಲ್ಲವೆ ? ” 
“ ಹೌದು” 
“ ನಮ್ಮೂರಿನಲ್ಲಿ ಗಂಡಸರಿದ್ದಾರೆಯೇ ಎನ್ನುವುದನ್ನು ಅರ್ಥ ಮಾಡಿಸುತ್ತೇವೆ...... ” 
ಮತ್ತೆ ಅದೇ ಉರಿನೋಟಬೀರಿ ಅವನು ದಾಪುಗಾಲು ಹಾಕುತ್ತಾ ಮುಂದಕ್ಕೆ ನಡೆ 
ದನು. ಅವನ ಷರಟಿನಲ್ಲಿ ಸಿಗಿಸಿಕೊಂಡಿದ್ದ ಕಪ್ಪು ಬಟ್ಟೆ ಚೂರು ಪಟಪಟವೆಂದು ಬಡಿದು 
ರಸ್ತೆಯ ಮೇಲೆ ಬಿತ್ತು . 


ನಮ್ಮೂರಿನಲ್ಲಿ ಏನೋ ಒಂದು ಮಹತ್ವದ ಘಟನೆ ನಡೆದಿದೆಯೆಂದು ನನಗರ್ಥ 
ವಾಯಿತು. ದಾರಿಯಲ್ಲಿ ಸಿಕ್ಕವರೆಲ್ಲಾ ನನ್ನನ್ನು ಸಂಶಯದಿಂದ ದಿಟ್ಟಿಸಿ ನೋಡು 
ತಿದ್ದರು. ಆ ನೋಟದಲ್ಲಿ ದ್ವೇಷವಿತ್ತು , ಎಚ್ಚರಿಕೆಯಿತ್ತು , ಜುಗುಪ್ಪೆಯಿತ್ತು . 


ಆಲದ ಮರದಡಿಯ ಕಟ್ಟೆಯ ಮೇಲೆ ಅದೇ ಹಳೆಯ ಸನ್ಯಾಸಿ ಕುಳಿತಿದ್ದನು. ರುದ್ರಾಕ್ಷಿ 
ಮಾಲೆಯನ್ನು ಕೈಯಲ್ಲಿ ಹಿಡಿದು ಒಂದೊಂದೇ ಮಣಿಯನ್ನೆಣಿಸುತ್ತಾ ಜಪ ಮಾಡು 
ತಿದ್ದನು. 

“ಸ್ವಾಮಿ , ಈ ಊರಿಗೇನಾಗಿದೆ ” ನಾನು ಕೇಳಿದೆ. 
ಸನ್ಯಾಸಿ ನಕ್ಕನು. ಸರ್ವಜ್ಞನ ನಗುವಂತದು. 
“ ಪಾಪ ಸುತ್ತಿಕೊಂಡಿದೆಯಪ್ಪಾ , ಮಗು ” ಆತನು ಹೇಳಿದನು. 
ಮೇಲುಗಡೆ ಆಲದಮರದ ರೆಂಬೆಗಳಲ್ಲಿ ಗೂಡುಕಟ್ಟಿದ್ದ ಹಕ್ಕಿಗಳು ಚಿಲಿಪಿಲಿಗುಟ್ಟಿದವು. 
“ ಪಾಪ, ಊರಿನಲ್ಲಿ ಮಹಾಪಾಪ ಮತ್ತೆ ನಡೆದಿದೆ. ” 
ಏನು ಪಾಪವೆಂದು ಸನ್ಯಾಸಿ ಹೇಳಲಿಲ್ಲ. ಆದರೆ, ನನ್ನನ್ನು ಪಕ್ಕಕ್ಕೆ ಕರೆದನು . 
“ ಇಲ್ಲಿ ಬಾ ಮಗು ” 
ನಾನು ಪಕ್ಕಕ್ಕೆ ಹೋದೆ. ಆಲದ ಮರದಡಿಯ ಕಟ್ಟೆಯ ಮೇಲೆ ಕೈಯೂರಿಸನ್ಯಾಸಿ 
ಯನ್ನೊಮ್ಮೆ ದಿಟ್ಟಿಸಿನೋಡಿದೆ. 
ಆತನು ತಟ್ಟನೆ ನುಡಿದನು. 
“ ಮಗು, ಊರು ದೊಡ್ಡದೋ , ಜನ ದೊಡ್ಡದೋ ? ” 
“ ಜನರೇ ದೊಡ್ಡವರು ” ನಾನೆಂದೆ. “ ಜನರೇ ಊರನ್ನು ಸೃಷ್ಟಿಸುವುದು " 
“ ಹುಂ ” ಸನ್ಯಾಸಿ ತುಚ್ಛವಾದ ಸ್ವರದಲ್ಲೆಂದನು. “ಊರು ದೊಡ್ಡದು ಮಗು, ನಿನ್ನ 
ಕಣ್ಣುಗಳಲ್ಲಿ ಪರದೇಶಿಯ ಕತ್ತಲು ಹಬ್ಬಿದೆ. ಅದು ಬದಲಾಗುವಾಗ ನಿನಗೇ ಎಲ್ಲಾ 
ಅರ್ಥವಾಗುತ್ತದೆ. ಉತ್ತಿಷ್ಠತ, ಜಾಗ್ರತ. ” 


ಅವನೊಂದಿಗೆ ವಾದಿಸಲು ನನಗೆ ಸಮಯವಿರಲಿಲ್ಲ. ಸ್ವಲ್ಪ ಆಸಕ್ತಿಯೇನೆ ಇತ್ತು . 
ಊರಿಗೆ ಯಾವ ಪಾಪ ಪುನಃ ತಟ್ಟಿದೆ ? 


ಜೋಂಪು ಹಿಡಿದು ಮಲಿಗಿರುವ ರಸ್ತೆಯಲ್ಲಿ ನಾನು ಪುನಃ ನಡೆದು ಹೋದೆ. 


ರೂಮಿಗೆ ಬಂದಾಗ ಚೆಲ್ಲಪ್ಪನ್ ಬಹಳ ಗಾಬರಿಯಾಗಿರುವುದನ್ನು ಕಂಡೆ. ಅವನು ಬಟ್ಟೆ 
ಗಳನ್ನೆಲ್ಲಾ ಜೋಡಿಸಿ ಕಟ್ಟಿ ಚೀಲದಲ್ಲಿ ತುಂಬುತ್ತಿದ್ದನು. 


“ ನಾನು ಹೋಗುತ್ತೇನೆ ಸಾರ್ ” ಚೆಲ್ಲಪ್ಪನೆಂದನು. “ ನನಗೆ ಇಲ್ಲಿಯ ಕೆಲಸ ಸಾಕು ” 
ಅವನ ಮುಖ ನೋಡಿದರೆ ಬಹು ದಿನಗಳಿಂದ ನಿದ್ರೆಕೆಟ್ಟಂತಿತ್ತು . ಮುಖದಲ್ಲಿ ಅವ್ಯಕ್ತ 
ವಾದ ಭೀತಿ ನೆಲೆಸಿತ್ತು . 
“ ಏನಾಯಿತು, ಚೆಲ್ಲಪ್ಪ ? ” 
“ ಇಲ್ಲಿ ಬದುಕಿರಲು ಕಷ್ಟ ಸಾರ್ ” 
“ ಏನಾಯಿತು ಹೇಳು ? ” ನನ್ನ ಧ್ವನಿಯು ಕಟುವಾಯಿತು. 
“ ನೆನ್ನೆ ರಾತ್ರಿ ಅವರು ನನ್ನನ್ನು ನಿದ್ದೆ ಮಾಡಲು ಬಿಡಲಿಲ್ಲ. ” 


“ ಯಾರು ? ” 
“ಊರಿನವರು , ಪೋಲೀಸಿನವರು ” 
ನಾನು ಆಶ್ಚರ್ಯಚಕಿತನಾದೆ. 
“ಸೇ‌ಜಿಯ ಅಂಗಡಿಯಲ್ಲಿ ಮತ್ತೆ ಕಳ್ಳತನವಾಯಿತೇ ? ” 
“ಕಳ್ಳತನವಲ್ಲ ಸಾರ್‌ . ಒಂದು ಹೆಣ್ಣನ್ನು ಹಿಡಿದರು. ” 
“ ಆ ? ಎಲ್ಲಿ ? ” 
“ ಆ ಗಲ್ಲಿಯಲ್ಲಿ” 
ಆ ಗಲ್ಲಿ ನನ್ನ ರೂಮಿಗೆ ಎದುರಾಗಿ ಕೆಳಗಿತ್ತು . ನನ್ನ ಕುರ್ಚಿಯಲ್ಲಿ ಕುಳಿತರೆ ಫೈರ್ 
ಮಿಲ್ ಮತ್ತು ಅದರೆದುರಿಗಿನ ಜಿಂಕ್‌ಪೀಟ್ ಹಾಕಿ ಮುಚ್ಚಿದ ಹೊಲಗೇರಿಗಳೂ 
ಚೆನ್ನಾಗಿ ಕಾಣಬಹುದು. 
“ ಯಾರಾ ಹುಡುಗಿ ? ” 
“ ವಿಶಾಲು. ಮುನಿಸಿಪಾಲಟಿಯಲ್ಲಿ ಕಸಗುಡಿಸುವವಳು . ಆ ಮೀಸೆ ನರೆತ ಮುದುಕ 
ಇಲ್ಲವೇ ಅವನ ಮಗಳು . ” 


ಬಲು ಇಕ್ಕಟ್ಟಾದ ಗಲ್ಲಿಯಲ್ಲಿ, ಕತ್ತಲು ಗರ್ಭದಲ್ಲಿ ವಿಶಾಲು ಎಂಬ ಹೆಣ್ಣಿನ ಮೇಲೆ 
ಅತ್ಯಾಚಾರ ಮಾಡಿದರು. ಒಂದೆಡೆ ಮಿಲ್ಲನ್ನು ಮರೆ ಮಾಡಿರುವ ಗೋಡೆಯಿತ್ತು . 
ಮತ್ತೊಂದು ಕಡೆ ಜಿಂಕ್‌ಹೀಟ್ ಹಾಕಿ ಮುಚ್ಚಿರುವ ಹೊಲಗೇರಿಗಳು, ದೀಪಗಳು 
ಇದ್ದಕ್ಕಿದ್ದಂತೆ ಆರಿಹೋದರಾತ್ರಿ , ಬೀದಿಯ ಒಂದು ಬದಿಯಲ್ಲಿದ್ದ ನಲ್ಲಿಯಲ್ಲಿ ನೀರು 
ಹಿಡಿದು ತರಲು ವಿಶಾಲು ಹೋಗಿದ್ದಳು. ಮನೆಯ ಜಗುಲಿಯ ಮೇಲಿದ್ದ ದೊಡ್ಡ 
ಸಿಮೆಂಟ್ ಕೊಳವಿಯನ್ನೊರಗಿ ಕುಳಿತು ಅವಳ ತಂದೆ ಗಾಂಜಾ ಕುಡಿಯುತ್ತಿದ್ದನು. 
ಇದ್ದಕ್ಕಿದ್ದಂತೆ ರಸ್ತೆಯಲ್ಲಿ ತಣ್ಣೀರಿನಕೊಡವು ಕೆಳಕ್ಕೆ ಜಾರಿ ಬಿದ್ದು ಒಡೆದ ಶಬ್ದವಾಗಲಿ, 
ಕಿರುಚಿದ ಶಬ್ದವು ಹಾಗೇ ಗಂಟಲಿನಲ್ಲಿ ಅಡಗಿ ಹೋದದ್ದಾಗಲಿ ಮುದುಕನಿಗೆ ತಿಳಿಯದು. 
ಕೆಲವು ನಿಮಿಷಗಳ ನಂತರ ಹರಿದು ಚಿಂದಿಯಾದ ಬಟ್ಟೆಗಳೊಂದಿಗೆ, ಹೋರಾಟ ನಡೆ 
ಸಿದ್ದರ ಫಲವಾಗಿ ಆಗಿದ್ದ ಹಲ್ಲು ಉಗುರುಗಳ ಗಾಯಗಳೊಂದಿಗೆ, ನಷ್ಟವಾದ ಮಾನ 
ದೊಂದಿಗೆ ಆ ಹೆಣ್ಣು ಮೆಲ್ಲನೆ ಬಂದಳು, ಸಿಮೆಂಟ್ ಕೊಳವಿಯ ಬಳಿ ಗಾಂಜಾ ಕುಡಿಯು 
ವಾಗ ಬರುವ ಆ ಕೆಂಪು ಪ್ರಕಾಶದ ನೆರಳಿನಲ್ಲಿ ಅವಳು ಕುಸಿದುಬಿದ್ದಳು. 


ಊರಿಗೊದಗಿದ ಎರಡನೆಯ ಆಪತ್ತು . 


“ ಅದಕ್ಕೆ ಪೋಲೀಸರು ನಿನ್ನನ್ನೇಕೆಗೋಳಾಡಿಸಬೇಕು ” ನಾನು ಕೇಳಿದೆ. 
“ ಸಾರ್ , ಅವರು ನಿಮ್ಮನ್ನೂ ಹುಡುಕಿಕೊಂಡೇ ಬಂದದ್ದು ” ಚೆಲ್ಲರ್ಪ್ಪ ಹೇಳಿದನು, 

“ ರಾತ್ರಿಯಾದ್ದರಿಂದ ನೀವು ಇಲ್ಲೇ ಇರಬಹುದೆಂದು ಅವರು ಭಾವಿಸಿದ್ದರಂತೆ. ನೀವು 
ಕಣ್ಣಾರೆ ಎಲ್ಲವನ್ನೂ ನೋಡಿರುವಿರೆಂದು ಅವರೆಂದುಕೊಂಡಿದ್ದಾರಂತೆ.” 
“ಇದೊಳ್ಳೇ ತಮಾಷೆ. ಇದಕ್ಕೆ ಮುಂಚೆ ಸೇಲ್‌ನ ಅಂಗಡಿಯಲ್ಲಿ ಕಳ್ಳನು ಹೊಕ್ಕಾಗ 
ಅವರು ಇದೇ ಮಾತನ್ನೇ ಹೇಳಿದರು. ಊರಿನಲ್ಲಿ ನಡೆಯುವ ಆಪತ್ಕರ ಘಟನೆಗಳ 
ನ್ನೆಲ್ಲಾ ನಾನು ನೋಡಬೇಕೆಂದಿದೆಯೇನು ? ” 
“ ಕಳೆದ ಬಾರಿ ನೀವು ತಪ್ಪಿಸಿಕೊಂಡುಬಿಟ್ಟಿರಿ. ಆದ್ದರಿಂದ ಈ ಸಲ ಅವರಿಗೆ ಬಲು 
ಸಂಶಯ . ರಾತ್ರಿಯೆಲ್ಲಾ ಐದಾರು ಸಲ ಬಾಗಿಲನ್ನು ತಟ್ಟಿ ತಟ್ಟಿ ಎಬ್ಬಿಸಿದರು. ನೀವು 
ಬಂದಿರೇನು ಎಂದು ಕೇಳಿಯೇ ಕೇಳಿದರು. ನನಗೆ ಅಂದೆಲ್ಲಾ ನಿದ್ದೆಯೇ ಬರಲಿಲ್ಲ. ಆ 
ಯಮಕಿಂಕರರು ಬಾಗಿಲನ್ನೊದು ಒಳಕ್ಕೆ ಬಂದು ನನ್ನನ್ನೊದ್ದು ಕೊಂದು ಹಾಕಿದರೇನು 
ಗತಿ ? ” ಚೆಲ್ಲಪ್ಪನ ಭಯವು ನ್ಯಾಯವಾದುದೆಂದು ನನಗನ್ನಿಸಿತು. ಬಂಡಿಪೇಟೆಯಲ್ಲಿ 
ಕಾಣಿಸಿದ ಕುದುರೆ ಗಾಡಿಯವನು. ಅನಂತರ ನಿರ್ಜನವಾದ ರಸ್ತೆಯಲ್ಲಿ ಕಾಣಿಸಿದ 
ಏಕಾಂಗಿಯೊಬ್ಬನು. ಅವರೆಲ್ಲಾ ನನ್ನನ್ನು ಉರಿಗಣ್ಣುಗಳಿಂದ ದಿಟ್ಟಿಸಿನೋಡುತ್ತಿದ್ದರು. 
ಅವರ ಕಣ್ಣುಗಳಲ್ಲಿ ದ್ವೇಷಾಸೂಯೆಗಳಿದ್ದವು. ಊರಿನಲ್ಲಿ ಇದ್ದಕ್ಕಿದ್ದಂತೆ ಪ್ರಕ್ಷೇಭ 
ವೆದ್ದಿದೆ. ಒಮ್ಮೆಲೇ ತಲೆಕೆಳಗಾಗಿರುವಂತಿದೆ. ಊರಿನಲ್ಲಿರುವ ಒಂದು ಹೆಣ್ಣಿನ ಮಾನ 
ವೆಂದರೆ ಊರಿನ ಮಾನವೇ ಅಲ್ಲವೇ ? 


ನಿರೀಕ್ಷಿಸಿದಂತೆ ಸ್ವಲ್ಪ ಹೊತ್ತಿನಲ್ಲಿಯೇ ಪೋಲೀಸರು ಬಂದರು. ಈ ಸಲ ಅವರ ನಡೆ 
ನುಡಿಯಲ್ಲಿ ಇದಕ್ಕೆ ಮುಂಚೆ ತೋರಿದ ಆ ನಯವಿರಲಿಲ್ಲ. ಅವರ ಮುಖವು ಸಾಧಾರಣ 
ವಾಗಿಕ್ರೂರವಾಗಿತ್ತು ಕಣ್ಣುಗಳಲ್ಲಿ ಸಂಶಯವಿತ್ತು . ಅಂಗೈನಲ್ಲಿ ತಂಪಿತ್ತು . 


“ ಯಾವಾಗ ಬಂದಿರಿ ? ” ಆ ಜನರಲ್ಲೆಲ್ಲಾ ದಪ್ಪಗಿದ್ದ , ಕುಂಕುಮದ ಬೊಟ್ಟಿಟ್ಟಿದ್ದ , 
ಎಲೆ ಅಡಿಕೆ ಹಾಕಿ ಅಗಿದ ಕೆಂಪು ತುಟಿಗಳುಳ್ಳ , ಖಾಕಿ ವಸ್ತ್ರಧಾರಿಯಾದೊಬ್ಬನು 
ಕೇಳಿದನು . 
“ ಈಗತಾನೆ ಬಂದೆನಷ್ಟೆ .” 
“ಓ ” ಅವನೊಮ್ಮೆ ಮಾತು ನಿಲ್ಲಿಸಿ ಹೂಂಕರಿಸಿದನು. ಅನಂತರ ಜೊತೆಯವರನ್ನೊಮ್ಮೆ 
ನೆಟ್ಟ ನೋಟದಿಂದ ನೋಡಿಕಣ್ಣು ಮಿಟುಕಿಸಿ “ ಪ್ರಯಾಣ ಸುಖವಾಗಿತ್ತಷ್ಟೆ ? ” ಎಂದು 
ನನ್ನನ್ನು ಕೇಳಿದನು . 
“ ಇತ್ತು ” 
“ ದುಡ್ಡು ಬಹಳ ಖರ್ಚಾಗಿರಬೇಕು” 
“ ಹೌದು ಅದೆಲ್ಲಾ ಕಂಪೆನಿಯ ಖರ್ಚು,” 

“ ಯಾವ ಕಂಪೆನಿ ? ” 
“ ನಾನು ಕೆಲಸದಲ್ಲಿರುವ ಕಂಪೆನಿ ” 
ಅವರು ನಂಬದವರಂತೆ ಪರಸ್ಪರ ನೋಡಿಕೊಂಡರು. 
ಸ್ವಲ್ಪ ಹೊತ್ತಾದ ನಂತರ ಕುಂಕುಮದ ಬೊಟ್ಟಿಟ್ಟವನು ಕೇಳಿದನು. 
“ ಹಾಗಾದರೆ ಹೊರಡೋಣವೇ ? ” 
“ ಎಲ್ಲಿಗೆ ? 
“ ಅಧಿಕಾರಿಗಳ ಬಳಿಗೆ. ಅಲ್ಲದೆ ಇನ್ನೆಲ್ಲಿಗೆ ? ” 


ನಾನು ವಿರೋಧತೋರಲಿಲ್ಲ. ಅವರೊಂದಿಗೆ ಸದ್ದಿಲ್ಲದೆ ಹೊರಟೆ. 


ಈ ಸಲ ಪೋಲೀಸ್ ಅಧಿಕಾರಿ ನನ್ನನ್ನು ಕಂಡಾಗ ನಗಲಿಲ್ಲ. ಗಂಭೀರವಾಗಿ ಒಮ್ಮೆ 
ಹೂಂಗುಟ್ಟಿ ಗಾಂಭೀರದಿಂದ ಹಾಗೇ ಕುಳಿತಿದ್ದನು. ಆ ಪುಟ್ಟ ಮೀಸೆಯ ಮೇಲೊಮ್ಮೆ 
ಬೆರಳನ್ನಾಡಿಸಿ ಬಾಯಿತುಂಬಿದ ಉಗುಳನ್ನು ನುಂಗಿದನು. ಆಗ ಕತ್ತಿನಲ್ಲಿನ ಗೆಡ್ಡೆ 
ಯೊಮ್ಮೆ ಮೇಲಕ್ಕೂ ಕೆಳಕ್ಕೂ ಆಡಿದಂತಾಯಿತು. ಕೆನ್ನೆ ಒಳಕ್ಕೆ ಹೋಗಿ ಅಂಟಿ 
ಕೊಂಡಿತು. ಹಣೆಯ ಮೇಲಿನ ನೆರಿಗೆಗಳು ಸ್ಪಷ್ಟವಾಗಿ ಕಾಣುತ್ತಿದ್ದವು. ಆನೆಯ ಬಾಲ 
ದಂತಿರುವ, ಉಂಗುರ ತೊಟ್ಟ ಬೆರಳಿನಿಂದ ಮೇಜಿನ ಮೇಲಿದ್ದ ಹುಳುವೊಂದನ್ನು 
ಹಾಗೇ ಹೊಸೆದು ಹಾಕಿ ಅವನು ಮಾತನಾಡಿದನು . 
“ ಅಂದಹಾಗೆ ಇದೂ ನಡೆಯಿತಲ್ಲವೇ ? ” 
ನಾನೇನೂ ಮಾತನಾಡಲಿಲ್ಲ. ಏನು ನಡೆಯಿತೆಂಬುದು ನನಗಿನ್ನೂ ತಿಳಿಯದು. ನನ್ನ 
ಬೀದಿಯಲ್ಲಿ ನನ್ನ ರೂಮಿನ ಮುಂದೆ ನೆನ್ನೆ ರಾತ್ರಿ ಒಂದು ಅತ್ಯಾಚಾರ ನಡೆದಿದೆ. ಅದು 
ಮಾತ್ರ ನನಗೆ ಗೊತ್ತಿತ್ತಷ್ಟೆ . 


ಯಾರು ? ಹೇಗೆ ? ಅದೇನೂ ನನಗೆ ತಿಳಿಯದು. 


“ ಹೀಗೇ ಮುಂದುವರೆದರೆ ನಮ್ಮ ನಾಡಿನ ಗತಿ .....? ” ಅಧಿಕಾರಿಯ ಸ್ವರದಲ್ಲಿ 
ನೋವೂ, ಅಸಹನೆಯೂ ಇತ್ತು . “ ಎಷ್ಟು ಬೇಗ ಕೆಟ್ಟ ಹೆಸರು ಬರುತ್ತದೆ ನೋಡಿ. 
ಪರದೇಶದವರು ಅಪಹಾಸ್ಯ ಮಾಡಿ ನಗುವುದಿಲ್ಲವೇ ? ಇಲ್ಲದಿದ್ದರೂ ಅವರಿಗೆಲ್ಲಾ 
ಅಸೂಯೆ ಮೊದಲೇ ಇದೆ ? ಕಾರಣವೇನು ಗೊತ್ತೆ ? ಈ ಭೂಮಿಯಲ್ಲಿ ಹೀಗೆ 
ಸಂಪತ್ಸಮೃದ್ಧಿಯಾದ ನಾಡಿನಂತೆ ಬೇರೆ ಯಾವುದಾದರೂ ಇದೆಯೇ ? ” 


ನಾನು ಆಗಲೂ ಏನನ್ನೂ ಮಾತನಾಡಲಿಲ್ಲ. ನಾಡಿನ ಮಾನವು ನನ್ನನ್ನು ಕಾಡಲಿಲ್ಲ. 

ಸರಿಯಾಗಿ ಹೇಳಬೇಕೆಂದರೆ ನನ್ನ ಬೀದಿಯಲ್ಲಿ ಒಬ್ಬ ಹುಡುಗಿಯ ಮಾನಭಂಗವಾಗಿದ್ದಕ್ಕೆ 
ನನಗೆ ದುಃಖವಾಗಬೇಕಿತ್ತು . ಈ ಊರಿನ ಒಬ್ಬೊಬ್ಬ ಹುಡುಗಿಯ ಮಾನವೂ ನನ್ನ 
ದೆಂದೇ ಹೇಳಬೇಕಷ್ಟೆ . ಆದರೆ ಏತಕ್ಕೋ ಏನೋ ಆಗ ನನಗೆ ಹಾಗೆ ತೋಚಲಿಲ್ಲ . 
ನನ್ನ ಆಲೋಚನೆ ಸಂಪೂರ್ಣವಾಗಿ ಬೇರೆ ಯಾವುದರ ಮೇಲೋ ಇತ್ತು . ಈ ಸಲ ಸಾಕ್ಷಿ 
ಗಳ ಪಟ್ಟಿಯಿಂದ ಹೇಗೆ ತಪ್ಪಿಸಿಕೊಳ್ಳುವುದು , ತಪ್ಪಿಸಿಕೊಂಡೋಡಲು ಸಾಧ್ಯವಿಲ್ಲ 
ವಲ್ಲಾ . ಅವರದಕ್ಕೆ ಸಮಯ ಕೊಡುವುದಿಲ್ಲ. ಬಹುಶಃ ನನ್ನನ್ನೂ ಮನೆಯಲ್ಲೇ 
ಬಂಧಿಸುತ್ತಾರೆ. ಸಾಕ್ಷ , ಹೇಳಿ ಮುಗಿಯುವವರೆಗೂ ನನ್ನನ್ನು ಹೊರಕ್ಕೆ ಬಿಡ 
ಲಾರರು. 


ಆವಾಗ ಮಾರ್ಗವೇನಿದೆ ? 
ಹೀಗೆಯೋಚಿಸುತ್ತಾ ಇರಬೇಕಾದರೆ ಅಧಿಕಾರಿಯು ಪ್ರಶ್ನಿಸಿದನು : 
“ಏನು ಮಾತನಾಡದೇ ಕುಳಿತಿದ್ದೀರಲ್ಲಾ ? ” 
“ ಏನಿದೆ ಮಾತನಾಡಲು.” 
“ ನನಗೇನೋ ಆಶ್ಚರ್ಯವಾಗಿ ತೋರುತ್ತಿದೆ. ಅಲ್ಲಾ , ನಮ್ಮ ನಾಡಿಗೆ ಇಂತಹ ಮಾನ 
ಹಾನಿಕರ ಪ್ರಸಂಗ ನಡೆದಿರುವುದನ್ನು ನೋಡಿದರೆ ನಿಮಗೇನೂ ಅನ್ನಿಸುವುದಿಲ್ಲವೇ ? ” 
“ ಇಲ್ಲ ” 
“ ಇದು ಅಕ್ಷಮ್ಯವಾದದ್ದು ” ಅಧಿಕಾರಿ ಮೂಗಿನ ಮೇಲೆ ಬೆರಳಿಟ್ಟನು. ಅವನ ಧ್ವನಿ 
ಯಲ್ಲಿ ಅಸಹನೆಗಿಂತ ಪಶ್ಚಾತ್ತಾಪವೇ ಕಾಣುತ್ತಿತ್ತು . ಒಂದು ವಿಚಿತ್ರ ಜಂತುವನ್ನೊ 
ಎಂಬಂತೆ ಆತನು ನನ್ನನ್ನು ನಾಲ್ಕಾರು ಬಾರಿ ಆಪಾದಮಸ್ತಕ ದಿಟ್ಟಿಸಿ ನೋಡಿದನು. 
ನನ್ನ ಶಾಂತತೆ ಅವನಿಗೆ ಸ್ವಲ್ಪವಾದರೂ ಅರ್ಥವಾಗಲೂ ಇಲ್ಲ, ಹಿಡಿಸಲೂ ಇಲ್ಲ. ಆತನ 
ಮನಸ್ಸಿನಲ್ಲೊಂದು ಹೋರಾಟವೇ ನಡೆಯುತ್ತಿರಬೇಕು. ಆ ಗೊಂದಲ ಆ ಮುಖದಲ್ಲಿ 
ಕಾಣುತ್ತಿತ್ತು . ಯಾವ ಬಗೆಯಲ್ಲಿ ನನ್ನನ್ನು ತರಾಟೆಗೆ ತೆಗೆದುಕೊಳ್ಳಬೇಕೆಂದು 
ಅವನು ಮನಸ್ಸಿನಲ್ಲೇ ಲೆಕ್ಕ ಹಾಕುತ್ತಿರಬೇಕು. ಒಂದುಸಲವಾಗಲೇ ಅವರ ಕೈಯಿಂದ 
ಜಾರಿ ತಪ್ಪಿಸಿಕೊಂಡೆ . ಮತ್ತೆ ಇದರ ಪುನರಾವರ್ತನೆಯಾಗಬಾರದಲ್ಲಾ . 
ಕಳೆದ ಸಲ 'ಸಾಮ ' ವನ್ನು ಉಪಯೋಗಿಸಿದ್ದರು. 
ಹಾಗಾದರೆ ಈಗ ದಾನ - ಹಾಗೆ ಅವರು ಆಲೋಚಿಸುತ್ತಿರಬಹುದು. ಸ್ವಲ್ಪ ಹೊತ್ತಾ 
ಯಿತು. ಅಧಿಕಾರಿ ತೀಕ್ಷ್ಯ ಸ್ವರದಲ್ಲಿ ಕೇಳಿದನು. 
“ ಆದರೂ ನೀವು ಮಾಡಿದ್ದು ದೊಡ್ಡ ತಪ್ಪಾಯಿತು. ” 
“ ಏನೆಂದಿರಿ.... ನಾನು... ತಪ್ಪು ... ” 
“ನೀವು ಇದನ್ನು ನಿಲ್ಲಿಸಬಹುದಿತ್ತು ” 
“ ಅದು ಹೇಗೆ ? ” 

“ಹೋದ ಸಲ ನೀವುನಾವು ಹೇಳಿಕೊಟ್ಟಂತೆ ಸಾಕ್ಷಿ ಹೇಳಿದ್ದರೆ ಕೈದಿಗಳು ಜೈಲು 
ಸೇರುತ್ತಿದ್ದರು . ಊರಿನವರಿಗೆ ಒಂದು ಭಯವಿರುತ್ತಿತ್ತು. ಒಂದು ಮಗು ಸಹ ಬೀದಿ 
ಯಲ್ಲಿ ತನ್ನ ಪುಟ್ಟ ಬೆರಳನ್ನಲ್ಲಾಡಿಸುವುದು ಸಾಧ್ಯವಾಗುತ್ತಿರಲಿಲ್ಲ. ಮುಠಾಳರಿಗೆ, 
ಪಾಠ ಹೀಗೆ ಕಲಿಸಬಹುದಿತ್ತು . ' ದಡ್ಡನಿಗೆ ದೊಣ್ಣೆಯ ಪೆಟ್ಟು ' ಎಂದು ಹೇಳುವುದನ್ನು 
ಕೇಳಿಲ್ಲವೇ ? ” 
“ಅದೆಲ್ಲಾ ಸರಿ , ಹೀಗಾಗಿದ್ದು ಬಹಳ ತಪ್ಪೆಂದು ನಾನು ಎಲ್ಲರೆದುರಿಗೆ ಒಪ್ಪಿಕೊಳ್ಳು 
ತೇನೆ. ಆದರೆ ನಾನು ಸಾಕ್ಷ್ಯ ಹೇಳಿದ್ದರೆ ಇದನ್ನು ತಡೆಯಲು ಸಾಧ್ಯವಾಗುತ್ತಿತ್ತೆಂದು 
ನೀವು ಹೇಳುತ್ತಿರುವುದು ಮಾತ್ರ ನನಗೆ ಅರ್ಥವಾಗುತ್ತಿಲ್ಲ. ” 
“ ತಡೆಯುವುದು ಸಾಧ್ಯವಿತ್ತು . ಸಾಧ್ಯವಿತ್ತು ” ಅಧಿಕಾರಿ ದೃಢಸ್ವರದಲ್ಲಿ ಹೇಳಿದನು. 
“ ಆಗುತ್ತಿತ್ತೇನು ? ” ನಾನು ತಿರಸ್ಕಾರದಿಂದ ಹೇಳಿದೆ. 
“ ಈ ಸಲ ಸಹ ಈ ಘಟನೆ ನಡೆದಾಗ ನೀವುಉಪಾಯದಿಂದ ತಪ್ಪಿಸಿಕೊಂಡು ಹೋದಿರಿ ” 
ಆತನು ನನ್ನನ್ನೇ ದಿಟ್ಟಿಸಿ ನೋಡುತ್ತಾ ಹೇಳಿದನು. 
“ ಹಾಗೆ ಮಾತ್ರ ಹೇಳಬೇಡಿ ” ನಾನು ಕುಪಿತನಾದೆ. “ ನಾನೇನು ತಪ್ಪಿಸಿಕೊಂಡು ಹೋಗ 
ಲಿಲ್ಲ . ” ನನ್ನ ಕೋಪ ಏರುತ್ತಿತ್ತು , 
“ ಹಾಗಾದರೆ ನೆನ್ನೆ ರಾತ್ರಿ ಒಂಭತ್ತೂವರೆಯಲ್ಲಿ ನೀವೆಲ್ಲಿದ್ದಿರಿ ? ” 
“ ಐವತ್ತು ಮೈಲಿ ದೂರದಲ್ಲಿನ ಹೋಟೆಲೊಂದರಲ್ಲಿದ್ದೆ . ಅಂದರೆ ಬೇರೊಂದು ಊರಿ 
ನಲ್ಲಿ. ” 
“ ಅಲ್ಲಿಗೇಕೆ ಹೋಗಿದ್ದಿರಿ ?” ಆತನು ನಂಬಿಕೆಯಿಲ್ಲದವನಂತೆ ಏನೋ ಆಲೋಚಿಸುತ್ತಾ 
ನನ್ನನ್ನು ನೋಡಿದನು . 
“ಕಂಪೆನಿ ಕೆಲಸದ ಮೇಲೆ” 
“ ಬಹಳ ಚೆನ್ನಾಗಿದೆ, ನಿಮ್ಮ ವಿನೋದವಿಲಾಸಗಳು, ಬೀದಿಯಲ್ಲಿ ಅತ್ಯಾಚಾರಗಳು ನಡೆ 
ಯುತ್ತಿರಬೇಕಾದರೆ ನಿಮಗೆ ಕಂಪೆನಿ ಕೆಲಸವಿರುತ್ತೇನು? ” 
“ ಅದನ್ನು ಕಂಪೆನಿಯವರನ್ನೇ ಕೇಳಬೇಕು. ” 
“ಕೇಳುತ್ತೇನೆ, ಕೇಳುತ್ತೇನೆ. ನಮಗೆ ಕಾನೂನು ಹೇಳಿಕೊಡುವುದಕ್ಕೆ ಬರಬೇಡಿ. ಆದರೆ 
ಒಂದು ವಿಷಯ ಜ್ಞಾಪಕದಲ್ಲಿರಲಿ . ಪೋಲೀಸರ ಗುಮಾನಿಯಲ್ಲಿರುವವರು ಊರು 
ಬಿಟ್ಟು ಹೊರಗೆ ಹೋಗಬೇಕಾದರೆ ಕೆಲವು ನಿಯಮಗಳನ್ನನುಸರಿಸಬೇಕೆಂಬ ಕಾನೂನು 
ಜಾರಿಯಲ್ಲಿದೆ. ಅದನ್ನು ಅನುಸರಿಸದಿದ್ದರೆ, ತಪ್ಪಿಸಿಕೊಂಡು ಓಡಿಹೋದಂತೆಯೇ ....” 
“ ಏನೆಂದಿರಿ ನಾನು ಗುಮಾನಿಯಲ್ಲಿದ್ದೇನೆಯೇ ?” 
“ ಹೌದು” ಮತ್ತೆ ದೀರ್ಘವಾದ ಮೌನ. 
“ಒಮ್ಮೆ ಸಿಕ್ಕಿಬಿದ್ದರೇನೇ , ನಿಮಗದು ಅರ್ಥವಾಗುವುದು. ಇಲ್ಲಿ ಯಾವಾಗ ಅಕ್ರಮ 
ವೊಂದು ನಡೆಯುತ್ತದೆಯೋ ಆಗೆಲ್ಲಾ ನೀವುಊರಿನ ಸರಹದ್ದಿನ ಹೊರಗೇ ಇರುತ್ತಿ 

ದ್ದೀರಿ. ದುರದೃಷ್ಟವಶಾತ್ ಯಾರಾದರೂ ಇಲ್ಲಿ ಏನಾದರೂ ಬಾಂಬ್ ಹಾಕಿದರೂ 
ಅಂದು ನೀವಿಲ್ಲಿರುವುದಿಲ್ಲ. ಇದನ್ನು ಒಂದು ಪಿತೂರಿಯೆಂದಲ್ಲದೆ ಇನ್ನೇನೆಂದು ಕರೆಯ 
ಬಹುದು ?........ ಅಪ್ಪು ಮೆನೊನ್ ನೀವೇ ಹೇಳಿ” ಅಧಿಕಾರಿ ದೃಷ್ಟಿ ತಿರುಗಿಸಿ ತನ್ನ 
ಸಿಬ್ಬಂದಿಯಲ್ಲಿ ಮುಖ್ಯಸ್ಥನಾದವನ ಕಡೆ ತಿರುಗಿ ನೋಡಿಕೇಳಿದನು. 
ಆ ಪೋಲೀಸ್ ತಲೆಯಾಡಿಸಿದನು . ತಲೆ ಕೆರೆಯುತ್ತಾ ಹೇಳಿದನು. 
“ ನನಗನ್ನಿಸುತ್ತೆ , ಇದರಲ್ಲಿ ವಿದೇಶಿಗಳ ಕೈಯಿದೆಯೆಂದು. ನಮ್ಮ ನಾಡಿನಲ್ಲಿ ಆಂತರಿಕ 
ಕಲಹಗಳನ್ನುಂಟುಮಾಡಲು ಸಮಯ ಕಾಯುತ್ತಿರುವವರ ಒಂದು ಗುಂಪೇ ಹೊರಗಡೆ 
ಇದೆಯಂದೆನಿಸುತ್ತದೆ” 
“ಹೌದೌದು. ” ಅಧಿಕಾರಿ ಒಪ್ಪಿದನು . “ ನಮ್ಮ ಆಲೋಚನೆಯೂ ಅದೇ ? 
ನಾನು ತಟ್ಟನೆ ನುಡಿದೆ. 
“ನೀವು ನಂಬಿದರೆ ನಂಬಿ, ಬಿಟ್ಟರೆ ಬಿಡಿ. ನಾನು ಹೇಳಿದ್ದು ಖಂಡಿತ ನಿಜ.” 
“ ಹಾಗೆ ಹೇಳಿದರೇನು ಸರಿಹೋಗುವುದಿಲ್ಲ ಸಾರ್ . ಎಲ್ಲಾ ನಾನೇ ನಿಮಗೆ ಹೇಳಿ 
ಕೊಡುತ್ತೇನೆ........ ನೆನ್ನೆ ರಾತ್ರಿ ನೀವು ಇಲ್ಲೇ ಇದ್ದೀರಿ. ನಿಮ್ಮ ರೂಮಿನಲ್ಲೇ ಇದ್ದಿರಿ.” 


too , ೨೦೦೦೦೦೦೦೦೦೦೦೦೦೦೦೦೦೦೦ 


ಅಂದರೆ ಡಬ್ಬಲ್ ಗ್ರಾಜ್ಯುಯೇಟ್, ಸಸ್ಯಾಹಾರಿ, ಸ್ವಂತವಾದ ಇನ್‌ಕಂಟ್ಯಾಕ್ಸ್ ನಂಬ 
ರೊಂದಿರುವ, ಕಂಪೆನಿಯಲ್ಲಿ ಕೆಲಸ ಮಾಡುತ್ತಿರುವ ನಾನು ನಿನ್ನೆ ರಾತ್ರಿ, ತಾರಸಿಯ 
ಮೇಲೆಅಡ್ಡಾಡುತ್ತಿದ್ದೆ . ಆಗ ನನ್ನ ರೂಮಿನ ಬಳಿ, ಮುಂಭಾಗದಲ್ಲಿ ಕೆಳಗೆ ಕತ್ತಲೆಯಾದ 
ಗಲ್ಲಿಯಲ್ಲಿ ಒಂದು ಶಬ್ದ ಕೇಳಿಸಿತು. ಮಣ್ಣಿನಕೊಡ ಕೆಳಗೆ ಬಿದ್ದು ಒಡೆಯುವ ಶಬ್ದ . 
ನಾನು ಟಾರ್ಚ್ ಹಾಕಿ ನೋಡಿದೆ. ಅಲ್ಲಿ ನಡೆಯುತ್ತಿದ್ದುದು ಕಾಣಿಸಿತು. ಅವರು 
ಗಳಿಬ್ಬರಿದ್ದರು. ಕಪ್ಪಗಿದ್ದರು. ಧಡಿಯರೂ ಆಗಿದ್ದರು. ಅವರು ಆ ಹುಡುಗಿಯನ್ನು 
ಎತ್ತಿಕೊಂಡು ಒಂದು ಗುಡಿಸಲಿಗೆ ಕರೆದೊಯ್ದರು. ಅವರ ಕೈಯಲ್ಲಿ ಸಿಕ್ಕಿಬಿದ್ದ ಹೆಣ್ಣು 
ಒದ್ದಾಡುತ್ತಿರುವುದನ್ನು ನಾನು ಈ ಕಣ್ಣುಗಳಿಂದ ನೋಡಿದೆ. ಹೌದು, ಆ ಮನುಷ್ಯರು 
ಇವರೇ . ಐಡೆನ್ನಿಫಿಕೇಷನ್ ಪೆರೇಡಿನಲ್ಲಿ ನಾಲ್ಕನೆಯವನಾಗಿಯೂ ಐದನೆಯವನಾಗಿಯೂ 
ಬಂದವರೇ ಅವರು. 
ಒಳ್ಳೆ ಕತ್ತಲೆಯಾಗಿತ್ತಲ್ಲಾ , ನೀವುಹೇಗೆ ಅವರನ್ನು ಗುರುತಿಸಲು ಸಾಧ್ಯವಾಯಿತು. 


ನನ್ನ ಬಳಿ ಟಾರ್ಚ್ ಇತ್ತೆಂದೆನಲ್ಲಾ . ಇಲ್ಲಿರುವ ಇಬ್ಬರ ಛಾಯೆಯೇ ಅವರಿಗಿತ್ತು . 


ನೀವು ಏಕೆ ಕಿರುಚಿಕೊಳ್ಳಲಿಲ್ಲ ? ಆಗಲೇ ಅವರನ್ನು ಹಿಡಿದುಬಿಡಬಹುದಿತ್ತಲ್ಲಾ ? 

ನಾನಾಗ ಬಲು ಗಾಬರಿಗೊಂಡಿದ್ದೆ . ಏನು ಮಾಡಲೂ ನನಗೆ ತೋಚಲಿಲ್ಲ. ಒಂದ 
ವೇಳೆ ನಾನು ಬೀದಿಗಿಳಿದು ಹೋಗಿದ್ದರೆ ಆ ಮುಠಾಳರು ನನ್ನನ್ನು ಹಿಡಿದು ಚಟ್ಟಿ 
ಮಾಡಿಬಿಡುತ್ತಿದ್ದರೇನೋ . ಬಹುಶಃ ಆ ಭಯವೇ ನನ್ನನ್ನು ಹಿಂದೆಗೆಯುವಂತೆ ಮಾಡಿರ 
ಬೇಕು. 


“ ಏನೇ ಆದರೂ ಈ ವಿಷಯ ಬಹು ನಾಚಿಕೆಗೇಡಾದಂತಾಯಿತು.” ಅಧಿಕಾರಿ ಉಪ 
ಸಂಹಾರ ಮಾಡಿದರು . “ ಇದೂ ಸಹ ತನಿಖೆಯಾಗದಿದ್ದಲ್ಲಿ ಈ ಊರಲ್ಲಿರಲು ಸಾಧ್ಯವಿಲ್ಲ. 
ಜನ ಈಗಲೇ ಬಹಳ ಕಳವಳಗೊಂಡಿದ್ದಾರೆ. ಇನ್ನವರು ಹುರಿದು ಮುಕ್ಕಿಬಿಡುತ್ತಾರೆ. 
ಅಲ್ಲದೆ ನಮಗೂ ಒಂದಂತಲ್ಲವೇ . ಅದಿಲ್ಲದೆ ಜೀವದೊಂದಿಗಿರುವುದರಿಂದೇನು 
ಪ್ರಯೋಜನ ? ” 


ಮಾತು ಮುಗಿಸುತ್ತಲೇ ಅಧಿಕಾರಿ ಕುರ್ಚಿಯಿಂದ ಮೇಲೆದ್ದನು. ಬಹು ಹೊತ್ತು 
ಮಾತನಾಡಿದ್ದುದರಿಂದ ಆತನು ನಿಶ್ಯಕ್ತನಾದಂತಿತ್ತು . ಅನೇಕಸಲ ಹತ್ತಿ ಇಳಿದು 
ಮಾಡಿದ್ದರಿಂದ ಕತ್ತಿನಲ್ಲಿದ್ದ ಗಂಟು ಕೆಂಪಡರಿತ್ತು . 


ಆತನು ನನ್ನನ್ನೇ ನೆಟ್ಟ ದೃಷ್ಟಿಯಿಂದ ಅತ್ಯಾಸಕ್ತಿಯಿಟ್ಟು ನೋಡುತ್ತಿದ್ದನು. ನನ 
ಗೇನೋ ಏನೂ ಮಾತನಾಡಲೂ ಸಾಧ್ಯವಾಗಲಿಲ್ಲ. 


“ನೀವು ಮಾಡುವ ಉಪಕಾರದಿಂದ ನಮ್ಮ ನಾಡಿಗೂ ಒಳ್ಳೆಯದಾಗುತ್ತೆಂದು ಭಾವಿಸಿ 

ಅದನ್ನು ನಾನೇನು ಪ್ರತ್ಯೇಕವಾಗಿ ಹೇಳಬೇಕಾಗಿಲ್ಲವಲ್ಲಾ ...... ಅಧಿಕಾರಿಯ ತುಟಿ 
ಗಳಲ್ಲಿ ಕುಚೋದ್ಯದ ನಗು ಕಾಣಿಸಿಕೊಂಡಿತು. ” 


ನಾನೆಣಿಸಿದಂತೆಯೇ ..... .. .. . ಅನಂತರ ದಾನ. 


ದಾನ ಹೀಗಿತ್ತು . 


ನಾಡಿನಲ್ಲೆಲ್ಲಾ ಬಹು ವಿಶ್ವಾಸಾರ್ಹನೆಂದು ನಾಡಿನ ಬೀಗದ ಕೈ ನನಗೆ ಸಮಾನವಾಗಿ 
ತರಲಿದ್ದಾರೆ. ದೊಡ್ಡ ಸಮಾರಂಭವೇ ನಡೆಯಲಿದೆ. ನಾಡಿನಲ್ಲೆಲ್ಲಾ ಉತ್ಸವಗಳು 
ನಡೆಯಲಿವೆ, ಕೊನೆಗೆ ನಾಡನ್ನಾಳುವ ಮಹಾ ದೊರೆಯೇ ಪಟ್ಟಣದ ಬೀಗದಕೈಯನ್ನು 

ನನಗೆ ಸಮಾನವಾಗಿ ನೀಡಲಿದ್ದಾರೆ. ಯಾವಾಗ ಬೇಕಿದ್ದರೂ ಬೀಗ ಹಾಕಬಹುದು. 
ಬೀಗ ತೆಗೆಯಬಹುದು. ಒಟ್ಟಿನಲ್ಲಿ ಒಂದು ದೊಡ್ಡ ದಿಗ್ವಿಜಯ . 


ಇದಕ್ಕೆ ಮುಂಚೆ ಈ ಬೀಗದ ಕೈಯನ್ನು ಸನ್ಮಾನಿಸಿರುವುದು ಒಮ್ಮೆ ಮಾತ್ರವಷ್ಟೆ . 
ಅನ್ಯದೇಶದ ಸಂದರ್ಶಕನೊಬ್ಬನಿಗೆ ಅದು ಸಿಕ್ಕಿತ್ತು . ಈಗ ನನಗೆ ಅದರ ಡೂಪ್ಲಿಕೇಟ್ 
ಕೊಡುತ್ತಿದ್ದರಷ್ಟೇ . 


“ ಇಲ್ಲದಿದ್ದರೂ .. ... .... ” ಅಧಿಕಾರಿ ಮುಂದುವರೆಸಿದನು. ಇದನ್ನು ಉಪಕಾರವೆಂದು 
ಹೇಳುತ್ತಾರೆಯೇ ? ಇದು ಕರ್ತವ್ಯವಲ್ಲವೇ ? ಈ ನಾಡಿನ ಜನರಿಗೆ, ನಾಡಿಗೆ ಇಂತಹ 
ಒಂದು ಸೇವೆಯನ್ನು ಮತ್ತೆ ಮಾಡಲು ಸಾಧ್ಯವೇ ? ” 


ಹೌದು...... ನಾಡಿಗೆ ನನ್ನ ಕರ್ತವ್ಯ . ನನಗೂ ನಿಜವೆನಿಸಿತು. 


ಆದರೆ...... ಯಾವುದು ಕರ್ತವ್ಯ ? 


ಅದಕ್ಕೆ ಜವಾಬನ್ನು ಕಂಡುಹಿಡಿಯಲು ಸಾಧ್ಯವಾಗದೆ ಭ್ರಮಿಸಿದವನಂತೆ ನಾನೆದ್ದಾಗ 
ಜವಾಬನ್ನು ಕಾದಿದ್ದ ಅಧಿಕಾರಿಯ ಮುಖವು ತಟ್ಟನೆ ಕೆಂಪೇರಿತು. 


“ ಈ ಸಲ ತಪ್ಪಿಸಿಕೊಳ್ಳಲು ನೋಡಬೇಡಿ. ಅರ್ಥವಾಯಿತೇ ? ” ಅಧಿಕಾರಿ ಎಚ್ಚರ 
ವಿತ್ತನು. “ಮನೆಗೆ ಹೋಗಿ ಚೆನ್ನಾಗಿ ಯೋಚಿಸಿನೋಡಿ. ಈ ರಾತ್ರಿಯೆಲ್ಲಾ ಯೋಚನೆ 
ಮಾಡಿ. ನಾಳೆ ಬೆಳಿಗ್ಗೆ ಹತ್ತು ಘಂಟೆಗೆ ಸರಿಯಾಗಿ ನಮ್ಮ ಜೀಪ್ ನಿಮ್ಮಲ್ಲಿಗೆ ಬರುತ್ತದೆ. 
ಅದರಲ್ಲೇರಿ ಇಲ್ಲಿಗೆ ಬನ್ನಿ , ಮಿಕ್ಕದ್ದೆಲ್ಲಾ ನಾವು ಹೇಳಿಕೊಡುತ್ತೇವೆ. ” 
ಹಿಂದಿರುಗಿ ಹೋಗುವಾಗ ಅವನು ಮತ್ತೊಮ್ಮೆ ಎಚ್ಚರವಿತ್ತನು. 
“ ತಪ್ಪಿಸಿಕೊಂಡು ಹೋಗಲು ನೋಡಬೇಡಿ. ನಿಮ್ಮ ರೂಮಿನ ಬಾಗಿಲ ಬಳಿ ನಾವು 
ರಾತ್ರಿಯೆಲ್ಲಾ ಕಾವಲಿರುತ್ತೇವೆ.” 
ರೂಮಿಗೆ ಹಿಂದಿರುಗಿ ಬಂದಾಗ ಬಾಗಿಲ ಬಳಿ ಜನರ ಗುಂಪು ಸೇರಿತ್ತು . ಕಪ್ಪು ಬಟ್ಟೆಗಳ 
ಚೂರನ್ನು ಸಿಗಿಸಿಕೊಂಡಿದ್ದ ಗುಂಪು, ಮನೆಯ ಅಂಗಳದಲ್ಲಿ ಬೊಂಬು ನೆಟ್ಟು ಅದರಲ್ಲಿ 
ಕಪ್ಪು ಬಾವುಟ ಹಾರಿಸಿದ್ದರು. ಕೆಲವರು ವರಾಂಡದಲ್ಲಿ ಕುಳಿತಿದ್ದರು. ಕೆಲವರು 
ಮುಂಭಾಗದಲ್ಲಿ ಒಂದು ಮೂಲೆಯಲ್ಲಿ ಗುಂಪು ಸೇರಿ ನಿಂತಿದ್ದರು. ಯಾರೂ ಮಾತ 
ನಾಡುತ್ತಿರಲಿಲ್ಲ. ಗಂಭೀರ ಮೌನ ಆವರಿಸಿತ್ತು . 

ಜೀಪ್‌ನಿಂದ ಇಳಿಯುತ್ತಿದ್ದ ನನ್ನನ್ನು ಕಂಡೊಡನೆಯೇ ಜನರ ಗುಂಪು ಒಮ್ಮೆ ಜಾಗೃತ 
ವಾಯಿತು. ಚೆದುರತೊಡಗಿತು . ಮೆಲ್ಲಗೆ ಶುರುವಾದ ಗುಸುಗುಸು ಧ್ವನಿ ದೊಡ್ಡ 
ದಾಯಿತು. ಕವಣೆಯಿಂದ ಹೊರಟ ಕಲ್ಲುಗಳಂತೆ ಹಲವಾರು ಧ್ವನಿಗಳು ತೂರಲ್ಪಟ್ಟವು. 
“ಇವನೇ ಆಸಾಮಿ ” | 
“ ಇನ್ನೂ ಚಿಕ್ಕವನಂತೆ ಕಾಣುತ್ತಾನಲ್ಲಾ ? ” 
“ ನಾಡಿಗಾಗಿ ಸಾಕ್ಷಿ ಹೇಳದವನು. ” 
“ ಇವನು ನಮ್ಮ ಪ್ರಾಯಕ್ಕೆ ಬರುವ ಹೊತ್ತಿಗೆ ನಮ್ಮ ನಾಡಿನ ಸ್ಥಿತಿಯೇನಾಗಿರುತ್ತದೆ ? ” 
ಅದನ್ನೆ ನಾನೂ ಆಲೋಚಿಸುತ್ತಿದ್ದೇನೆ. 


ಜನರ ಗುಂಪು ನನ್ನೆದುರಿಗೆ ಒಂದು ಗೋಡೆ ಕಟ್ಟಿದಂತಿತ್ತು . ಅದನ್ನೊಡೆದು ಹೇಗೆ 
ರೂಮಿನೊಳಕ್ಕೆ ಪ್ರವೇಶಿಸುವುದೆಂದು ತೋರದೆ ನಾನು ಬಲು ಹೊತ್ತು ಗಾಬರಿಯಾಗಿ 
ನಿಂತಿದ್ದೆ . 


ಆ ವೇಳೆಗೆ ಜನರನ್ನು ಪಕ್ಕಕ್ಕೆ ಸರಿಸಿ ಸೇರ್‌ಜಿ ಮುಂದೆ ಬಂದರು . ಜೊತೆಯಲ್ಲಿ ಕಪ್ಪಗೆ 
ತೆಳ್ಳಗಿದ್ದ , ಕೊಂಬುಮೀಸೆಯಿದ್ದ ಒಬ್ಬನಿದ್ದನು. 
“ ಬನ್ನಿ ಮಹಾರಾಜ್ ” ಸೇರ್‌ಜಿ ಕರೆದರು. “ ನಾವು ಒಳಕ್ಕೆ ಹೋಗೋಣ, ನನ್ನ 
ಹಿಂದೆಯೇ ಬನ್ನಿ , ಇವರೇನು ನಿಮ್ಮನ್ನು ತಡೆದು ನಿಲ್ಲಿಸುವುದಿಲ್ಲ.” 


ದ್ವೇಷದ ಕಿಡಿ ಹಾರುತ್ತಿರುವ ಕಣ್ಣುಗಳು ನೋಡುತ್ತಿರುವಂತೆಯೇ , ಬಿಗಿಯುತ್ತಿದ್ದ 
ಮುಷ್ಟಿಗಳ ನಡುವೆ, ಹೇಗೋ ಹಾದುಹೋಗಿ ರೂಮಿನೊಳಗೆ ಪ್ರವೇಶಿಸಿ ಬಾಗಿಲು 
ಹಾಕಿಕೊಂಡೆವು. 


“ ಅಬ್ಬ ” ಸೇರ್‌ಜಿ ಫ್ಯಾನು ಹಾಕಿ ಕುರ್ಚಿಯಲ್ಲಿ ಕುಳಿತರು. “ ನಾಡಿನಲ್ಲಿ ಏನೆಲ್ಲಾ ನಡೆಯು 
ತಿದೆ ? ಇದಕ್ಕೆ ಮುಂಚೆ ಏನಾದರೂ ಇತ್ತೆ ? ನನ್ನ ಮುತ್ತಜ್ಜನ ಕಾಲದಿಂದ ಇಲ್ಲಿ 
ವ್ಯಾಪಾರ ಮಾಡುತ್ತಾ ಬಂದಿದ್ದೇವೆ. ಸತ್ಯ ಮಯ್ಯಾದೆ ಎನ್ನುವುದು ಸ್ವಲ್ಪವೂ ಇಲ್ಲ 
ದಂತಾಯಿತೇ ? ” ಅವನು ಯಾರನ್ನೂ ಉದ್ದೇಶಿಸದೆ ಮಾತಾಡುತ್ತಿದ್ದನು. 
“ ಯಾಕಿಲ್ಲಿ ಹೀಗೆ ಗುಂಪುಸೇರಿದೆ ? ” ಸ್ವಲ್ಪ ಉಸಿರೆಳೆದುಕೊಂಡ ನಂತರ ನಾನು ಕೇಳಿದೆ. 
“ ಇಂದು ನಾಡಲ್ಲೆಲ್ಲಾ ಹರತಾಳ ನಡೆಯುತ್ತಿದೆ. ಇವರೆಲ್ಲಾ ಪ್ರತಿಭಟನಾ ಸಮ್ಮೇಳನ 
ಮುಗಿಸಿಕೊಂಡು ಬರುತ್ತಿದ್ದಾರೆ.” 
“ ಯಾರ ಮೇಲೆ ಪ್ರತಿಭಟನೆ ? ” 
“ ಅಪರಾಧಿಗಳ ಮೇಲೆ, ಮತ್ತೆ ನಾನು ಹೇಳದಿದ್ದರೂ ನಿಮಗೆ ಗೊತ್ತಿರಬೇಕಲ್ಲಾ 

ನಿಮ್ಮೊಂದಿಗೆ ” 
“ನನಗೊಂದೂ ಅರ್ಥವಾಗುತ್ತಿಲ್ಲ. ” 
“ ಒಂದು ಮಾತು........ ” ಸೇ‌ಜಿ ನನ್ನ ಬಳಿ ಬಂದು ಕೇಳಿದರು , “ ನನಗೂ ಅರ್ಥ 
ವಾಗುತ್ತಿಲ್ಲ. ಒಂದು ಸಣ್ಣ ಸಾಕ್ಷ , ಹೇಳಲು ಏಕಿಷ್ಟು ಆಲಸ್ಯ ತೋರಿಸುತ್ತಿದ್ದೀರಿ ? 
ಒಂದು ತುಚ್ಛವಾದ ವಿಷಯಕ್ಕಾಗಿ ಈ ನಾಡಿನವರನ್ನೆಲ್ಲಾ ನೀವು ಶತ್ರುಗಳನ್ನಾಗಿ 
ಮಾಡಿಕೊಂಡರೆ ಪ್ರಯೋಜನ ತಾನೆ ಏನು ? ನಾಡಿಗೋಸ್ಕರ ಏನಾದರೊಂದು 
ಉಪಕಾರ ಮಾಡಲು ಇದಕ್ಕಿಂತ ಒಳ್ಳೆಯ ಅವಕಾಶ ನಿಮಗಿನ್ನು ದೊರೆಯುತ್ತದೆಯೇ ? ” 
ನಾನೇನೂ ಮಾತನಾಡಲಿಲ್ಲ . 


ಸ್ವಗತದಲ್ಲಿ ಮಾತ್ರ ಹೇಳಿಕೊಂಡೆ. ನಾನಿದರಿಂದೇನು ಗಳಿಸಬಲ್ಲೆ ? ಏನಾದರೊಂದು 
ಕೆಲಸ ಮಾಡುವಾಗ, ಅದರಿಂದ ಸ್ವಲ್ಪವಾದರೂ ಲಾಭ ಪಡೆಯ ಬೇಡವೆ ? ನಾಡಿ 
ನೊಂದಿಗೆ ದ್ವೇಷಕಟ್ಟಿಕೊಂಡು ನಾನೇನು ಗಳಿಸಬಲ್ಲೆ ? 
“ಊರಿನವರಿಗೆ ನಿಮ್ಮ ವಿಷಯದಲ್ಲಿ ಬಹಳ ಸಂದೇಹವಿದೆ. ” ಆತನ ಧ್ವನಿಯಲ್ಲಿ 
ಗಾಂಭೀರ್ಯವಿತ್ತು . “ ಜ್ಞಾಪಕವಿದೆಯಲ್ಲವೇ ? ಇದು ಮೊದಲನೆಯ ಬಾರಿಯಲ್ಲ. ” 
“ಪೋಲೀಸರಿಗೆ ನಿಜವಾದ ಕಳ್ಳರು ಬೇಕಾಗಿಲ್ಲ. ನಾನು ಸಾಕು, ಊರಿನವರೊ ಇದನ್ನೇ 
ಎನ್ನುತ್ತಾರೆ, ಇದ್ಯಾವನ್ಯಾಯ ? ” 
“ ಇಂತಹ ಘಟನೆ ನಡೆಯುವುದೆಂದು ನಿಮಗೆ ಮುಂಚೆಯೇ ಗೊತ್ತಿತ್ತು . ಆ ನಮ್ಮ 
ಅಂಗಡಿಯಲ್ಲಿ ನಡೆಯುವ ಕಳ್ಳತನವೂ ನಿಮಗೆ ಮೊದಲೇ ಗೊತ್ತಿತ್ತು . ಆದ್ದರಿಂದಲೇ 
ನೀವುಸದ್ದಿಲ್ಲದೆ ತಪ್ಪಿಸಿಕೊಂಡು ಹೋದಿರಿ.” 
“ ನಾನ್‌ಸೆನ್ಸ್ ” 
“ನಾನು ನಿಮ್ಮ ಒಳ್ಳೆಯದಕ್ಕಾಗಿಯೇ ಹೇಳುತ್ತಿರುವುದು ಇಷ್ಟವಿದ್ದಲ್ಲಿ ಕೇಳಬಹುದು 
ಅಷ್ಟೆ .” ಸೇರ್‌ಜಿ ಮುಖ ಬಿಗಿದುಕೊಂಡೇ ಎದ್ದನು. ಬಾಗಿಲು ತೆರೆದು ಹೊರಡುವ 
ಮುಂಚೆ ಜೊತೆಯಲ್ಲಿದ್ದ ಸಣಕಲ , ಕೊಂಬಿನ ಮೀಸೆಯುಳ್ಳವನನ್ನು ನನಗೆ ಪರಿಚಯ 
ಮಾಡಿಸಿದನು. 


“ ನಮ್ಮ ಏಳನೆಯ ವಾರ್ಡ್ನ ಕೌನ್ಸಿಲರ್ ” 
ಕೌನ್ಸಿಲರ್ ನಕ್ಕನು. ನಾನೂ ನಕ್ಕೆ . 
ಸೇಲ್‌ಜಿ ಹೋದರೆಂಬುದನ್ನು ದೃಢಪಡಿಸಿಕೊಂಡ ನಂತರ ಕೌನ್ಸಿಲರ್ ಒಂದು ರಹಸ್ಯ 
ವೇನೋ ಎಂಬಂತೆ ಕಿವಿಯಲ್ಲಿ ರಹಸ್ಯ ಹೇಳಿದನು . 
“ ನಾವೆಲ್ಲಾ ಜೋರಾಗಿ ಸಿದ್ಧತೆಗಳನ್ನು ನಡೆಸಿದ್ದೇವೆ. ನೀವೇನೂ ಹೆದರಬೇಡಿ, ನಾವು 

ನಿಮ್ಮ ಬೆಂಬಲಕ್ಕಿದ್ದೇವೆ.” 
ನಾನು ವಿಸ್ಮಯಗೊಂಡೆ. ಕೌನ್ಸಿಲರ್‌ನ ತೆಳ್ಳಗಿನ ಕೋಲುಮುಖದಲ್ಲಿ ಯಾವಾಗಲೋ 
ಬಿದ್ದ ಪೋಲೀಸರ ಏಟಿನ ಗುರುತುಗಳಿದ್ದವು. ಮಾತನಾಡುವಾಗ ಮಧ್ಯೆ ಮಧ್ಯೆ 
ಏದುಬ್ಬಸವಿರುತ್ತಿತ್ತು . ಕಪ್ಪಗಿನ ಕಫ ಹೊರ ಬರುತ್ತಿತ್ತು . 


ಕೌನ್ಸಿಲರ್ ಕುರ್ಚಿಯನ್ನು ನನ್ನ ಹತ್ತಿರಕ್ಕೆ ಜರುಗಿಸಿಕೊಂಡರು . ನಾಲ್ಕು ಕಡೆಗೂ 
ಸಂದೇಹದಿಂದೊಮ್ಮೆ ನೋಡಿ ಯಾರೂ ಇಲ್ಲವೆಂದು ದೃಢಪಡಿಸಿಕೊಂಡು ಹೇಳಿದನು. 


“ ಇದನ್ನೆಲ್ಲಾ ನಡೆಸುತ್ತಿರುವವರು ಯಾರೇ ಆದರೂ ನಾನು ಅವರೊಂದಿಗಿದ್ದೇನೆ. 
ಪರಂಪರೆ ಪರಂಪರೆ ಎಂದು ಬಡಿದುಕೊಳ್ಳುತ್ತಾರಲ್ಲಾ ಅದರ ಅರ್ಥವಾದರೂ ಏನು? 
ನಮ್ಮ ನಾಡಿನಲ್ಲಿ ಅಂತಹ ಮಹಿಮೆಯಾದರೂ ಏನಿದೆ, ಇಲ್ಲಿ ಕಳ್ಳತನಗಳು ನಡೆಯ 
ಬೇಕು, ಮಾನಭಂಗಗಳಾಗಬೇಕು. ಕೊಲೆಯ ನಡೆಯಬೇಕು. ಇದನ್ನೆಲ್ಲಾ ನಡೆಸು 
ವುದು ಯಾರೇ ಆದರೂ ಅದರ ಹಿಂದೆ ನಮ್ಮ ಕೈಯಿದೆ. ಧೈರ್ಯವಾಗಿರಿ. ಆ ಗಲಾಟೆ 
ಯನ್ನು ನೋಡಿ ಹೆದರಿಬಿಡಬೇಡಿ, ಮಹಾ ಅವರ ಕಪ್ಪು ಬಾವುಟವಿದ್ದರೇನು, ಸಾವಿರ 
ದೊಂಭೈನೂರ ನಲವತ್ತೆಂಟರಲ್ಲಿ . ..... ” 


ಕೌನ್ಸಿಲರ್‌ನು ಬಹಳ ಹೊತ್ತು ಭಾಷಣ ಮಾಡುತ್ತಿದ್ದನು. ಅದರ ಮಧ್ಯೆ ತನ್ನ ಮೀಸೆ 
ಯನ್ನೊಮ್ಮೆ ನೇವರಿಸಿ ತಿರುವುತ್ತಿದ್ದನು. ಬೀಡಿಹಚ್ಚಿ ಎಳೆದನು. ಜುಬ್ಬದತೋಳನ್ನು 
ಮೇಲಕ್ಕೆ ಮಡಿಸಿದನು. ಕಿಟಕಿಯ ಬಳಿ ಹೋಗಿಕ್ಯಾಕರಿಸಿ ಉಗಿದನು. 


ಹೊರಡಲು ಸಿದ್ದರಾಗಿ ಎದ್ದಾಗ ಮತ್ತೊಮ್ಮೆ ನನಗೆ ಧೈರವಿತ್ತು ಎದೆಯನ್ನೊಮ್ಮೆ 
ತಟ್ಟಿಕೊಂಡು ನೋಡಿದನು . 


“ ಸಾರ್ ನೀವು ಯಾವುದೇ ಕಾರಣದಿಂದಲೂ ಹೆದರಬೇಕಾಗಿಲ್ಲ. ನಾವು ನಿಮ್ಮ ಬೆಂಬಲ 
ಕ್ಕಿದ್ದೇವೆ. ” 
“ ಆದರೆ ನಾಳೆ ಬೆಳಿಗ್ಗೆ ನನ್ನನ್ನು ಕರೆದುಕೊಂಡು ಹೋಗಲು ಅವರು ಬರುತ್ತಾರೆ. ” 
“ ಅದಕ್ಕಿಂತ ಮುಂಚೆ ನೀವು ನಮ್ಮ ಬಿಡಾರದಲ್ಲಿ ಬಂದಿರುತ್ತೀರಿ” 
“ ಅದು ಹೇಗೆ ಸಾಧ್ಯ ? ” 
* ಅರ್ಧ ರಾತ್ರಿಯಲ್ಲಿ ನಿಮ್ಮನ್ನು ಕರೆಯಲು ಜನ ಬರುತ್ತಾರೆ. ಅವರ ಜೊತೆ ಹೊರಟು 
ಬಂದುಬಿಡಿ. ” 
“ ಆಮೇಲೆ ? ” 

ನಮ್ಮ ಗುಂಪಿನವರೊಂದಿಗೆ ಅಂಡರ್‌ಗೌಂಡ್‌ನಲ್ಲಿರುವಿರಂತೆ ” 
ಏನಾದರೂ ವಂಚನೆಯೇ ನನಗೆ ಸಂಶಯವಾಯಿತು. ಅದವನಿಗೆ ಅರ್ಥವಾಗಿರಬೇಕು. 
ಕೌನ್ಸಿಲರ್ ಹೇಳಿದನು. 
“ಕರೆಯಲು ಬರುವವನು ಒಂದು ಸಂಕೇತವಾಕ್ಯವನ್ನು ಹೇಳುತ್ತಾನೆ. ಅದನ್ನು ಕೇಳಿ 
ದೊಡನೆ ಬಾಗಿಲನ್ನು ತೆರೆದರೆ ಸಾಕು.” 
“ ಹೊರಗೆ ಕಾವಲುಗಾರರಿರುತ್ತಾರಲ್ಲಾ ? ” 
“ ಅದೇನು ಪರವಾಗಿಲ್ಲ ಅವರೆಲ್ಲಾ ಒಳಗೊಳಗೇ ನಮ್ಮವರೇ ” 
“ ಸಂಕೇತವಾಕ್ಯವ್ಯಾವುದು ? ” 
“ ಹೊರಗಿನಿಂದ ಅವನು ಕೇಳುತ್ತಾನೆ. ರಾಭಣನನ್ನು ಕೊಂದವನಾರು ? ಎಂದು. ಆಗ 
ನೀವು ಸೀತ ಎಂದು ಉತ್ತರಿಸಿದರೆ ಸಾಕು. ” 


“ ರಾಭಣನನ್ನು ಕೊಂದವರಾರು ?........ಸೀತ” 


ಚಿಕ್ಕದೊಂದು ನಮಸ್ಕಾರ ಹಾಕಿ ಕೌನ್ಸಿಲರ್ ಹೊರಟುಹೋದನಂತರ ಒಳಗಿನ ಕೊಠಡಿ 
ಯಿಂದ ನೆನೆದು ಮುದ್ದೆಯಾದ ಒಂದು ಇಲಿ ಮರಿಯಂತೆ ಮುದುರಿಕೊಂಡು ಚೆಲ್ಲಪ್ಪನು 
ಹೊರಕ್ಕೆ ಬಂದನು . 
“ ನಾನು ಹೊರಡುತ್ತೇನೆ ಸಾರ್. ” 
“ಇದುವರೆಗೂ ನೀನು ಹೋಗಲೇ ಇಲ್ಲವೇನು ? ” 
“ ಇಲ್ಲ, ಈಗ ಹೋಗುತ್ತೇನೆ ಸಾರ್. ” ಒಂದು ಸಲ ಕೈಯಲ್ಲಿ ಚೀಲ ಹಿಡಿದು ಮೆಟ್ಟಲಿ 
ಳಿದು ಹೋದಾಗ ಅಲ್ಲಿ ನಿಂತಿರುವವರೆಲ್ಲಾ ಕೇಕೆ ಹಾಕತೊಡಗಿದರು. 


ನಾನು ಒಂದು ನಿಮಿಷ ಆಲೋಚಿಸಿದೆ. ಇನ್ನು ಮುಂದಿನ ದಿನಗಳು ಸಾಮಾನ್ಯವಾಗಿ 
ಘಟನೆಗಳಿಂದ ಕೂಡಿರುತ್ತವೆ. ಮಧ್ಯರಾತ್ರಿಯಲ್ಲಿ ತಪ್ಪಿಸಿಕೊಂಡು ಹೋಗುವುದು. 
ಅದಾದ ನಂತರ ಅಂಡರ್‌ಗೌಂಡ್‌ನಲ್ಲಿರುವುದು. ಎಷ್ಟು ದಿನಗಳು ? ಗೊತ್ತಿಲ್ಲ. 
ಬಹುಶಃ ಅಂಡರ್‌ಗೌಂಡೆಂಬ ಹುತ್ತದಿಂದ ಹೊರಕ್ಕೆ ಬರುವಾಗ ಈ ಮನೆ ಇಲ್ಲದೆ 
ಹೋಗಬಹುದು. ನಾಲ್ಕಾರು ಗೋಡೆಗಳ ಅವಶೇಷವಾಗಿ ಕಾಣಬಹುದಷ್ಟೆ . ಜನಗಳ 
ಆವೇಶ, ಅಧಿಕಾರಿಯ ರೋಷ. 


ಆದ್ದರಿಂದ ಚೆಲ್ಲಪ್ಪನನ್ನು ಕಳಿಸಿಬಿಟ್ಟೆ . ಅವನಾದರೂ ಜೀವಸಹಿತ ಉಳಿದುಕೊಳ್ಳಲಿ. 


ಅರ್ಧರಾತ್ರಿಯಾಗುವುದನ್ನೇ ಕಾಯುತ್ತಿದ್ದೆ . ಯಾವುದೇ ಬಗೆಯ ಪ್ರತ್ಯೇಕ ಮನೋ 

ಭಾವನೆಗಳೂ ಆಗ ತೋರಲಿಲ್ಲ. ಸುಮ್ಮನೆ ಕಾದು ಕುಳಿತಿದ್ದೆನಷ್ಟೆ , ಟಪಾಲ್‌ಗಾಗಿ 
ಅಥವಾ ಪೇಪರ್‌ಗಾಗಿ ಕಾದಿರುವುದಿಲ್ಲವೇ ಹಾಗೆ ಕಾದಿದ್ದೆ . ಮರಗಟ್ಟಿದ್ದ ಮನಸ್ಸಿಗೆ 
ಸ್ವಲ್ಪವೂ ಕೇಶ ತೋರುತ್ತಿರಲಿಲ್ಲ. 


ಹೊರಗೆ ಜನರ ದೊಡ್ಡ ಗುಂಪೇ ಆಗಲೂ ಕಾವಲಿತ್ತು . ಕಿಟಕಿಯ ಗಾಜಿನ ಹೊರಗೆ 
ನೆರಳುಗಳು ಚಲಿಸುವುದನ್ನು ಆಗಲೂ ನೋಡಬಹುದಿತ್ತು . ಕಪ್ಪು ಬಾವುಟ ಕಟ್ಟಿದ್ದ 
ಬೊಂಬಿನ ನೆರಳು ಗಾಜಿನ ಮೇಲೆ ಬಿದ್ದಿತ್ತು . 


ನಾನು ಮಹಡಿಯ ಮೇಲಿನ ಕೊಠಡಿಗೆ ಹೋದೆ. ಬಾಗಿಲು ತೆರೆದು ತಾರಸಿಯ ಮೇಲೆ 
ಹೋಗಿನಿಂತೆ. ಕೆಳಗೆ ಬೀದಿ ಶಾಂತವಾಗಿತ್ತು . ಮುಚ್ಚಿದ ಅಂಗಡಿಗಳು, ಕಾಲಹೆಜ್ಜೆಗಳ 
ಮೆಲ್ಲಗಿನ ಶಬ್ದ , ಬೀದಿಯ ದೀಪಗಳು ಉರಿಯುತ್ತಿರಲಿಲ್ಲ . ಆ ಗಲ್ಲಿಯೆಲ್ಲಾ ಕತ್ತಲೆಯಲ್ಲಿ 
ಮುಳುಗಿದೆ. ಹೊಲಗೇರಿಯಲ್ಲಿ ಮಾತ್ರ ಸೀಮೆ ಎಣ್ಣೆಯ ದೀಪಗಳ ಸಣ್ಣನೆಯ ಉರಿ 
ಯನ್ನು ಕಾಣಬಹುದು. 


ಜನಗಳ ಉದ್ದೇಶದ ಪಾವಿತ್ರ್ಯದಲ್ಲಿ ಆಗ ನನಗೆ ಮೊಟ್ಟಮೊದಲಾಗಿ ಮರ್ಯಾದೆ 
ತೋರತೊಡಗಿತು. ಒಬ್ಬ ಗುಡಿಸುವ ಹುಡುಗಿಯ ಮಾನವನ್ನು ತಮ್ಮ ಸ್ವಂತ ಮಾನ 
ದಂತೆ ಇವರು ಪರಿಗಣಿಸುತ್ತಿದ್ದಾರಲ್ಲವೇ ? ಒಂದು ಚಿಕ್ಕ ವಿಷಯಕ್ಕಾಗಿ ಎಷ್ಟು ದೊಡ್ಡ 
ಹರತಾಳ, ಹತ್ತಿಕೊಂಡು ಉರಿಯುತ್ತಿರುವ ಪ್ರತಿಭಟನೆ. 


ಹಾಗಾದರೆ ಈ ಕೌನ್ಸಿಲರ್‌ನ ಮೋಟಿವ್ ಏನು ? 


ಅದನ್ನು ಪತ್ತೆಹಚ್ಚಲು ಸ್ವಲ್ಪವೂ ಸಾಧ್ಯವಾಗಲಿಲ್ಲ . ಆದ್ದರಿಂದ ಆ ವಿಷಯಗಳ ಬಗ್ಗೆ 
ಆಲೋಚಿಸುವುದನ್ನು ಅಲ್ಲಿಗೇ ಬಿಟ್ಟು ಹೊರಗಿದ್ದ ಕತ್ತಲನ್ನು ದಿಟ್ಟಿಸುತ್ತಿದ್ದೆ . 


ನಿಮಿಷಗಳುರುಳಿಹೋಗುತ್ತಿದ್ದವು. ಜನಗಳ ಗುಂಪು ಮೆಲ್ಲಮೆಲ್ಲನೆ ಕರಗುವುದನ್ನೂ ಕೊನೆಗೆ 
ಸುಮಾರು ಐದಾರು ಜನರು ಮಾತ್ರ ಉಳಿದಿದ್ದನ್ನೂ ನಾನು ಕಂಡೆ. ಅಂಗಳದ ಬಳಿಯ 
ಕರಿಯ ಬಾವುಟದ ಬಳಿ ಅವರು ಉರಿಯುತ್ತಿರುವ ದೀವಟಿಗೆಯೊಂದನ್ನು ನೆಟ್ಟಿದ್ದರು. 
ಅದರ ಸುತ್ತಲೂ ಬೀಡಿ ಸೇದುತ್ತ ಕೆಲ ಯುವಕರು ಇಸ್ಪೀಟಾಟವಾಡುತ್ತಿದ್ದರು. 
ಮಾನಭಂಗ ಮಾಡಲ್ಪಟ್ಟ ವಿಶಾಲುವಿದ್ದ ಹೊಲಗೇರಿಯಿಂದ ಜೋಗುಳದ ಹಾಡಿನ 
ಅಲೆಗಳು ಬಂದು ನನ್ನನ್ನು ಸುತ್ತಿದವು. ಅದರ ಹಿಂದೆಯೇ ಮುದುಕನ ಬೈಗಳ ಶಬ್ದ 
ಕೇಳಿಬಂತು. ಸ್ವಲ್ಪ ಹೊತ್ತಾದ ಮೇಲೆ ರಸ್ತೆಯು ಶಾಂತವಾಯಿತು. 

ಅರ್ಧ ರಾತ್ರಿಯಲ್ಲಿ ಬಾಗಿಲು ತಟ್ಟಿದ ಶಬ್ದ ಕೇಳಿಬಂತು. ನಾನು ಕಿವಿಗೊಟ್ಟು ಕೇಳಿದೆ. 
ಒಂದು ಬಗೆಯ ಧ್ವನಿ. 
“ ರಾಭಣನನ್ನು ಕೊಂದವರಾರು ? ” 
“ ಸೀ ..... .....ತ ” ನಾನು ಕಷ್ಟಪಟ್ಟು ತಡವರಿಸುತ್ತಾ ನುಡಿದೆ. 
ಬಾಗಿಲು ತೆರೆದು ಆ ಕತ್ತಲೆಯಲ್ಲೇ ಹೊರಬಿದ್ದೆ , ದೀವಟಿಗೆ ಮಾತ್ರ ನೆಲದಲ್ಲಿ 
ನೆಟ್ಟಿತ್ತು . ಕಪ್ಪು ಬಾವುಟವಿದ್ದ ಬೊಂಬಿರಲಿಲ್ಲ . ಕಾವಲಿದ್ದ ಯುವಕರೂ ಇರಲಿಲ್ಲ. 
ಅರ್ಧರಾತ್ರಿ ಕೋಳಿಯ ದೀರ್ಘವಾದ ಕೂಗು ಮಾತ್ರ ಕೇಳಿಸುತ್ತಿತ್ತು . 
“ಹೋಗೋಣ” ನನ್ನೆದುರಿಗಿದ್ದ ಮನುಷ್ಯನೆಂದನು. 
ನಾನು ' ಹೂಂ ' ಗುಟ್ಟಿದೆ. 
ನಾವು ರಸ್ತೆಗಿಳಿದೆವು. 
ಪಟ್ಟಣದ ಹೊರಗಿರುವ ಒಂದು ಕಣಜದಲ್ಲಿ ಕೌನ್ಸಿಲರ್‌ ಕಾದಿದ್ದನು. 
“ಕ್ರಾಂತಿಯ ಅಭಿನಂದನೆಗಳು ” ಆತನು ಮುಷ್ಟಿ ಬಿಗಿದು ಆ ಗಾಢಾಂಧಕಾರದಲ್ಲಿ ಒಮ್ಮೆ 
ಬೀಸಿದನು . 


ನಾನು ಕದಲಲಿಲ್ಲ ಮಾತನಾಡಲಿಲ್ಲ. 


ಎರಡು ಹಗಲು, ಎರಡು ರಾತ್ರಿ , ಕಣಜದಲ್ಲಿನ ಅಂಡರ್‌ಗೌಂಡ್‌ನಲ್ಲಿ ಅಡಗಿದ್ದೆವು. 
ಮೂರನೆಯ ಬೆಳಿಗ್ಗೆ ನಾನು ಹೊರಬರಲೇಬೇಕಾಗಿ ಬಂತು. ಕಾರಣವೇನೆಂದರೆ ಆ 
ನಾಡಿನಲ್ಲಿ ಮೂರನೆಯ ಅಪರಾಧವು ನಡೆದುಹೋಗಿತ್ತು . 


ಅದೊಂದು ಕೊಲೆ. 
ಕೊಲೆಯಾದವನು ಕೌನ್ಸಿಲರ್ . ಕೊಂದವನು ಅವನ ಒಬ್ಬ ಶಿಷ್ಯನೇ . ಅದೂ ಹಾಡು 
ಹಗಲಲ್ಲಿ ನನ್ನ ಕಣ್ಣ ಮುಂದೆಯೇ ಕೊಲೆ ನಡೆದಿತ್ತು . ರಕ್ತದಲ್ಲಿ ನೆನೆದ ಒಂದು ಮೀಸೆಯಂ 
ತುಂಡು ನನ್ನ ಮುಂದೆ ಬಿದ್ದು ಒದ್ದಾಡಿತು. ಬಿಸಿ ರಕ್ತವುನೆಲದಲ್ಲಿ ಹರಿದು ಕರೆಕಟ್ಟಿತ್ತು . 
ಕಪ್ಪನೆಯ ಕಫ ಕಟವಾಯಿಯಲ್ಲಿ ಹೊರಕ್ಕೆ ಹರಿದಿತ್ತು . 


ಸುದ್ದಿ ತಿಳಿದ ಜನರೆಲ್ಲಾ ಬಂದು ಸೇರಿದರು . 


“ ಅಯ್ಯೋ ದೇವರೇ , ಇದು ಹೀಗೇ ಮುಂದುವರೆದರೆ ” ಜನರ ಗುಂಪಿನಲ್ಲಿರುವವರು 
ತಮ್ಮಲ್ಲೇ ಗೊಣಗುವುದನ್ನು ಕೇಳಿದೆ. 

“ ಕಳ್ಳತನದಲ್ಲಿ ಮೊದಲಾದ ಈ ಆಟವು ಈಗ ಕೊಲೆಯವರೆಗೂ ಬಂದಾಯಿತು. ಇನ್ನೂ 
ಏನೇನು ನಡೆಯಲಿದೆಯೋ ? ಯಾರಿಗೆ ಗೊತ್ತು . ಹೀಗೇ ಮುಂದುವರೆದರೆ ನಾಡಿನ 
ಗತಿ ಏನಾಗುತ್ತೋ ? ” 
“ ಇದಕ್ಕೆ ಕೊನೆಯಿಲ್ಲವೇ ? ” 


ಇದಕ್ಕೆ ಉತ್ತರ ಹೇಳುವವರು ಮಾತ್ರ ಯಾರೂ ಇರಲಿಲ್ಲ. ಸುಮ್ಮನೆ ಪರಸ್ಪರ ಮುಖ 
ಗಳನ್ನು ನೋಡಿಕೊಂಡು ಮಾತಾಡಿದ ಮಾತುಗಳಷ್ಟೆ , 
“ ಕುಳಿತುಕೊಳ್ಳಿ ಸಾರ್ ” ಒಬ್ಬನು ನನಗೊಂದು ಕುರ್ಚಿ ಹಾಕಿ ಕೊಟ್ಟನು. 
ನಾನು ಕುಳಿತ ನಂತರ ಮುಂದುಗಡೆ ನಿಂತಿದ್ದವರಲ್ಲೊಬ್ಬನು ಪಕ್ಕಕ್ಕೆ ಬಂದು ಕೇಳಿದನು. 
“ಕಾಫಿ ಕುಡಿಯುತ್ತೀರೋ ಟೀಯೋ ? ” 
“ ಕಾಫಿ ಸಾಕು . ” 


ಕೊಲೆ ಮಾಡಿದವನು ರಕ್ತಮಯವಾದ ಚಾಕುವನ್ನು ಹಿಡಿದುಕೊಂಡು ಆಗಲೂ ಅಲ್ಲೇ 
ಮರೆಯಲ್ಲೇ ನಿಂತಿದ್ದನು. ಅವನ ಮುಖದಲ್ಲಿನ ವಿಶಿಷ್ಟ ಭಾವನೆಗಳನ್ನು ಗಮನಿಸು 
ತಿದ್ದೆ . ಅದು ಹಗೆಯಾಗಿರಲಿಲ್ಲ. ತಿದ್ದಲಸಾಧ್ಯವಾದ ಯಾವುದೋ ಒಂದಪರಾಧವು 
ನಡೆದು ಹೋದ ಭಾವನೆ ಆ ಮುಖದಲ್ಲಿತ್ತು . ಆದರೆ ಅವನು ಬಹುವಾಗಿ ಹೆದರಿದ್ದನು. 
ಅವನ ದೇಹವು ಈಗಲೂ ನಡುಗುತ್ತಿತ್ತು . ಬೇಕಾಗಿದ್ದರೆ ತನ್ನ ಕೆಲಸ ಮುಗಿದೊಡನೆ 
ಅವನು ಓಡಿ ಹೋಗಿ ಪಾರಾಗಬಹುದಿತ್ತು . ಹಾಗೆ ಮಾಡದೆ ಅವನೀಗ ನಾಲ್ಕು ದಿಕ್ಕಿ 
ನಲ್ಲಿಯೂ ದೃಷ್ಟಿಸಿ ನೋಡುತ್ತಿದ್ದನು. 


ಕೌನ್ಸಿಲರ್‌ನ ಒದ್ದಾಟವು ಮುಗಿದು ಹೋದಾಗ ನಾನು ಕುರ್ಚಿಯ ಮೇಲೆಯೇ ಒರಗಿ 
ಕುಳಿತಿದ್ದೆ . 


“ ಎಲ್ಲವನ್ನೂ ಸರಿಯಾಗಿ ನೋಡಿದ್ದೀರಲ್ಲವೇ ? ಸರಿಯಾಗಿ ಜ್ಞಾಪಕದಲ್ಲಿಟ್ಟುಕೊಂಡಿರ 
ಬೇಕು ಗೊತ್ತಾಯಿತೇ ? ” ಹಿಂದಿನಿಂದ ಯಾರೋ ಕೂಗಿ ಹೇಳಿದರು. 


ನಾನು ಸಪ್ಪೆಯಾಗಿ ನಕ್ಕೆ . ಅದು ಗಲ್ಲಿನ ಕಂಬಕ್ಕೆ ಹೋಗುತ್ತಿರುವವನ ನಗುವಿನಂತಿರ 
ಬೇಕೆನ್ನಿಸಿತು . ತಪ್ಪಿಸಿಕೊಳ್ಳುವ ಸಕಲ ದ್ವಾರಗಳೂ ಮುಚ್ಚಲ್ಪಟ್ಟಿದ್ದವು. ಆದ್ದರಿಂದ 
ನನಗೀಗ ಮಾಡಲು ಸಾಧ್ಯವಾದದ್ದಷ್ಟೇ . 


ಸ್ವಲ್ಪ ಹೊತ್ತಿಗೆಲ್ಲಾ ಪೋಲೀಸರು ಬಂದರು. 

ಅವರು ಆ ಸ್ಥಳವನ್ನೊಮ್ಮೆ ನಡೆದಾಡಿ ನೋಡಿದರು. ಶವಶರೀರದ ಫೋಟೋ ತೆಗೆದು 
ಕೊಂಡರು. ಟೇಪ್‌ನಿಂದ ಕೆಲ ಅಳತೆಗಳನ್ನು ತೆಗೆದು ಡೈರಿಯಲ್ಲಿ ಬರೆದಿಟ್ಟುಕೊಂಡರು. 
ಕೊಲೆಪಾತಕಿಯ ಕೈ ಮೂಳೆಯ ಕೀಲುಗಳು ಗಡ ಗಡ ನಡುಗಿ ಶಬ್ದ ಮಾಡುವುದನ್ನು 
ನಾನು ಕಂಡೆ, ರಕ್ತದಲ್ಲಿ ಅದ್ದಿದಂತಿದ್ದ ಚಾಕುವು ಯಾವಾಗ ಬೇಕಾದರೂ ಕೆಳಗೆ ಬೀಳ 
ಬಹುದು ಹಾಗಿತ್ತು . 


“ ಬೇಡಿ ಹಾಕಲೇ ಸಾರ್ ” ಕಾನ್‌ಸ್ಟೆಬಲ್‌ ಇನ್‌ಸ್ಪೆಕ್ಟರ್‌ನನ್ನು ಕೇಳಿದನು. 


ಇನ್‌ಸ್ಪೆಕ್ಟರ್‌ ಮೊದಲು ಚಾಕುವನ್ನು ದಿಟ್ಟಿಸಿ ನೋಡಿದರು . ಅನಂತರ ನಡುಗುತ್ತಿರುವ 
ಯುವಕನನ್ನು ದಿಟ್ಟಿಸಿನೋಡಿದರು . ಅನಂತರ ಆಜ್ಞಾಪಿಸಿದರು. 
“ ಅವನನ್ನು ಬೇಡ ಬಿಟ್ಟುಬಿಡು ” 
“ ಹಾಗಾದರೆ ” 
“ ಆ ಇನ್ನೊಬ್ಬ ಮನುಷ್ಯನನ್ನು ಕರೆದುಕೊ ” ಕುರ್ಚಿಯಲ್ಲಿದ್ದ ನನ್ನ ಕಡೆಗೆ ಕೈತೋರಿಸಿ 
ಹೇಳಿದ್ದಾಗಿತ್ತು . ಈ ಸಲ ಈತ ಗಿಣಿ ಹೇಳಿದಂತೆ ಹೇಳುತ್ತಾನೆ.” 
“ ಹಾಗಾದರೆ ಕೊಲೆ ಮಾಡಿದ ಮನುಷ್ಯನನ್ನೇನು ಮಾಡಬೇಕು ? ” ಜನರ ಗುಂಪಿನಿಂದ 
ಯಾರೋ ಕೇಳಿದರು . 
`ಕೈದಿಗಳು ನಮ್ಮ ಕಸ್ಟಡಿಯಲ್ಲಿ ಬೇಕಾದಷ್ಟಿದ್ದಾರೆ. ಸಾಕ್ಷ್ಯ ಹೇಳುವವರು ಹೆಚ್ಚಿಲ್ಲ 


ಅಷ್ಟೆ .” 


ಹಾಗೆ ಮತ್ತೊಮ್ಮೆ ನಾನು ಅಧಿಕಾರಿಯ ಮುಂದೆ ನಿಂತೆ. 


ನಾನು ಆತನ ಮುಖವನ್ನು ನೋಡಿದೆ. ಅಲ್ಲಿ ಹೆಪ್ಪುಗಟ್ಟಿಕೊಂಡಿದ್ದ ವೇದನೆಯನ್ನು 
ಕಂಡೆ. ಅಲ್ಲದೆ ಅದರ ಮಧ್ಯೆ ಒಂದು ನಿಸ್ಸಹಾಯಕತೆಯೂ ಇಣುಕುತ್ತಿತ್ತು . ಇವೆಲ್ಲ 
ದಕ್ಕೂ ಮೇಲೆ ಅಸಹ್ಯ . ಮೂರು ಪಾಪಗಳ ಭಾರವನ್ನು ಹೊರುತ್ತಿದ್ದಾನೆ ಪಾಪ. 


“ ಈಗ ತೃಪ್ತಿಯಾಯಿತಲ್ಲವೇ ? ” ಆತನು ತುಚ್ಛಸ್ವರದಲ್ಲಿ ಕೇಳಿದನು. ನನಗೆ ಹೇಳ 
ಲೇನೂ ಇರಲಿಲ್ಲ. ಆದರೆ ತಪ್ಪು ಮಾಡಿದೆನೆಂಬ ಚಿಂತೆಯೇನಿರಲಿಲ್ಲ. ಸ್ವಲ್ಪವೂ ಇರಲಿಲ್ಲ . 


ಇನ್ನೂ ಒಂದು ಪ್ರಶ್ನೆ ಬಂತು. 
“ ಈ ಸಲ ತಪ್ಪಿಸಿಕೊಂಡು ಹೋಗಲು ಸಾಧ್ಯವಾಗಲಿಲ್ಲ ಅಲ್ಲವೇ ? ನಿಮ್ಮನ್ನು ಕಣ್ಣಾರೆ 
ಕಂಡ ಸಾಕ್ಷಿಗಳಿದ್ದಾರೆ.” 

ನಾನು ತಲೆದೂಗಿದೆ, ಶರಣಾಗತನಾದೆ, ತಲೆಬಾಗಿ ನಿಂತೆ. 
“ ಇನ್ನು ನಾವೇನೂ ಹೇಳಿಕೊಡಬೇಕಾಗಿಲ್ಲ, ಅಲ್ಲವೇ ? ನೀವೇ ಎಲ್ಲಾ ಕಣ್ಣಾರೆ ಕಂಡಿ 
ದ್ದೀರಲ್ಲವೇ ............” 
“ ಹೌದು” 
ತಲೆಕೆರೆದುಕೊಂಡೆ. 
“ ಹಾಗಾದರೆ ಇನ್ನು ನಂಬುತ್ತೀರಲ್ಲ , ಸಾಕ್ಷ್ಯ ಹೇಳುತ್ತೀರಲ್ಲ ? ” 
“ ಹುಂ ” 
“ ಇಷ್ಟು ನಾಶ ನಷ್ಟಗಳುಂಟಾದರೂ ಕೊನೆಗೆ ಗೆದ್ದವರಾರು ? ” 
"ನಮ್ಮ ದೇಶ” 
“ ಎಲ್ಲಾ ಮುಠಾಳರಿಗೂ ಇದೊಂದು ಒಳ್ಳೆಯ ಪಾಠವಾಗುತ್ತದೆ.” 


ಸೋತವನಂತೆ ತಲೆಬಾಗಿ ನಿಂತಾಗ ಹಿಂದುಗಡೆ ಪೋಲೀಸ್‌ನವರು ಬ್ಯಾಂಡ್‌ನಲ್ಲಿ 
ರಾಷ್ಟ್ರಗೀತೆಯನ್ನು ಬಾರಿಸುವುದನ್ನು ಕೇಳಿದೆ. 


ಗ್ರಹಣ 


ಕ ವಂ ರಾಜಗೋಪಾಲ 


ಚಂದ್ರಮುಖಿ 
ನಿನ್ನ 
ಒಂದೊಂದೇ ಕಳೆ ಕಳೆದು 
ಹುಣ್ಣಿಮೆ : 
ಒಂದೊಂದೇ ಕಳೆದು 
ಅಮಾಸೆ, 
ಗಡಿಯಾರದಲ್ಲಿ ಚಕ್ರವರಸೆ. 


ಇದ್ದಕ್ಕಿದ್ದಂತೆ 
ನಿನ್ನ ಮುಖದಲ್ಲಿ ನೆರಳು 
ಯಾರದ್ದೆಂದು 
ಹಗಲಿರುಳನೆಲ್ಲ ಬಳಸಿ 
ಸತಕದಲ್ಲಿ 
ಹೃದಯವ ತೊಳೆದು 
ನೋಡಿದ ಸಮಯ 
ನೆಲದಿಂದ ಮುಗಿಲ ವರೆಗೂ 

ನೆರಳು ನಿಂತಿರಬೇಕು 
ಎನ್ನಿಸಿದಾಗ 
ಅದರ ತುದಿ ನಿನ್ನ 
ಮುಖದಲ್ಲಿ ಕಂಡರೂ 
ಬುಡ- ಬೇರು 
ಕಾಣದೆ ಕೊರಗಿ. 
ಒಂದು ನಿಜ 
ಉಳಿದೊಂಭತ್ತು ಭ್ರಮೆಯೆ ? 


ಬರಿಯ ದೇಹಕ್ಕಾಗಿ 
ಪರಿತಾಪದ ಪರದಾಟ 
ಕಂಬನಿಯ ಧಾರೆ 
ಬೆವತ ಹೃದಯದಮೊರೆ 
ಬರಿಯ ಭ್ರಮೆಯೆ ? 


ಗೋಡೆಯ ಮೇಲೆ ನಿಂತು 
ನನ್ನ ನೆರಳೇ ನಕ್ಕು 
ಅದು, ಆ ನೆರಳು, ನಿನ್ನದೇ 
ಎಂದ ಸಮಯ 
ಹೊಸ ಹುಣ್ಣಿಮೆಯ ಉದಯ . 


ನನ್ನ ಪ್ರೀತಿಯ ನೆರಳು 
ಆಕ್ರಮಣ ನಡಸಿ 
ಮೂಡಿದಂಥ ಭ್ರಮೆ 
ನಮ್ಮ ಪ್ರೀತಿಯ ಮಹಿಮೆ . 


ರಾಜ್ಯೋತ್ಸವದ ದಿನದಂದು 


ಪಿ ಎಲ್ ಸುಬ್ರಮಣ್ಯಂ 


ಇಂತಹ ಉತ್ಸವದ ದಿನ , ವಿರಾಗಿಸಿ 
ರಸ್ತೆಗಿಳಿದಾಗ, ಜನ - 

ವ ರ 
ಮರುಳು ಜನ, ಮುಗ್ಧ ಜನ, ಸಜ್ಜನ, ಬೆರಕೆ ಜನ, ರಸ್ತೆಯೆಲ್ಲಾ 
ತುಂಬಿ , ತುಳುಕಿ, ಲಕ್ಷ ಲಕ್ಷ ದೀಪವ ಹಚ್ಚಿ , ಕುಣಿದು, 
ಹಾಡಿ, ಹಬ್ಬ ಮಾಡಿದಾಗ, 
ಬಡತನ, ಬರಡುತನಗಳ ದಿನದಕೋಟಲೆಯಲ್ಲಿ 
ಸುರುಟಿ, ಮುರುಟಿದ | 
ಮನಸ್ಸನ್ನು ಹತ್ತಿಕ್ಕಿ , ಇದ್ದ ಕಾಡಲ್ಲೇ 
ನಂಬಿ ಅರಳಬೇಕು ; ಆ ಮುಗ್ಧ 
ಮಂದಿಯೊಡನೆ ಮೈಲಿಗಟ್ಟಲೆ ಮೆರವಣಿಗೆ ಹೋಗಬೇಕು 
ಇದು 
ಅನಿವಾರ್ಯ - ಹೌದು. ಬೆಳಗೆಲ್ಲ ನಿನ್ನ 
ನೋಡಿದಾಗ ಏನೂ ಆಗದಿದ್ದರೂ , ನಡುನಿಶೆಯ 
ಅರೆನಿದ್ದೆ ಮಬ್ಬಿನಲ್ಲಿ ನಿನ್ನ 
ತೊಡೆಯ ಬಿಸಿ ತಾಗಿ ನನ್ನ ತೊಡೆ 
ಒಳಗೆ ಜುಳಜುಳಸಿದಾಗ, ಎಷ್ಟೇ ಬೇಡೆನ್ನಿಸಿದರೂ ಲಿಂಗ 
ಕೆರಳಿ ಅನಿವಾರ್ಯ ಒತ್ತಡ ಮೈ ಏರುತ್ತದಲ್ಲ, ಹಾಗೆ 

ಇದೂ ಅನಿವಾರ್ಯ. 
ನನಗೆ ಗೊತ್ತಿದೆ. ಈ ರಸ್ತೆ , ಈ ಮೆರವಣಿಗೆ ಎಲ್ಲ ನಿನ್ನ 
ಮೈಯ ಹಾಗೆ ಸಿಕ್ಕ 
ಕಾವನ್ನೆಲ್ಲ ಹೀರಿ ಒಂದರೆ ಘಳಿಗೆ ಕುಡಿಯುವುದು , ಮತ್ತೆ 
ತನ್ನಷ್ಟಕ್ಕೆ ತಾ 
ತಣ್ಣಗೇ 

ರ್ದವಾರ 
ಉಳಿಯುವುದು. 
ಮಧ್ಯಾಹ್ನದುರಿಬಿಸಿಲ ಭವ್ಯ ಮೆರವಣಿಗೆ 
ಸಂಜೆ ಬೆಳಕಿನಲ್ಲಷ್ಟು ರಾರಾಜಿಸಿ 
ರಾತ್ರಿಯಾಗುತ್ತಲೇ ಸುಸ್ತು . 
ಭ್ರಮೆಯ ಮತ್ತು 
ಇಳಿಯುವ ಹೊತ್ತೇ ಅಮಲಿನುನ್ನತ ಶಿಖರ ಘಳಿಗೆ 
ಕೈಕಾಲುಸೋತು ಸಾವರಿಸಿದರೂ , ಮನದ ಮುಂದೆಲ್ಲ 
ನನಸು ಸುಳಿದಾಡಿದರೂ 
ಮೆರವಣಿಗೆಯ ಕನಸು ಕಣ್ಣ ಕಟ್ಟುತ್ತದೆ. 

ವರ್ಷಗಳಿಗೊಮ್ಮೆ ಬಿಗಿಗೊಳ್ಳುವಮೂಗುದಾಣ . .. 

ಭೈರಪ್ಪನವರ ದಾಟು : ಒಂದು ಟಿಪ್ಪಣಿ 


ಎಂ ಜಿ ಕೃಷ್ಣಮೂರ್ತಿ 


ಭೈರಪ್ಪನವರಿಗೆ ಹೆಚ್ಚು ಪರಿಚಿತವಿರುವ “ ತಿಪಟೂರು ಚನ್ನರಾಯಪಟ್ಟಣಗಳನ್ನೊಳ 
ಗೊಳ್ಳುವ ಭಾಗ ”, ಆ ಭಾಗದ ನುಡಿಗಟ್ಟು , ನಡೆನುಡಿಗಳು ನನಗೂ ಬಹಳ ಪರಿಚಿತ 
ವಾದವುಗಳು . ಆದ್ದರಿಂದ ಈ ಹಿನ್ನೆಲೆಯನ್ನುಳ್ಳ ಅವರ ಕಾದಂಬರಿಗಳ ಬಗ್ಗೆ ಬರೆಯು 
ವಾಗ ನನ್ನ ನೆನಪು ಸೃಷ್ಟಿಸುವುದು ಎಷ್ಟು , ಕಾದಂಬರಿ ಸೃಷ್ಟಿಸುವುದು ಎಷ್ಟು ಎಂಬ 
ಪ್ರಶ್ನೆಗೆ ಉತ್ತರ ಕೊಡುವುದು ಎಷ್ಟು ಕಷ್ಟವೋ ಅಷ್ಟೇ ಅವಶ್ಯಕವಾಗುತ್ತದೆ. ಈ 
ವೈಯಕ್ತಿಕ ಅವಶ್ಯಕತೆಯಿಂದಾಗಿ ದಾಟು ಕಾದಂಬರಿಯ ಆಶಯಕ್ಕೆ ಭೈರಪ್ಪನವರು 
ಯಾವ ರೀತಿ ದೇಹಕೊಡಲು ಪ್ರಯತ್ನಿಸಿದ್ದಾರೆ, ಆ ಪ್ರಯತ್ನದಲ್ಲಿ ಎಷ್ಟು ಜಯಗಳಿಸಿ 
ದ್ದಾರೆ ಎಂಬ ಪ್ರಶ್ನೆಗಳಿಗೆ ಉತ್ತರ ಹುಡುಕಲು ಯತ್ನಿಸುತ್ತೇನೆ. 


ಆದರೆ ವ್ಯಕ್ತಿಯ ನೆನಪು ನೆನಪೇ ಆಗುಳಿಯದೆ, ಬುದ್ದಿ ಆ ನೆನಪುಗಳಿಗೆ ಅರ್ಥಕೊಡಬಲ್ಲ 
ಚೌಕಟ್ಟನ್ನೂ ರಚಿಸುವುದರಿಂದ ಕಾದಂಬರಿಯ ಹೊರಗೆ ನಾನು ಕಂಡುಕೊಂಡ ಅರ್ಥ 
ವನ್ನು ಕಾದಂಬರಿಯ ಮೇಲೆ ಹೇರದಂತೆ ಕಾದಂಬರಿಗೆ ನಾನು ತೋರಿಸುವ ಪ್ರತಿಕ್ರಿಯೆ 
ಗಳಿಗೆ ಅಭಿವ್ಯಕ್ತಿ ಕೊಡಬೇಕಾಗುತ್ತದೆ. ಇದರಿಂದಾಗಿ ವಾಸ್ತವಿಕ ಪಂಥಕ್ಕೆ ಸೇರಿದ್ದು 
ಎಂದು ಸ್ಕೂಲವಾಗಿ ಹೇಳಬಹುದಾದ ದಾಟು ಚಿತ್ರಿಸುವ ನಿಜಗಳಿಗೂ ಕಾದಂಬರಿಯ 
ಒಟ್ಟು ಅರ್ಥಕ್ಕೂ ಇರುವ ಸಂಬಂಧಕ್ಕೆ ಸೂಕ್ಷ್ಮಗಮನ ಕೊಡಬೇಕಾಗುತ್ತದೆ. 


೮೬ | ಸಾಕ್ಷಿ 


ಸನ್ನಿವೇಶ, ಹಿನ್ನೆಲೆ ಮತ್ತು ಘಟನೆಗಳ ಸಹಾಯದಿಂದ ಪಾತ್ರಗಳ ಆಂತರಿಕ ಜಗತ್ತಿಗೆ 
ಅಭಿವ್ಯಕ್ತಿ ಕೊಡಬಹುದು ಎಂಬ ನಂಬಿಕೆ ವಾಸ್ತವಿಕ ಕಾದಂಬರಿಗಳ ತಂತ್ರಕ್ಕೆ ತಳಹದಿ . 
ನೈಜ ಚಿತ್ರಣಗಳ ಮೂಲಕ, ಆ ಚಿತ್ರಣಗಳಿಗೆ ಸಂಬಂಧವೇರ್ಪಡಿಸುವ ಮೂಲಕ ವಾಸ್ತ್ರ 
ವಿಕ ಪಂಥಕ್ಕೆ ಸೇರಿದ ಕಾದಂಬರಿಗಳು ತಮ್ಮ ವಸ್ತುವನ್ನು ಬೆಳಸುತ್ತವೆ. ಅಂದರೆ ಈ 
ತರಹದ ಕಾದಂಬರಿಗಳು ಜಯ ಗಳಿಸುವುದು ಬಾಹ್ಯ ಮತ್ತು ಆಂತರಿಕ ನಿಜಗಳನ್ನು 
ಬೇರೆ ಬೇರೆ ಮಾಡದೆ ಒಂದು ಮತ್ತೊಂದಕ್ಕೆ ಅಭಿವ್ಯಕ್ತಿ ಕೊಡುವಂತೆ ಮಾಡಿದಾಗ 
ಮಾತ್ರ . ಈ ಸಂದರ್ಭದಲ್ಲೇ ಪ್ರಪಂಚದ ಶ್ರೇಷ್ಠ ಕಾದಂಬರಿಗಳೆಲ್ಲ ವಾಸ್ತವಿಕ ಮತ್ತು 
ಸಾಂಕೇತಿಕ ಧಾಟಿಗಳನ್ನು ( modes ) ಸೇರಿಸಿ, ಅಂದರೆ ವಾಸ್ತವಿಕ ಚಿತ್ರಣದ ಬೆನ್ನ 
ಹಿಂದೇ ಅದರ ಸಾಂಕೇತಿಕ ಅರ್ಥ ಹೊಳೆಯುವಂತೆ ಮಾಡಿ, ಜಯಗಳಿಸುತ್ತವೆ ಎಂಬ 
ನನ್ನ ಅಭಿಪ್ರಾಯವನ್ನು ಸ್ಪಷ್ಟವಾಗಿ ಹೇಳಿಬಿಡುವುದು ಉತ್ತಮ . 


ಬಾಹ್ಯಕ್ಕೂ ಅಂತರಂಗಕ್ಕೂ ಸಂಬಂಧವಿದೆ, ಬಾಹ್ಯದ ಚಿತ್ರಣದ ಮೂಲಕವೇ ಅಂತ 
ರಂಗಕ್ಕೆ ಅಭಿವ್ಯಕ್ತಿ ಕೊಡಬೇಕು ಎಂಬ ನಂಬಿಕೆಯೇ ವಾಸ್ತವಿಕ ಕಾದಂಬರಿಗಳಲ್ಲಿ 
ಭಾವಾತಿರೇಕಕ್ಕೆ ತಡೆ ಹಾಕುತ್ತದೆ. ಆದರೆ ಇದೇ ನಂಬಿಕೆಯೇ ಅನೇಕ ವೇಳೆ ಚಿತ್ರಣಗಳು 
ವಸ್ತುವಿನ ಬೆಳವಣಿಗೆಗೆ ಸಹಾಯಕವಾಗದೆ ಕೇವಲ ಚಿತ್ರಣಗಳಾಗಿಯೇ ಉಳಿದು, 
ಕಾದಂಬರಿಯ ಒಟ್ಟರ್ಥವೇ ಅಸ್ಪಷ್ಟವಾಗುವಂತೆ ಮಾಡಬಹುದು, ದಾಟು ವನ್ನು 
ರಿವ್ಯೂ ಮಾಡಿದವರೆಲ್ಲ ಗುರುತಿಸಿರುವ ಶಕ್ತಿ ನಮಗೆಲ್ಲ ಪರಿಚಿತವಿರುವ, ನಮ್ಮ 
ದೈನಂದಿನ ನಡವಳಿಕೆಗಳಲ್ಲಿ ವ್ಯಕ್ತವಾಗುವ ಸಾಮಾಜಿಕ ನಿಜಗಳನ್ನು ಕಾದಂಬರಿ ಚಿತ್ರಿಸಿರು 
ವುದಕ್ಕೆ ಸಂಬಂಧಿಸಿದ್ದು , ದಾಟು ಸೋತಿರಬಹುದಲ್ಲವೇ ಎಂಬ ಶಂಕೆ ಈ ಚಿತ್ರಣಗಳ 
ಹಿಂದಿರಬೇಕಾದ ಅರ್ಥಕ್ಕೆ ಸಂಬಂಧಿಸಿದ್ದು . 


ಈ ಪೂಲ್ವಗ್ರಹಗಳನ್ನು ಹಿನ್ನೆಲೆಯಾಗಿಟ್ಟುಕೊಂಡು ಕಾದಂಬರಿಯ ಕೆಲವು ಮುಖ್ಯ ಘಟನೆ 
ಗಳಿಗೂ ಕಾದಂಬರಿಯ ಅರ್ಥಕ್ಕೂ ಇರುವ ಸಂಬಂಧವನ್ನು ವಿಶ್ಲೇಷಿಸಿ ನನ್ನ ಪ್ರತಿಕ್ರಿಯೆ 
ಗಳಿಗೆ ಸೂಕ್ತ ಆಧಾರ ಕೊಡಲು ಪ್ರಯತ್ನಿಸುತ್ತೇನೆ. ಕಾದಂಬರಿಯ ಮೂರು ಮುಖ್ಯ 
ಪಾತ್ರಗಳು ಅವರ ಜೀವನದಲ್ಲಿ ಮುಖ್ಯವಾದ ಸಂದರ್ಭಗಳಲ್ಲಿ ಗುಡಿಯ ದೇವರ 
ಪ್ರತಿಮೆಗೆ ತೋರಿಸುವ ಪ್ರತಿಕ್ರಿಯೆಗಳು ಕಾದಂಬರಿಯನ್ನು ರಿವ್ಯೂ ಮಾಡಿದವರೆಲ್ಲರ 
ಗಮನ ಸೆಳೆದಿವೆ. ತಾವು ಹುಟ್ಟಿ ಬೆಳೆದ ಸಮಾಜದ ಸಂಪ್ರದಾಯಗಳನ್ನು ನಂಬಿದ 
ವೆಂಕಟರಮಣಯ್ಯ ದೇವರಿಗೆ ಮಂಗಳಾರತಿ ಮಾಡುತ್ತಿರುವಾಗ “ ಇದು ಬರೀ ಕಲ್ಲು ” 


ಸಾಕ್ಷಿ / ೮೬ 


ಎಂಬ ತೀರ್ಮಾನಕ್ಕೆ ಬರುವುದು ಕಾದಂಬರಿಯ ಬೆಳವಣಿಗೆಗೆ ಬೇಕೇ ಬೇಕಾಗಿದೆ. 
ಮಾತಂಗಿಯೊಂದಿಗೆ ಲೈಂಗಿಕ ಸಂಬಂಧ ಬೆಳೆದ ಮೇಲೆ ದೇವರ ಮಂಗಳಾರತಿ ಮಾಡು 
ವಾಗ ದೇವರ ಕಣ್ಣುಕಟ್ಟುಗಳನ್ನು ನೋಡಲು ಹೆದರಿದ್ದರು. ಈ ಹೆದರಿಕೆಗೆ ಕಾರಣ 
ಸ್ಪಷ್ಟ ; ತಾನು ಪಾಪ ಮಾಡಿದ್ದೇನೆ ಎಂಬ ಹೆದರಿಕೆ ವೆಂಕಟರಮಣಯ್ಯನ ಹೆದರಿಕೆಗೆ 
ಕಾರಣ. “ ಇದು ಬರೀ ಕಲ್ಲು ” ಎನ್ನಿಸುವುದು ತಮ್ಮ ಮಗಳನ್ನು ಮದುವೆಯಾಗ 
ಬಯಸುವ ಶ್ರೀನಿವಾಸ ಮತ್ತು ಅವನ ತಾಯಿ ರಂಗಮ್ಮ ಗುಡಿಗೆ ಬಂದಾಗ, ಹತ್ತು 
ಹನ್ನೆರಡು ವರ್ಷಗಳ ನಂತರ ದೇವರ ಮುಖವನ್ನು ಮೊದಲ ಬಾರಿಗೆ ನೋಡಿದಾಗ . 
ಈ ಪ್ರತಿಕ್ರಿಯೆಗೂ ಅವರ ಪಾಪಪ್ರಜ್ಞೆಯೇ ಕಾರಣ ಎಂಬುದೂ ನಿಜ . ಪೂಜೆ ಮಾಡು 
ತಿರುವಾಗ ರಂಗಮ್ಮನ ಧ್ವನಿಯನ್ನು ಕೇಳಿ: 


“ತಿರುಗಿ ನೋಡಿದರೆ ಮೇಲಗಿರಿಯ ಹೆಂಡತಿ ರಂಗಮ್ಮ , ಅವಳ ಮಗ ತಿರುಮಲೇಶ 
ಗೌಡ. “ ನಿಮ್ಮನ್ನು ಈ ಗುಡಿಯ ಒಳಕ್ಕೆ ಸೇರಿಸ ಕೂಡದು' ಅನ್ನಬೇಕೆನ್ನಿಸಿತು. 
ಆದರೆ ತನಗೇ ತಿಳಿಯದಂತೆ ಅವರು ಹಣ್ಣು ಕಾಯಿಗಳನ್ನು ಮಾಡಿಕೊಟ್ಟರು. 
ಅವರನ್ನು ಮಾತನಾಡಿಸಲಿಲ್ಲ ............ ಮಂಗಳಾರತಿ ಮಾಡುವಾಗ ಅವರು ದೇವರ 
ಮುಖವನ್ನು ನೋಡಿ ಹತ್ತು ಹನ್ನೆರಡು ವರ್ಷದ ಮೇಲೆ ಆಗಿದೆ. ಆದರೆ ಈದಿನ ಅನ್ಯ 
ಮನಸ್ಕರಾಗಿ ತಲೆ ಎತ್ತಿ ಆ ಕಡೆ ನೋಡಿದರು......... ಮುಖದ ಹತ್ತಿರ ಬಂದ 
ಮಂಗಳಾರತಿ ಹಾಗೆಯೇ ನಿಂತಿತು. ಅವರ ಕಣ್ಣು ದೇವರ ಮುಖದಲ್ಲಿ ನೆಟ್ಟಿತು...... 
ಅವರ ಧ್ಯಾನವು ದೇವರ ಮುಖದಲ್ಲಿ ನೆಟ್ಟು , ತಾನೂ ಧ್ಯಾನದಿಂದ ಬದ್ದವಾದಂತೆ 
ಬಲಗೈಯು ಮಂಗಳಾರತಿಯ ಹಲಗೆಯನ್ನು ಚಲಿಸದೆ ಹಿಡಿದುಬಿಟ್ಟಿತ್ತು . ನೋಡು 
ನೋಡುತ್ತಾ ಅವರು ಕಣ್ಣು ಮುಚ್ಚಿದರು . ಒಂದು ಕ್ಷಣ ತಲೆಯಲ್ಲಿ ಏನೋ 
ಪ್ರಜ್ವಲಿಸಿದಂತೆ ಆಗ ಅನಂತರ ಸರಿಯಾಯಿತು. ಇದ್ದಕ್ಕಿದ್ದ ಹಾಗೆಯೇ 
ಮನಸ್ಸಿಗೆ ಎನಿಸಿಬಿಟ್ಟಿತು : ಇದು ಬರಿ ಕಲ್ಲು - ಬರೀ ಕರಿಯ ಕಲ್ಲು ; ಇದಕ್ಕೆ 
ಪೂಜೆ ಮಾಡೂದುವ್ಯರ್ಥ......... ಆಗಲೂ ಅವರು ವಿಗ್ರಹದ ಮುಖವನ್ನು ದಿಟ್ಟಿಸು 
ತಿದ್ದರು.” ( ಪುಟಗಳು ೧೯೩ -೯೪, ಒತ್ತು ನನ್ನದು), ವೆಂಕಟರಮಣಯ್ಯನದು 
ಸಾಂಪ್ರದಾಯಿಕ ಪ್ರಜ್ಞೆಯಾದ್ದರಿಂದ, ದೇವಸ್ಥಾನದ ಪೂಜೆ ಅವರ ಮನೆಯ ಹಕ್ಕಾದ 
ರಿಂದ, ಅವರಿಗೆ “ ಇದು ಕಲ್ಲು - ಬರೀ ಕರಿಯ ಕಲ್ಲು ; ಇದಕ್ಕೆ ಪೂಜೆ ಮಾಡೂದು 
ವ್ಯರ್ಥ” ಎನ್ನಿಸುವುದು ಬಹಳ ಮುಖ್ಯವಾದ ಬದಲಾವಣೆ. ಈ ಬದಲಾವಣೆಗೂ 
ನಂತರ ಅವರು ಹವನದ ಸಹಾಯದಿಂದ ಸೃಷ್ಟಿಸಿಕೊಳ್ಳುವ ಭ್ರಾಮಕ ಲೋಕಕ್ಕೂ 
ಸಂಬಂಧವಿದೆ. ಈ ಕಾರಣದಿಂದಾಗಿ ಅವರಲ್ಲಾದ ಬದಲಾವಣೆಯು ಪೂರ್ಣ ಅರ್ಥ 
ವಾದ ಹೊರತು ಕಾದಂಬರಿಯ ಅರ್ಥದ ಒಂದು ಅಂಗವೇ ತಿಳಿಯುವುದಿಲ್ಲ . 

ಶ್ರೀನಿವಾಸ ಮತ್ತು ರಂಗಮ್ಮನನ್ನು ಗುಡಿಯಲ್ಲಿ ನೋಡಿದಾಗ ವೆಂಕಟರಮಣಯ್ಯನ 
ಪ್ರತಿಕ್ರಿಯೆಗಳನ್ನು ““ ನಿಮ್ಮನ್ನು ಈ ಗುಡಿಯ ಒಳಕ್ಕೆ ಸೇರಿಸಬಾರದು' ಅನ್ನಬೇಕೆನಿಸಿತು. 
ಆದರೆ ತಮಗೇ ತಿಳಿಯದಂತೆ ಅವರು ಹಣ್ಣು ಕಾಯಿಗಳನ್ನು ಮಾಡಿಕೊಟ್ಟರು” ಎಂಬ 
ಎರಡು ವಾಕ್ಯಗಳ ಮೂಲಕ ತಿಳಿಸಿಕೊಡಲು ಪ್ರಯತ್ನಿಸುವ ಸಂಯಮ ಮೆಚ್ಚಬೇಕಾದ್ದು. 
ವೈಯಕ್ತಿಕ ಭಾವನೆಗೂ ಕರ್ತವ್ಯಪ್ರಜ್ಞೆಗೂ ಘರ್ಷಣೆ ಉಂಟಾಗಿ, ಕರ್ತವ್ಯಪ್ರಜ್ಞೆ 
ಗೆಲ್ಲುತ್ತದೆ ಎಂಬುದನ್ನು ಈ ವಾಕ್ಯಗಳು ತಿಳಿಸಿಕೊಡುತ್ತವೆ. ಇದು ಕಲ್ಲು ” ಎನ್ನಿಸು 
ವುದು ಬಹುಶಃ ತಾವು ದೇವರ ಮುಖ ನೋಡಿದರೂ , ಬ್ರಾಹ್ಮಣ ಹೆಣ್ಣನ್ನು ಮದುವೆ 
ಯಾಗ ಬಯಸುವ ಶ್ರೀನಿವಾಸ ಗುಡಿಯಲ್ಲಿ ನಿಂತಿದ್ದರೂ ಏನೂ ಆಗಲಿಲ್ಲ ಎಂಬ 
ಅರಿವಿನಿಂದಿರಬಹುದು. ಈ ಅರಿವು ಮತ್ತು ದೇವಸ್ಥಾನಕ್ಕೂ ಶ್ರೀನಿವಾಸನ ಮನೆತನಕ್ಕೂ 
ಇರುವ ಸಂಬಂಧ ಅವರು ದೇವರ ಪೂಜೆ ಮಾಡುವುದನ್ನು ನಿಲ್ಲಿಸುವುದಕ್ಕೆ ಕಾರಣವೆಂದು 
ಸುಲಭವಾಗಿ ಒಪ್ಪಿಕೊಳ್ಳಬಹುದು. ಆದರೆ ಅವರು ತಮ್ಮದೇ ಲೋಕವೊಂದನ್ನು 
ಸೃಷ್ಟಿಸಿಕೊಂಡು ಅದರಲ್ಲಿ ಅವರೇ ವಶಿಷ್ಠ , ಮಾತಂಗಿಯೇ ಅರುಂಧತಿ ಎಂದುಕೊಳ್ಳು 
ವುದರ ಅರ್ಥವನ್ನು ಸ್ಪಷ್ಟಪಡಿಸುವ ಕ್ರಿಯೆಯಾಗಲೀ , ಸಂಕೇತಗಳ ಬೆಳವಣಿಗೆಯಾಗಲೀ 
ಕಾದಂಬರಿಯಲ್ಲಿದ್ದಂತಿಲ್ಲ. ಅವರಿಗೆ ಹುಚ್ಚು ಹಿಡಿದಿದೆ ಎಂದು ಹೇಳಿ ಸುಲಭವಾಗಿ 
ತಪ್ಪಿಸಿಕೊಳ್ಳುವಂತೆಯೂ ಇಲ್ಲ. ಏಕೆಂದರೆ ಅವರನ್ನು ಹುಚ್ಚರನ್ನಾಗಿ ಮಾಡುವಹೊಣೆ 
ಗಾರಿಕೆ ಕಾದಂಬರಿಕಾರರದ್ದಾದ್ದರಿಂದ, ಆ “ ಹುಚ್ಚಿನ, ಅವರ ಮನೋಭಾವದ ಅರ್ಥ 
ವನ್ನು ಸೂಚಿಸುವ ಹೊಣೆಯ ಕಾದಂಬರಿಕಾರರದ್ದೇ ಆಗುತ್ತದೆ. ಸತ್ಯಭಾಮೆ ತನ್ನ 
ತಂದೆ ಹೇಳುವುದನ್ನೆಲ್ಲ ಹುಚ್ಚನ ಮಾತು ಎಂದು ತಳ್ಳಿಹಾಕುವುದಿಲ್ಲ, ಮಾತಂಗಿಯನ್ನು 
ಬ್ರಾಹ್ಮಣಿಯನ್ನಾಗಿ ಮಾಡಬೇಕು ಎಂಬ ಅವರ ನಿರ್ಧರಕ್ಕೆ ತಕ್ಕ ಹಿನ್ನೆಲೆಯೂ 
ಕಾದಂಬರಿಯಲ್ಲಿದೆ ( ಪುಟಗಳು ೨೪೦ - ೨೪೨). ಆದರೆ ಸಂಪ್ರದಾಯಸ್ಥವಾದ, ಮಗಳು 
ಒಕ್ಕಲಿಗ ಹುಡುಗನನ್ನು ಮದುವೆಯಾಗುತ್ತೇನೆ ಎಂದಾಗ ತೀವ್ರ ಕಳವಳಕ್ಕೊಳಗಾದ 
ಅವರ ಪ್ರಜ್ಞೆ ಸಾವಿರಾರು ವರ್ಷಗಳ ಇತಿಹಾಸವನ್ನು ತಿರಸ್ಕರಿಸಿ ಹಿಂದೆಂದೋ ಇದ್ದಿರ 
ಬಹುದಾದ ( ?) ಸಾಮಾಜಿಕ ಸ್ಥಿತಿಯನ್ನು ಪುನರ್‌ನಿರ್ಮಿಸುವ ಸ್ಥೆರ್ಯ ಪಡೆಯು 
ತದೆ ಎಂದು ನಂಬುವಂತೆ ಮಾಡುವ ಶಕ್ತಿ ಕಾದಂಬರಿಗಿಲ್ಲ. 


ಆದ್ದರಿಂದ ಹಟಾತ್ತನೆ ಒಂದು ಸ್ವರದಿಂದ ಮತ್ತೊಂದು ಸ್ವರಕ್ಕೆ ನೆಗೆದಂತಾಗಿ, ಈ ಬೆಳ 
ವಣಿಗೆಯನ್ನು ಒಪ್ಪುವುದು ಬಿಡುವುದು ಓದುಗನ ಆಯ್ಕೆಯಾಗಿ ನಿಲ್ಲುತ್ತದೆ, ಅನಿ 
ವಾರ್ಯವಾಗುವುದಿಲ್ಲ. (ಶೇಕ್ಸ್‌ಪಿಯರ್ ತನ್ನ ಕಿ೦ಗ್ ಲಿಯರ್‌ನಲ್ಲಿ ಲಿಯರ್‌ನ 
ಹುಚ್ಚನ್ನು ನಾಟಕದ ವಸ್ತುವಿನ ಬೆಳವಣಿಗೆಯ ಒಂದು ಹಂತವನ್ನಾಗಿ ಉಪಯೋಗಿ 
ಸುವ ಕಲೆಯನ್ನು ಗಮನದಲ್ಲಿಟ್ಟುಕೊಂಡು ಈ ಮಾತನ್ನು ಹೇಳುತ್ತಿದ್ದೇನೆ.) 
ಕಾದಂಬರಿಯ ಕೊನೆಗೆ ಸತ್ಯಭಾಮೆ ತನ್ನ ತಂದೆ ಸಾಧ್ಯ ಎಂದುಕೊಂಡಿದ್ದನ್ನು (ಬ್ರಾಹ್ಮಣ 

ರಲ್ಲದವರಿಗೆ ಜನಿವಾರ ಹಾಕಿ, ಗಾಯತ್ರಿ ಉಪದೇಶಿಸಿ ಅವರನ್ನೂ ಬ್ರಾಹ್ಮಣರನ್ನಾಗಿ 
ಮಾಡಬಹುದು ಎಂಬುದನ್ನು ) ತಿರಸ್ಕರಿಸುತ್ತಾಳೆ ( ತನ್ನ ಜನಿವಾರ ಕಿತ್ತುಹಾಕಿ) ಎಂಬ 
ಸೂಚನೆಯಿದೆ, ನಿಜ. ಆದರೆ ಸತ್ಯಭಾಮೆ ದೇವಸ್ಥಾನ ಬಿದ್ದು ಹೋದ ಮೇಲೆ ತನ್ನ 
ಜನಿವಾರ ಕಿತ್ತುಹಾಕುವುದು ಬೆಳವಣಿಗೆಯನ್ನು ಸೂಚಿಸುತ್ತದೆ ಎನ್ನುವುದಾದರೆ, ಅದು 
ಯಾವ ರೀತಿಯ ಬೆಳವಣಿಗೆ ಎಂಬುದು ಅಸ್ಪಷ್ಟವಾಗಿಯೇ ಉಳಿಯುತ್ತದೆ. ಕಟ್ಟೆಯೊಡೆ 
ಯುವುದು ತಮ್ಮ ಸಾವಿನ ಮುಂಚೆ ವೆಂಕಟರಮಣಯ್ಯ ಹೇಳಿದ ಪ್ರಳಯದ ಪ್ರತೀಕ 
ವೆನ್ನಬಹುದಾದರೆ , ಎಲ್ಲ ನಾಶವಾಗಿ ಹೊಸ ಜಗತ್ತು ಸೃಷ್ಟಿಯಾಗುತ್ತದೆ ಎಂಬುದು 
ಕಾದಂಬರಿಯ ಬೆಳವಣಿಗೆಯಾಗುತ್ತದೆ. 


ಆದರೆ ದೇವಸ್ಥಾನ ಇಂತಹ ಸಂಕೇತಾರ್ಥವನ್ನು ಹೊರಬಲ್ಲ ಶಕ್ತಿಯುತ ಪ್ರತೀಕವಾಗಿ, 
ಮಡಿವಂತಿಕೆಯ ಪ್ರತೀಕವಾಗಿ, ಕಾದಂಬರಿಯಲ್ಲಿ ಬೆಳೆದಿಲ್ಲ . (ಉದಾಹರಣೆಗೆ ಗ್ರಾಮಾ 
ಯಣದಲ್ಲಿ ಗೌಡರ ಸಾವು, ಮತ್ತು ಹೊಳೆಯ ಪ್ರವಾಹ ಒಂದು ಸಾಮಾಜಿಕ ಸ್ಥಿತಿಯ 
ವಿನಾಶಕ್ಕೆ ಪ್ರತೀಕವಾಗಿ ಬೆಳೆಯುತ್ತವೆ. ಅಥವಾ ನಮ್ಮ ಸಾಹಿತ್ಯದ ಹೊರಗಿಂದ 
ಉದಾಹರಿಸಬಹುದಾದಲ್ಲಿ ಡಿ. ಎಚ್ . ಲಾರೆನ್ಸ್ನ The Virgin and the Gypsy 
ಯಲ್ಲಿ ಪ್ರವಾಹ, ಮುದುಕಿಯ ಸಾವು ಇಂತಹ ವಿವರಗಳು ಅರ್ಥಪೂರ್ಣ ಸಂಕೇತ 
ಗಳಾಗಿ ಬೆಳೆಯುತ್ತವೆ), ದಾಟುವಿನಲ್ಲಿ ನಾಶವಾಗುವುದು ದೇವಸ್ಥಾನ ಮತ್ತು 
ಮೋಹನದಾಸ, ದೇವಸ್ಥಾನ ಮಡಿವಂತಿಕೆಯ ಸಂಕೇತವಾಗಿ,ಮೋಹನದಾಸ ಈ ರೀತಿಯ 
ಮಡಿವಂತಿಕೆಯ ವಿರೋಧ ಶಕ್ತಿಯಾಗಿ ಬೆಳೆದಿದ್ದರೆ ಈ ರೀತಿಯ ಕೊನೆ ಅರ್ಥಪೂರ್ಣ 
ವಾಗುತ್ತಿತ್ತು , ಆದರೆ ಹಾಗಾಗಿಲ್ಲ. 


ಶ್ರೀನಿವಾಸ ದೇವರ ವಿಗ್ರಹನೋಡಿಹೆದರುವುದು ಅಷ್ಟು ಸಂಕೀರ್ಣವಾದ ಸಂಗತಿಯಲ್ಲ. 
ದಿದ್ದರೂ ಓದುಗನಿಗೆ ಕೆಲವು ಸಮಸ್ಯೆಗಳನ್ನೊಡ್ಡುತ್ತದೆ. ತುಂಬ ಇಳಿದು ಹೋದ 
ವೆಂಕಟರಮಣಯ್ಯ , ತಾನು ಹುಟ್ಟಿ ಬೆಳೆದ ಹಳ್ಳಿಯ ಸನ್ನಿವೇಶ, ಅವನ ಹೆದರಿಕೆಗೆ 
ಕಾರಣಗಳು . ಆದರೆ ತಂದೆ ತಾಯಿಯರ ಮಾತು ಮೀರಿ ಸತ್ಯಭಾಮೆಯನ್ನು ಮದುವೆ 
ಯಾಗಲು ಬೇಕಾದ ಧೈರ್ಯ ಶ್ರೀನಿವಾಸನಿಗಿಲ್ಲದ್ದರಿಂದ ಈ ಹೆದರಿಕೆಗೆ ಅವನಿಗೆ 
ತಿಳಿಯದ “ ಈ ಸಂದಿಗ್ಧ ಪರಿಸ್ಥಿತಿಯಿಂದ ತಪ್ಪಿಸಿಕೊಳ್ಳಬೇಕು ಎಂಬ ಆಸೆ ಕಾರಣ 
ವಿರಲಾರದೇ ಎಂಬ ಪ್ರಶ್ನೆಯನ್ನೇ ಕಾದಂಬರಿಕಾರರು ಗಮನಿಸಿದಂತಿಲ್ಲ . ವೆಂಕಟ 
ರಮಣಯ್ಯನಿಗೆ ಹುಚ್ಚು ಹಿಡಿದಿದೆ ಎಂದು ತಿಳಿದ ನಂತರ ತಾನೂ ಹುಚ್ಚನಾಗಬೇಕು 
ಎಂದುಕೊಳ್ಳುವುದು, ಅವನಿಗೂ ಹುಚ್ಚು ಹಿಡಿಯುವುದು, ಮೊದಲಾದುವು ಅನಿವಾರ 
ವಲ್ಲ ಅನ್ನಿಸುವುದಕ್ಕೆ ಕಾರಣ ಅವುಕೇವಲ ಘಟನೆಗಳಾಗಿಯೇ ಉಳಿಯುವುದು . ಆದ್ದ 
ರಿಂದ ಘಟನೆಗಳು ರಂಜಕವಾಗಿದ್ದರೂ ವಸ್ತುವನ್ನು ಬೆಳೆಸುವುದರಲ್ಲಿ ವಹಿಸಬೇಕಾದ 

ಪಾತ್ರ ವಹಿಸುವುದಿಲ್ಲ, ಕಾದಂಬರಿಯ ಒಂದು ಭಾಗ ಕೇವಲ ಕತೆಯಾಗಿ, ಮತ್ತೊಂದು 
ಭಾಗ ಕೇವಲ ಉಪನ್ಯಾಸವಾಗಿ ಉಳಿಯುವ ಸಂಭವ ಹೆಚ್ಚುತ್ತದೆ. 


ಮೋಹನದಾಸ ಊರಿನ ಮಡಿವಂತರನ್ನು ವಿರೋಧಿಸಿ, ತನ್ನ ತಂದೆಯ ಮನೋಭಾವ 
ವನ್ನು ಬದಲಾಯಿಸಿ ತನ್ನ ಜಾತಿಯವರೊಡನೆ ದೇವಸ್ಥಾನದ ಒಳಕ್ಕೆ ಹೋಗುವುದು 
ಕಾದಂಬರಿಯ ಮುಖ್ಯ ಘಟನೆ. ತನ್ನ ಜಾತಿಯವರು ದೇವಸ್ಥಾನದೊಳಕ್ಕೆ ಹೋಗಿ 
ಬೇಕಾದ್ದು ಪೂಜೆ ಮಾಡುವುದಕ್ಕಲ್ಲ, ಬೇರೆಯ ಜಾತಿಯವರಿಗಿರುವ ಎಲ್ಲ ಹಕ್ಕು 
ಗಳೂ ತಮಗೂ ಇವೆ ಎಂಬುದನ್ನು ತೋರಿಸಿಕೊಡುವುದಕ್ಕೆ ಎಂಬುದು ಅವನಿಗೆ ಸ್ಪಷ್ಟ 
ವಾಗಿ ತಿಳಿದಿದೆ. ನಿಧಾನವಾಗಿ, ಬೇರೆ ಜಾತಿಯವರ ಮನಸ್ಸನ್ನು ತಿದ್ದಿ ತನ್ನ ಜಾತಿ 
ಯವರ ಸ್ಥಿತಿಯನ್ನು ಉತ್ತಮಗೊಳಿಸಬೇಕು ಎಂಬ ಅಭಿಪ್ರಾಯವನ್ನು ಅವನು ತಿರಿಸ್ಕರಿ 
ಸುತ್ತಾನೆ, ಶತಮಾನಗಳಿಂದ ಅನ್ಯಾಯಕ್ಕೆ ಒಳಗಾದವರಿಗೆ ಶಾಂತಿ ಮತ್ತು ತಾಳ್ಮೆಯ 
ಪಾಠ ಹೇಳುವುದು ಮೋಸ ಎಂದು ನಂಬುತ್ತಾನೆ. ಒಂದು ದೃಷ್ಟಿಯಿಂದ, ತನ್ನ ತಂದೆ 
ಬೆಟ್ಟಯ್ಯ ಮೀಸೆ ಬೆಳೆಸಿದರು ಎಂಬ ಕಾರಣಕ್ಕಾಗಿ ಅವನನ್ನು ಹೊಡೆಸಿದ ಹಿರಿಯ 
ಗೌಡರ ಮಡಿವಂತಿಕೆಗೆ ವಿರೋಧವಾದ ಸಂಕೇತವಾಗಿ ಬೆಳೆಯಬಲ್ಲ ಪಾತ್ರವಾಗಿದ್ದಾನೆ. 


ತನ್ನ ಜನರೊಂದಿಗೆ ದೇವಸ್ಥಾನದೊಳಕ್ಕೆ ಹೋದ ಮೋಹನದಾಸನಿಗೆ ಅನ್ನಿಸುವುದು 
ಬೇರೆಯ ಜಾತಿಯ ಜನರು ತನ್ನ ಜಾತಿಯವರೊಡನೆ ಬಂದು ದೇವಸ್ಥಾನದಲ್ಲಿ ನಿಲ್ಲುವ 
ವರೆಗೂ ತಾವು ಗೆಲ್ಲುವುದಿಲ್ಲ ಎಂದು, ತನ್ನವರು ದೇವರ ಮೂರ್ತಿಗೆ ತೋರಿಸುತ್ತಿರುವ 
ಪ್ರತಿಕ್ರಿಯೆಗಳು ಅವನಲ್ಲಿ ತಿರಸ್ಕಾರ ಭಾವ ಹುಟ್ಟಿಸುತ್ತವೆ : 


“ಮೋಹನದಾಸನ ಊರಿನ ಕುಲಬಾಂಧವರೆಲ್ಲ ಕೈಮುಗಿದುಕೊಂಡು, ನನ್ನ ಪ್ಪಾ , 
ನನ್ನ ಪ್ಯಾ ', ಎನ್ನುತ್ತಿದ್ದಾರೆ. ಅದನ್ನು ಕೇಳಿ ಅವನ ಮನಸ್ಸಿನಲ್ಲಿ ಮಾತ್ರ ತಿರಸ್ಕಾರ 
ಹುಟ್ಟಿತು. ಮಂಗಳಾರತಿ ನಿಂತಲ್ಲೇ ನಿಂತಿತ್ತು . ಕರಿಯ ಮುಖ ಮಿನುಗು 
ತಿತ್ತು . ಬೆಳ್ಳಿಯ ಕಣ್ಣುಕಟ್ಟುಗಳು ಕಣ್ಣು ಕೋರೈಸುವಂತೆ ಹೊಳೆಯುತ್ತಿದ್ದುವು. 
ಹಣೆಯ ಮೇಲೆ, ಹೊಳೆಯುವ ನಾಮ , ತಲೆಯ ಮೇಲೆ, ಎದ್ದು ನಿಂತ 
ನಿಗನಿಗಿಸುವ ಕಿರೀಟ. ಎರಡು ಕಿವಿಗಳಲ್ಲೂ ಥಳಥಳನೆ ನೇತಾಡುವ ಕರ್ಣಕುಂಡಲಗಳು. 
ಥಳಥಳನೆ ಹೊಳೆಯುವ ಪ್ರಭಾವಳಿಯು ಹಿಂಭಾಗದ ಕತ್ತಲೆಯನ್ನು ತಡೆಯುವ 
ಅರೆವೃತ್ತಾಕಾರದ ಏರಿಯಂತಿದೆ. ಅದನ್ನು ದಿಟ್ಟಿಸಿ ನೋಡುತ್ತಾ ನಿಂತ 
ಮೋಹನದಾಸನಿಗೆ ಕಣ್ಣು ಕತ್ತಲೆಯಾಗುವಂತೆ ಎನಿಸಿತು . ತನ್ನ ಇಡೀ 
ಶರೀರವು ತೂಗುವಂತೆ ಭಾಸವಾಯಿತು. ಅವನು ಕಣ್ಣು ಮುಚ್ಚಿಕೊಂಡ, ತಲೆ 
ಸುತ್ತಿ ಬಂತು, ಕೂಡಲೇ ಕೂರಬೇಕೆನ್ನುವುದರಲ್ಲಿ ದೊಪ್ಪನೆ ಬಿದ್ದು ಬಿಟ್ಟ . ” ( ಪುಟಗಳು 

೬೨೬ - ೨೭, ಒತ್ತು ನನ್ನದು,) ಮೋಹನದಾಸ ಮೂರ್ಛಹೋಗುವುದು ಒಂದು ಹೊಸ 
ಅರಿವಿನಿಂದ ಎಂಬುದನ್ನು ಕಾದಂಬರಿ ತಿಳಿಸಲು ಯತ್ನಿಸುತ್ತಿದೆ ಎಂಬುದು ಸ್ಪಷ್ಟ . 
ಇಲ್ಲಿಯ ವರೆಗೂ ಪ್ರಶ್ನೆಗಳಿಗೆ ಸ್ಪಷ್ಟ ಉತ್ತರಗಳಿವೆ ಎಂಬ ಅವನ ನಂಬಿಕೆಯೇ ಅವನ 
ಕಾರಶೀಲತೆಗೆ ಕಾರಣವಾಗಿತ್ತು . ಈಗ ಅವನಿಗೆ ಒಂದು ಮುಖ್ಯವಾದ, ಹೊಸದಾದ, 
ಅಮೂರ್ತವಾದ, ಅರಿವು ಉಂಟಾಗಿದೆ ಎಂಬುದನ್ನು ಕಾದಂಬರಿ ತಿಳಿಸಲು ಯತ್ನಿಸು 
ಇದೆ. ಮೋಹನದಾಸನ ಸುಪ್ತಪ್ರಜ್ಞೆಯಲ್ಲಿ ಅಡಗಿದ್ದ ಹೆದರಿಕೆಗಳು ಅವನು ದೇವಸ್ಥಾನ 
ದೊಳಕ್ಕೆ ಹೋದಾಗ ಜಾಗೃತವಾಗಿರಬಹುದು. ಆದರೆ ಅವನಿಗಿಂತಲೂ ಹೆಚ್ಚು ಹೆದರ 
ಬೇಕಾದವರು ಮೂರ್ಛ ಹೋಗುವುದಿಲ್ಲ. ಅವರ ಅನುಭವ ಅವನ ಅನುಭವದಷ್ಟು 
ಸಂಕೀರ್ಣವಲ್ಲ ಎಂಬುದು ಇದಕ್ಕೆ ಕಾರಣವಿರಬಹುದು. ಆದರೆ ಈ ವ್ಯತ್ಯಾಸಗಳು 
ನಮ್ಮ ಗಮನ ಸೆಳೆಯುವುದು ಮೋಹನದಾಸ ಯೋಚನೆ ಮಾಡುತ್ತಿರುವಾಗ ಉಳಿದವ 
ರೆಲ್ಲ ಹೊಸ ಅನುಭವವೊಂದಕ್ಕೆ ತಮ್ಮನ್ನು ಒಪ್ಪಿಸಿಕೊಂಡಿದ್ದಾರೆ ಎಂಬ ವಿವರ ಮಾತ್ರ . 
ಇದರಿಂದಾಗಿ ಈ ರೀತಿಯ ಅರ್ಥಗಳನ್ನು ಈ ರೀತಿಯ ಘಟನೆಗಳಲ್ಲಿ ಕಾಣಲು ಹೊರ 
ಟಾಗ, ಘಟನೆಗಳ ಮೇಲೆ ಅವುಗಳು ಹೊರಲಾರದ ಅರ್ಥಗಳನ್ನು ಹೇರುತ್ತಿದ್ದೇವೆಯೇ 
ಎಂಬ ಶಂಕೆ ಉಂಟಾಗುತ್ತದೆ. ಈ ರೀತಿಯ ಶಂಕೆಗಳನ್ನು ಕಾದಂಬರಿಯ ಚೌಕಟ್ಟಿನೊಳಗೇ 
ಪರಿಹರಿಸಿಕೊಳ್ಳುವುದು ಅಸಾಧ್ಯವಾಗುತ್ತದೆ. 


ಶಿವರಾಮ ಕಾರಂತರು ಮುದುಕಿಯರ ಪಾತ್ರಗಳನ್ನು ಮತ್ತು ಅವರ ಸಾರ್ಥಕ ಜೀವನ 
ಗಳನ್ನು ತಮ್ಮ ಕಾದಂಬರಿಗಳಲ್ಲಿ ಉಪಯೋಗಿಸಿಕೊಂಡಾಗ ನಾವು ಇಂತಹ ಪ್ರಶ್ನೆಗಳನ್ನು 
ಎದುರಿಸಬೇಕಾಗುವುದಿಲ್ಲ. ಇದಕ್ಕೆ ಕಾರಣ ಆ ಮುದುಕಿಯರ ನಂಬಿಕೆಗಳು ಬೇರೆಯವರ 
ಜೀವನಗಳನ್ನು ಅಳೆಯುವ ಅಳತೆಗೋಲುಗಳಾಗುವುದಿಲ್ಲ ಎಂಬುದು. ಕಾರಂತರ 
ಕಾದಂಬರಿಗಳಲ್ಲಿ ಒತ್ತು ಬೀಳುವುದು ಮಾನವೀಯ ಮೌಲ್ಯಗಳ ಮೇಲೆ, ಧಾರ್ಮಿಕ 
ಮತ್ತು ಪಾರಮಾರ್ಥಿಕ ಮೌಲ್ಯಗಳ ಮೇಲಲ್ಲ ಎಂಬುದೂ ಒಂದು ಕಾರಣ. ಆದರೆ 
ಭೈರಪ್ಪನವರು ಮೌಲ್ಯಗಳು ಬದಲಾಗುವುದಕ್ಕೂ ಸಮಾಜದಲ್ಲಿ ಉಂಟಾಗುವ ಬದ 
ಲಾವಣೆಗಳಿಗೂ ಸಾಕಷ್ಟು ಗಮನಕೊಡುವಂತೆ ಕಾಣುವುದಿಲ್ಲ. ಬದಲಾಗುವ ಸಮಾಜ, 
ಮೌಲ್ಯಗಳ ಚೌಕಟ್ಟಿನಲ್ಲಿ ಉಂಟಾಗುವ ಗೊಂದಲಗಳು - ಇವುಗಳಿಗೆ ವಿರುದ್ಧವಾಗಿ 
ಸ್ಪಷ್ಟವಾದ ( ಅಥವಾ ಸರಳೀಕರಣದಿಂದಾಗಿ ಸ್ಪಷ್ಟವೆನ್ನಿಸುವ) ಪುರಾತನವನ್ನು ಎತ್ತಿ 
ಹಿಡಿಯುತ್ತಾರೆಯೋ ಎನ್ನಿಸುತ್ತದೆ. ಅಂದರೆ, ಕಾದಂಬರಿಗಳಲ್ಲಿ ತಮ್ಮ ಒಲವುಗಳನ್ನು 
ಸಾಕಷ್ಟು ಪರೀಕ್ಷೆಗೆ ಒಳಪಡಿಸುವುದಿಲ್ಲ, ( ಡಿ. ಎಚ್ . ಲಾರೆನ್ಸ್ ಮಾಡುವಂತೆ) ಎನ್ನಿಸು 
ತದೆ, 

ಕಾದಂಬರಿಯ ಅತಿ ಮುಖ್ಯ ಮತ್ತು ಅನ್ವೇಷಕ ಪಾತ್ರವಾಗಿರುವ ಸತ್ಯಭಾಮೆಯ 
ಬಗೆಗೂ ಕಾದಂಬರಿಕಾರರು ಸಾಕಷ್ಟು ವಿಮರ್ಶಕವಾಗಿಲ್ಲ ಎನ್ನಿಸುತ್ತದೆ. ಆಕೆಯ 
ಸೋಲಿಗೆ ಅವಳೆಷ್ಟು ಕಾರಣ ಎಂಬ ಪ್ರಶ್ನೆಯನ್ನು ಸೂಕ್ಷ್ಮವಾಗಿ ಅವಳಾಗಲೀ 
ಕಾದಂಬರಿಕಾರರಾಗಲೀ ಎದುರಿಸಿದಂತಿಲ್ಲ. ಉದಾಹರಣೆಗೆ ಮೀರಾಳ ಸಾವಿಗೆ ಅವಳೂ 
ಹೊಣೆಗಾರಳಲ್ಲವೇ ? ಹಿರಿಯಗೌಡರ ಅಜ್ಞಾನದ ಫಲವಾದ ಅವರ ಮಡಿವಂತಿಕೆಯ 
ಬಗ್ಗೆ ಕಟು ಟೀಕೆ ಮಾಡುವ ಕಾದಂಬರಿ 'ಸುಧಾರಕ ' ಸತ್ಯಭಾಮೆಯ ಅಜ್ಞಾನದ ಬಗ್ಗೆ 
ಯಾಕ ಕಟು ಟೀಕೆ ಮಾಡುವುದಿಲ್ಲ ? ಸತ್ಯಭಾಮೆಯ ಅಜ್ಞಾನ ಯಾವ ತರಹದ್ದು 
ಎಂಬುದನ್ನು ಮೀರಾ ಮತ್ತು ಸತ್ಯಭಾಮೆಯರ ನಡುವೆ ನಡೆಯುವ ಒಂದು ಸಂಭಾಷಣೆ 
ತಿಳಿಸುತ್ತದೆ : 


“ಮೀರಾ ಬಾಗಿ ಸತ್ಯಳ ಕಾಲು ಮುಟ್ಟಿ ನಮಸ್ಕಾರ ಮಾಡಿ, 'ಹೋಗಿಬರ್ತಿನಿ' 
ಎಂದಳು . ” 


“ ನಮಸ್ಕಾರ ಯಾಕೆ ಮಾಡ್ಲಿ ?” 


“ ನಾನು ಮಾದಿಗಿತ್ತಿಯಲ್ಲ ಅಂತ ಒಪ್ಪಿ ಜನಿವಾರ ಹಾಕಿದಿರಲ್ಲ.' 


“ ಯಾರೂ ಮಾದಿಗಿತ್ತಿಯರಲ್ಲ.' 


“ನಿಮಗೆ ತಿಳಿಯಲ್ಲ. ನೀವು ಬರೀ ವೇದಾಂತದ ಮಾತು ಹೇಳೀರಿ.' 


ಎನ್ನುವಾಗ ಅವಳ ಕಣ್ಣಿನಲ್ಲಿ ನೀರು ತುಂಬಿಕೊಂಡಿತು.” ( ಪುಟ ೫೯೪), “ನಿಮಗೆ 
ತಿಳಿಯೋಲ್ಲ, ನೀವು ಬರೀ ವೇದಾಂತದ ಮಾತು ಹೇಳಿರಿ” ಎಂಬ ಮಾತಿನಲ್ಲಿರುವ ನಿಜಕ್ಕೆ 
ಕಾದಂಬರಿ ಸಾಕಷ್ಟು ಗಮನಕೊಡುವುದಿಲ್ಲ, ಯಾವ ಧೋರಣೆಯನ್ನೂ ವ್ಯಕ್ತಪಡಿಸು 
ವುದಿಲ್ಲ. ತಾನು ಶ್ರೀನಿವಾಸನಿಗೆ ಮೀರಾಳನ್ನು ಮದುವೆಯಾಗು ಎಂದು ಹೇಳುವುದಕ್ಕೆ 
ತನ್ನ ಸುಪ್ತ ಪ್ರತೀಕಾರ ಮನೋಭಾವ ಎಷ್ಟರ ಮಟ್ಟಿಗೆ ಕಾರಣ, ತನ್ನ ಸುಧಾರಕ 
ಮನೋಭಾವ ಎಷ್ಟರ ಮಟ್ಟಿಗೆ ಕಾರಣ, ಎಂಬುದರ ಅರಿವೇ ಅವಳಿಗೆ ಇರುವಂತಿಲ್ಲ. 
ಅವಳ ಅಣ್ಣ ತನ್ನ ಮಾತಿನಿಂದ ಈ ಸಾಧ್ಯತೆಯತ್ತ ಗಮನ ಸೆಳೆದಾಗಲೂ ಸೂಕ್ಷ 
ಪ್ರಜ್ಞೆಯುಳ್ಳ ಪಾತ್ರ ಒಳಗಾಗುವ ತಳಮಳಕ್ಕೆ ಸತ್ಯಭಾಮೆ ಒಳಗಾಗುವುದಿಲ್ಲ. 

ಕಾದಂಬರಿಯ ಕೆಲವು ವಿವರಗಳು ಸೂಚಿಸುವ ಅರ್ಥಕ್ಕೂ ಕಾದಂಬರಿಯ ಒಟ್ಟು 
ಧೋರಣೆಗೂ ಸಂಬಂಧವಿಲ್ಲದ್ದಕ್ಕೆ ಡಿ. ಎಚ್ . ಲಾರೆನ್ಸ್‌ನ “ Never trust the artist , 
trust the tale ” ಎಂಬ ಮಾತಿನ ಸಹಾಯದಿಂದ ಉತ್ತರ ಕೊಡಲಾಗುವುದಿಲ್ಲ. 
ಏಕೆಂದರೆ ಕಾದಂಬರಿಯನ್ನು ರೂಪಿಸುವ ತಮ್ಮ ಮೌಲ್ಯಗಳ ಬಗ್ಗೆ ಲೇಖಕರು ನಿರ್ಲಿಪ್ತ 
ರಾಗಿಲ್ಲ, ಅನುಭವಕ್ಕೂ ಮೌಲ್ಯಗಳಿಗೂ ಅರ್ಥಪೂರ್ಣ ಸೆಣೆಸಾಟ ಬೆಳೆಯುವುದಿಲ್ಲ. 
ಆದ್ದರಿಂದ ಪ್ರಜ್ಞೆ ತನ್ನ ಅಭಿವ್ಯಕ್ತಿಗೆ ಬೇಕಾದ ತಂತ್ರಗಳನ್ನು ಸೃಷ್ಟಿಸಿಕೊಳ್ಳುತ್ತದೆ 
ಎನ್ನಬಹುದಾದರೆ ಕಾದಂಬರಿಯ ಸೋಲುಕೇವಲ ತಾಂತ್ರಿಕವಲ್ಲ ಎನ್ನಲೇ ಬೇಕಾಗು 
ಇದೆ. 


ಏರ್ ಹೋಸ್ಟೆಸ್ 


ಎಂ ಎನ್ ವ್ಯಾಸರಾವ್ 


ಮಾನ ನಿನ್ನ ವಿನಹ ಯಾರನ್ನೂ ನೋಡುವುದಿಲ್ಲವೆಂದು 
ಶಪಥ ಮಾಡಿ ಹೊರಟಾಗ ನನಗೇ ನಗು ಬಂದಿತ್ತು 
ಏಕೆ ಗೊತ್ತಾ ಎಂಥ ಹಸಿ ಸುಳ್ಳು ಹೇಳಿದ್ದೆ . 
ನಂಗೂ ನಿಂಗೂ ಇಬ್ಬರಿಗೂ ಗೊತ್ತು ಹಾಗಾಗುವುದಿಲ್ಲವೆಂದು 
ಆದರೂ ಸಂಪ್ರದಾಯ 
ನಾನು ಮನೆ ಬಿಟ್ಟು ಏರ್‌ಪೋರ್ಟ್‌ತಲುಪುವಾಗಲೇ 
ಶಪಥ ಅ ಆ ಇಂದ ಈ ವರೆಗೂ ಮುರಿದಿದ್ದೆ 
ಮೆತ್ತಗಿನ ಸ್ಪಾನಿಷ್ ಆರಾಮಿಗೆ ಒರಗಿದಾಗಲೇ 
ಕಣ್ಣು ತುಂಬುವ ಮತ್ತು . 
ಸೈಡ್ ಷಟಲ್ಟಿಂದ ನುಗ್ಗಿ ಬರುವ ಇಂಡಿಯನ್ 
ಗಾಳಿಯಲ್ಲಿ ನಿನ್ನ ನೆನಪು ಅಷ್ಟಿಷ್ಟೇ 
ಜಾಮೂನು ಪಾಯಸ ಹಲ್ವದಮೂಲಕ 
ಮಂಜು ಮುದ್ದೆಯ ಅಪ್ಪರೆಯ 
ಮುದ್ದು ಮುಖದ ಗುಲ್‌ಮೊಹರ್‌ ನಗೆ ತುಂಬಿದ 
ಹಲೋ ಜೊತೆಯಲ್ಲೇ ನಿನ್ನೆಲ್ಲವನ್ನೂ 
ಭೂಗರ್ಭದಲ್ಲೇ ಬಿಟ್ಟು ಟೇಕಾಫ್ ಆದಾಗ 

ಸುತ್ತ ಮೋಡಗಳ ನಡುವೆ ಬಾನಲ್ಲಿ ನಾನೆಷ್ಟು ಹಗುರ 
ಅಂತೀಯ 
ಕ್ಷಣ ಕ್ಷಣಕ್ಕೂ ತೂರುವ ತೇಲು ಮೋಡದ ಡಿಕ್ಕಿಗೆ 
ಮಣ್ಣಿಲ್ಲದೆ ಹೋಸ್ಟೆಸ್ ಮುಡಿಯೊಳಗೆ ಅರಳಿದ ಗುಲಾಬಿಗೆ 
ಹೇಗೆಕರಗಿದೇ ಅಂತೀಯ 
ಮುಂದೆ ಪ್ಯಾರಿಸ್ ಮುಟ್ಟುವ ತನಕ 
ಅವಳ ಪಾರದರ್ಶಕ ನಗೆ ಅಯಸ್ಕಾಂತ ನಿಲುವು ... 
ಮೈಯೊಂದೇ ನನಗೆ ಆಧಾರ 
ಎಷ್ಟು ಭಾರಿ ನಿನ್ನ ನೆನಪು ಬೆದಕಿದೆ ಗೊತ್ತಾ ? 
ಸಹ ಪ್ರಯಾಣಿಕರ ಮೂಲಕ ; ಮೋಡಗಳ ಮೂಲಕ 
ಕಾಲೇಜು ದಿನಗಳ ಆಳದಿಂದ ಹೋಸ್ಟೆಸ್ ಸ್ಪರ್ಶದಿಂದ 
ಅದೂ ಇದೂ ಹಿಂದಿನ ರಾತ್ರಿ 
ಚಂದ್ರ, ಮಂಚ ಇತ್ಯಾದಿಗಳ ತಳಗಿಂದ 
ತುಟಿಯಿಂದ ಎಬ್ಬಿ ತೊಡೆಯಿಂದ ಅರಿಯಲು ಪ್ರಯತ್ನಿಸಿದೆ 
ಆದರೂ ಎಲ್ಲೊ ಮರೆತಿದ್ದೆ . 
ಪ್ಯಾರಿಸ್ಸಿನಲ್ಲಿ ಇಳಿಯುವಾಗ ಬೆಲ್ಟ್ ಟೈಟ್ 
ಮಾಡಿಕೊಂಡು ಭೂಮಿಯ ಜೊತೆಗೆ ಭಾರವಾಗಿ 
ಒಂದಾದಾಗ 
ನನ್ನೊಗೆದ ವಿಮಾನ ದೂರವಾಗಿ ಮೋಡದೊಳಗೆ 
ಚಿಕ್ಕೆಯಾಗಿ ಮರೆಯಾದಾಗ 
ನೆಲದ ಗಾಳಿಯಪ್ಪುವಿಕೆಯಲ್ಲಿ ನಿನ್ನ ನೆನಪು 
ಸೂರ್ಯವಾಗಿತ್ತು ಕಣೆ 
ಅದುವರೆಗೂ ಹೋಸ್ಟೆಸ್‌ನಲ್ಲಿ ನಿನ್ನ 
ಮರೆಸುವಂಥದೇನಿತ್ತೆ ? 


ಮರಕುಟಗ - ವಿಮರ್ಶೆ 


ರಾಮಚಂದ್ರದೇವ 


ಬರಗೂರು ರಾಮಚಂದ್ರಪ್ಪನವರ ಈ ಪದ್ಯಪುಸ್ತಕದಲ್ಲಿರುವ ' ವಂಹಾತ್ಮರು' ಮತ್ತು 
“ಉದ್ಧಾರಕ ' ಎಂಬ ಎರಡು ಬರೆವಣಿಗೆಗಳನ್ನು ಕವನಗಳೆಂದು ಕರೆಯಬಹುದು. 
' ಮಹಾತ್ಮರು' ಕವನದ ಸಾಲುಗಳು ಇವು: 


ಇದ್ದಾಗ ಕಣ್ಣಿಗೆ ಕ್ಷಣಮಾತ್ರವೂ ಬೀಳದೆ ಸತ್ತಾಗ 
ಸರ್ಕಲ್ಲು ಪಾರ್ಕುಗಳ ಮಧ್ಯೆ ಎದ್ದು ನಿಲ್ಲುವವರು 
ಕಂಡಕಂಡವರ ಕೈಯ ಚಲಾವಣೆಗೆ ಸಿಕ್ಕಿ 
ನಾಣ್ಯವಾಗುವವರು. 
ಅಂಚೆಯಲ್ಲಿ ಸಂಚರಿಸುತ್ತ ಊರೂರಲ್ಲಿ ಸದೆ ಬಡಿಸಿಕೊಳ್ಳುವ 
ತಾಳ್ಮೆ ತಳೆದವರು . 


ಈ ಪದ್ಯದ ಮತ್ತು ಉದ್ದಾರಕ' ದ ಉದ್ದೇಶ ಸಾಮಾಜಿಕ ವ್ಯಕ್ತಿಗಳನ್ನು ವಿಡಂಬಿಸು 
ವುದು . ಈ ಪದ್ಯಗಳ ಬರೆವಣಿಗೆಯ ರೀತಿಯಲ್ಲಿ ವ್ಯಕ್ತವಾಗುವ ಗುಣ ಇದು: ಸಾಮಾ 
ಜಿಕ ವ್ಯಕ್ತಿಯ ಪೊಳ್ಳುತನವನ್ನು ಮತ್ತು ವಿಜೃಂಭಣೆಯನ್ನು ಅವು ನಮಗೆ ಚಿತ್ರಿಸಿ 
ಕೊಡುತ್ತವೆ. ನಮಗೆ ಕಲ್ಪಿಸಿಕೊಳ್ಳುವುದಕ್ಕೆ ಬೇಕಾದ ಚಿತ್ರಸಾಮಗ್ರಿಗಳನ್ನು ಬರೆದ 
ವರು ಪದ್ಯದಲ್ಲೇ ಒದಗಿಸುತ್ತಾರೆ. ನಾನು ಎಂಬುದು, ಇಲ್ಲಿ ಹೇಳಿಕೆಗಳಿಲ್ಲ, ಚಿತ್ರಣ 


ಸಾಕ್ಷಿ / ೯೬ 


ವುಂಟು ಎಂತ. ಮತ್ತೆ ಇವನ್ನು ಕವನ ಎಂಬುದು ಅದಕ್ಕೆ : ಹೇಳಿಕೆ ಕೊಡದೆ , ಹೀಗೆ 
ಹೀಗೆ ಆಯ್ತು ಅಥವಾ ಹೀಗೆ ಹೀಗೆ ಮಾಡ್ತಾರೆ ಎಂದು ವಿವರಿಸುತ್ತಾರೆ. ಅನುಭವ 
ವನ್ನು ನಮ್ಮ ಕಣ್ಣುಗಳಿಗೆ ತೋರಿಸುವ ಪ್ರಯತ್ನ ಇಲ್ಲಿ ಉಂಟು, 


ಈ ಪದ್ಯಗಳ ಜೊತೆಗೆ ಪುಸ್ತಕದ ಯಾವ ಪದ್ಯ ಇಟ್ಟು ನೋಡಿದರೂ ಬರಗೂರು 
ರಾಮಚಂದ್ರಪ್ಪನವರ ಸೃಷ್ಟಿಕ್ರಿಯೆಯ ಸಾಮಾನ್ಯ ಮಾರ್ಗ ಗೊತ್ತಾಗುತ್ತದೆ. ಮತ್ತೆ 
ಅವೆಲ್ಲಾ ಯಾಕೆ ಪದ್ಯ ಅಲ್ಲ ಎಂಬೋದೂ ತಿಳಿದೀತು. ಮರಕುಟಿಗ ಎಂದೆಂಬ ಪದ್ಯ 
ಈ ಸಾಲು ನೋಡಿ: 


ಮೈ ನೆರೆದ ಮರದಲ್ಲಿ ಮೋಹಕುಟಿಗ 
ಕಿತ್ತು ತಿನ್ನುವ ಕತ್ತು ಬಳಸುವ ಹತ್ತಾರು ಸಲಗ 
ಹಂಟರನು ಹಿಡಿದಾಗ ಹಲಗೆ ಬಡಿತ 
ಕಾಲ ಕುಣಿಸುವ ಕುದುರೆ ಕೆನೆತ 
ಹಂಟರಿನ ಮೈಯಲ್ಲಿ ಸಂಗೀತ ಸ್ವೀಜ್ಯೋತಿ 
. ಮೆಲ್ಲಗೆ ಮತ್ತೇರಿದ ಹೆಡೆಯ ನಾಗ, 


ಅಥವಾ ' ತಳಮಳ' ಎಂಬೊಂದು ಪದ್ಯದಲ್ಲಿ ರಾಮಚಂದ್ರಪ್ಪನವರು ಹೀಗೆ ಅನುಭವ 
ವನ್ನು ತಿಳಿಸುವವರು : 


ನೂರೆಂಟು ತಾಪತ್ರಯಗಳ ತಂಗಳು ವಾಸನೆ 
ವಾಕರಿಕೆ ವಾಂತಿ 
ಹಸಿರ ಹೊಂಗೆಯಲ್ಲಿ ಕೆನ್ನಾಲಿಗೆ ಕತ್ತಿ 


ಚಿತ್ರದಲ್ಲಿ ಚಿತ್ರವಿಟ್ಟು ಬರೆಯುತ್ತ ಬಂದ ಬಾಳಬುಕ್ಕಿನಲ್ಲಿ 
ಹೊತ್ತೇರುವ ಹೊತ್ತಿಗೆ ಅಲ್ಲಲ್ಲಿ ಚಿತ್ತು ; 
ಪುಸ್ತಕದ ಪಿನ್ನು ಕಳಚಿ ಹಾಳೆಗಳು ಚೂರು ಚೂರು. 


“ ಮರಕುಟಿಗ' ದಾದ ಉದ್ದರಿಸಿದ್ದಕ್ಕೆ 'ಕುಣಿಯುವುದು ಆಗಾಗ' ಎಂದು ಕೊನೆಯಲ್ಲಿ 
ಸೇರಿಸಿ.; ಎರಡನೆಯ ಉದ್ದರಣದ ಕೊನೆಯಲ್ಲಿ 'ವೃತ್ತದ ಸುತ್ತ ವ್ಯರ್ಥ ಸಂಚಾರ 
ಎಪ್ಪತ್ತಾರು' ಎಂದು ಸೇರಿಸಿ ; ಅಥವಾ ಈ ಉದ್ದರಣಗಳಲ್ಲಿ ಕೊನೆಗೆ, ಮೊದಲಿಗೆ 
* ರಸದ ಬೀಡು' ಪದ್ಯದ 'ಉರಿನಾಲಗೆಯಲ್ಲಿ ಚಿಮ್ಮಬಾರದೆ ನವಸೃಷ್ಟಿ ?) ನಮ್ಮ 


೯೮ | ಸಾಕ್ಷಿ 


ಮಣ್ಣೆ ಅರಳಿಸಿದ ಪುಷ್ಪವೃಷ್ಟಿ ?” ಸೇರಿಸಿ ; - ವಸ್ತುವಿನಲ್ಲಿ, ಲಯದಲ್ಲಿ ಯಾವ 
ವ್ಯತ್ಯಾಸವೂ ಆಗುವುದಿಲ್ಲ ; ಅಂದರೆ ಕ, ಪದ್ಯಗಳು ಗಟ್ಟಿಗೊಂಡು ತಮ್ಮ ಪಟ್ಟ 
ಸ್ಥಾಪಿಸುವುದಿಲ್ಲ . ಯಾರು ಬೇಕಾದರೂ ನುಗ್ಗಿ ಗೊತ್ತಾಗದ ರೀತಿಯಲ್ಲಿ ಯಾವ 
ವ್ಯತ್ಯಾಸವನ್ನೂ ಮಾಡಬಹುದಾದ ಮುರಿದು ಬೀಳಹೊರಟ ಜೋಪಡಿಗಳಂತೆ ಈ 
ಪದ್ಯಗಳಿವೆ. 


“ಉದ್ದಾರಕ' ಮತ್ತು ' ಮಹಾತ್ಮರು' ಪದ್ಯಗಳ ಜೊತೆಗೆ ಹೋಲಿಸಿದರೆ ಈ ಉದ್ದರಣ 
ಗಳು ಕೆಲವು ತಾತ್ವಿಕ ಹೇಳಿಕೆಗಳನ್ನು ಮಾಡುವುವು ಎನ್ನುವುದು ತಿಳಿಯುತ್ತದೆ. ಆದರೆ 
ಈ ತಾತ್ವಿಕ ಹೇಳಿಕೆಗಳಿಗೆ ಬೆನ್ನು ಕೊಡುವ ವಿವರಣೆಗಳು ಪದ್ಯದಲ್ಲಿ ಇಲ್ಲ. ಇವರಿಗೆ 
ವಾಸ್ತವವನ್ನು ಬೆರಳು ಕಚ್ಚಿ ಹಿಡಿದುಕೊಳ್ಳಲಿಕ್ಕೆ ಬರುವುದಿಲ್ಲ ಎನ್ನುವುದಕ್ಕೆ ಒಂದು 
ಉದಾಹರಣೆ : 


ಹಂಟರಿನ ಮೈಯಲ್ಲಿ ಸಂಗೀತ ಸ್ವೀಜ್ಯೋತಿ 


ಇದನ್ನು ಸಾಂಕೇತಿಕವಾಗಿ ತೆಗೆದುಕೊಳ್ಳಬೇಕೆಂದು ಹೇಳಬಹುದು . ಆದರೆ ಸಂಕೇತಗಳು 
ವಾಸ್ತವ ಮಟ್ಟದಲ್ಲಿ ನಮ್ಮನ್ನು ಒಳ್ಳೆಯ ಪದ್ಯದಲ್ಲಿ ತೃಪ್ತಿಗೊಳಿಸುತ್ತವೆ ಎಂಬುದನ್ನು 
ಒಳ್ಳೆಯ ಪದ್ಯಗಳನ್ನು ಅಭ್ಯಾಸ ಮಾಡಿದಾಗ ತಿಳಿಯುತ್ತದೆ. ವಾಸ್ತವ ಮಟ್ಟದಲ್ಲಿ 
ಕಲ್ಪಿಸಿಕೊಳ್ಳಲಾಗದ ಇದನ್ನು ಸಾಂಕೇತಿಕ ಅರ್ಥದಲ್ಲಿಯೂ ತೆಗೆದುಕೊಳ್ಳುವುದೂ 
ನಮಗೆ ಸಾಧ್ಯವಾಗುವುದಿಲ್ಲ. ಆದ್ದರಿಂದ ಒಂದೋ ಹೇಳಿಕೆಗಳು ಇಲ್ಲ ಅಸ್ಪಷ್ಟ ಪ್ರತಿಮೆ 
ಗಳು ಪದ್ಯದಲ್ಲಿ ತುಂಬಿಕೊಳ್ಳುತ್ತವೆ. ಒಂದು ಸೂಚನೆ : ಮಾನವನ ಜೀವನದ ಉದ್ದೇಶ 
ವೇನು ಎಂಬುದನ್ನು ಸದ್ಯಕ್ಕೆ ರಾಮಚಂದ್ರಪ್ಪನವರು ಬಿಟ್ಟುಕೊಟ್ಟು ಬರಿಯ ದೃಶ್ಯ 
ಚಿತ್ರಗಳನ್ನಷ್ಟೇ ಬರೆಯುವುದು ಒಂದು ಒಳ್ಳೆಯ ಅಭ್ಯಾಸವಾದೀತು. 


ದೊಡ್ಡ ತತ್ವಜ್ಞಾನಿಯ ಯೋಚನೆಯ ಕೊನೆಯ ಹಂತಗಳೇನೋ ಎಂಬಂತೆ ರಾಮ 
ಚಂದ್ರಪ್ಪನವರು ಈ ರೀತಿಯ - ಏನಿದು ಭಗ್ಗೆಂದು ಕೇಕೆ ? | ಬೆಚ್ಚಿ ನೋಡಿದರೆ 
ಇಲ್ಲಿ ಕೈ ಕೈ ಹಿಡಿದು ಕುಣಿಯುವ / ಕಲಕುಲವೃತ್ತ' ಅಥವಾ ' ಖುಷಿ ಘಾಸಿಯಾಗಿ 
ಹಲ್ಲಿರಿವ ಹಗ್ಗದ ಅಣಕು / ಪ್ರಶ್ನೆ ಬದುಕು' ಇತ್ಯಾದಿ ಹೇಳಿಕೆಗಳನ್ನೇಕೆ ಮಾಡುತ್ತಿರ 
ಬಹುದು ? ಬಹುಶಃ ಜೀವನದ ಬಗ್ಗೆ ಗಂಭೀರವಾದ ಕಾಳಜಿ ಕವಿಗೆ ಇರಬೇಕು ಎಂದು 
ನಮ್ಮ ವಿಮರ್ಶಕರು ಹೇಳಿದ್ದಾರೆ; ರಾಮಚಂದ್ರಪ್ಪನವರ ಮನಸ್ಸಿನಲ್ಲಿ ಬರೆಯುವ 
ಹೊತ್ತಿಗೆ ಕವಿಯೆಂದರೆ ಈ ಕಾಳಜಿಗಳಿರುವವನು ಎಂಬುದು ಮಾತ್ರ ಉಳಿದುಕೊಂಡು 
ಅದಕ್ಕನುಗುಣವಾಗಿ ಬರೆಯುತ್ತಿರಬಹುದು. ಆದರೆ ಕವಿಗೆ ತತ್ತ್ವಗಳಲ್ಲಿ ಆಸಕ್ತಿ ಇರುವು 


ಸಾಕ್ಷಿ / ೯೯ 


ದಕ್ಕಿಂತಲೂ ಮೊದಲು ಈ ನಮ್ಮ ಸಮಾಜದಲ್ಲಿ ಆಸಕ್ತಿ ಇರಬೇಕಾಗುತ್ತದೆ. ಸಮಾಜ 
ದಲ್ಲಿ ಆಸಕ್ತಿ ಇದ್ದರೆ, ಬರೆದದ್ದು ಇಲ್ಲಿಗೆ relevent ಆಗಬೇಕು ಎಂದಿದ್ದರೆ -ಶ್ರೇಷ್ಠ 
ವಾಗಿರಲಿ ಬಿಡಲಿ, relevent ಆಗಬೇಕೆಂದಿದ್ದರೆ ಈ ಸಮಾಜದ ವಿವರಗಳಲ್ಲಿ ಪದ್ಯ 
ಬರೆಯುವುದು ಅನಿವಾದ್ಯವಾಗುವುದು. ಇವು ಬರಗೂರು ರಾಮಚಂದ್ರಪ್ಪನವರ ಪದ್ಯ 
ಗಳ ಮಟ್ಟಿಗೆ ಹೇಗೋ ಹಾಗೇ ಸಾಕ್ಷಿ , ಪ್ರಜಾವಾಣಿ, ಸಂಕ್ರಮಣ ಪತ್ರಿಕೆಗಳಲ್ಲಿ ಬರುವ 
ಬಹಳಷ್ಟು ಪದ್ಯಕಾರರ ಪದ್ಯಗಳಿಗೂ ಅನ್ವಯಿಸುತ್ತದೆ. (ಉದಾಹರಣೆಗೆ ' ಬಿಳಿಯ 
ನೆರಳು' ' ನಾನೊಂದು ಲೋಳೆ' ಇತ್ಯಾದಿ ಗೆರೆಗಳನ್ನು ಪದ್ಯದ ಮೊದಲಲ್ಲೇ ಕಾಣ 
ಬಹುದು.) ಇವು ಒಂದೋ ಗಂಭೀರ ಕಾಳಜಿಯ ಹೆಸರಿನಲ್ಲಿ ಮಾಡುವ ಸುಳ್ಳು ಹೇಳಿಕೆ 
ಗಳು, ಇಲ್ಲ ಅಫೀಷಿಯಲ್ ಸಂಕೇತಗಳಹಾವು, ಬೆಕ್ಕು , ಹುಲಿ ಕಾಮಕ್ಕೆ ಸಂಕೇತ, 
ಆಗಂತುಕನೊಬ್ಬನ ಆಗಮನ ಸಾವಿಗೆ ಸಂಕೇತ ಇತ್ಯಾದಿ ಈಗಾಗಲೇ ಮುದ್ರೆ ಪಡೆದ 
- ಪದ್ಯಗಳು , ಲಕ್ಷಣಗ್ರಂಥಗಳಲ್ಲಿ ಬರುವ ಲಕ್ಷ ಪದ್ಯಗಳ ಹಾಗೆ ಇವು ಇರುತ್ತವೆ. 
ಬರಗೂರು ರಾಮಚಂದ್ರಪ್ಪನವರ ಅನೇಕ ಪದ್ಯಗಳೂ ಹೀಗೇ , ಸಿಪಿಕೆ ಮೊದಲಾದವರು 
ಬೇಂದ್ರೆ ಮೊದಲಾದವರ ಶ್ರೇಷ್ಠ ಪದ್ಯಗಳನ್ನು ಓದಿ ಕಾವ್ಯ ಎಂದರೆ ಹೂವುಸುಂದರ 
ವಾಗಿದೆ, ಗಾಳಿ ಮಂದಾನಿಲವಾಗಿ ಬೀಸುತ್ತಿದೆ ಎಂದಷ್ಟೇ ತಿಳಿದುಕೊಂಡು ಬರೆದಂತೆ 
ನವ್ಯಕಾವ್ಯದಿಂದ ಗಂಭೀರ ಕಾಳಜಿ, ಅನಾಥ ಪ್ರಜ್ಞೆ , ಪಾಪಪ್ರಜ್ಞೆ ಇತ್ಯಾದಿ ತಿಳಿದು 
ಕೊಂಡು ಬರೆದಂತಿವೆ ಈ ಪದ್ಯಗಳು. ಆದರೆ ಸಿಪಿಕೆಯಂಥ ಪಂಡಿತರು ' ಮಲಗಿದ್ದವನ 
ಮೆಯ್ಯ ಮೇಲೆ ಬಿಟ್ಟಂತೆ' ಸ್ಪಾನ್ಜಾದ ಮಾತ್ರೆ , ಗಣಗಳ ತಪ್ಪನ್ನು ಮಾಡುವುದಿಲ್ಲ . 
ಆದರೆ ಒಳ್ಳೆ ಪದ್ಯ ಮಾತ್ರೆ , ಗಣ, ಸಂಕೇತ, ತಾತ್ವಿಕ ಹೇಳಿಕೆ ಅಲ್ಲ ; ಅದು ಭಾಷೆಯಲ್ಲಿ 
ಮೂಡಿ ಓದುಗನಿಗೆ ಇಂದ್ರಿಯಗಳಲ್ಲಿ ಭಾವಿಸಲು ಕೊಡುವ ಒಂದು ಘಟಕ . 
ರಾಮಚಂದ್ರಪ್ಪನವರಿಗೆ ಒಳ್ಳೆಯ ಕಾವ್ಯದ ಹಿಂದಿರುವ ಈ ಗುಟ್ಟು ಗೊತ್ತಿಲ್ಲವೆನ್ನುವು 
ದಕ್ಕೆ ಅವರ ಪದ್ಯಗಳು ಸಾಕ್ಷಿಯಾಗುವುವು. 


ಅಂತ್ಯ ವಿಮರ್ಶೆ 


“ ಅಂತ್ಯ ' ನಮಗೆ ಅದರ ಅನುಭವವನ್ನು ಮುಟ್ಟಿಸುತ್ತದೆ; ಯಾಕೆ ಹೇಳಿದರೆ, ಇಲ್ಲಿ 
ಹೇಳಿಕೆಗಳನ್ನು ಮಾಡುವ ಪ್ರಯತ್ನ ಇಲ್ಲ ; ವಿವರಣೆ , ಘಟನೆ, ಪಾತ್ರಗಳ ಮೂಲಕವೇ 
ಓದುಗನಿಗೆ ಅನುಭವ ಕೊಡಬೇಕೆಂಬ ಸಾಹಿತ್ಯದಮೂಲ ತತ್ವವನ್ನು ವೈಕುಂಠರಾಜು 
ಒಪ್ಪಿಕೊಂಡದ್ದು ಈ ಪುಸ್ತಕದಿಂದ ಗೊತ್ತಾಗುತ್ತದೆ. ಆದ್ದರಿಂದ ಜೀವನದಲ್ಲಿ ಸಿಹಿಕಹಿ 

ಗಳೆರಡೂ ಇವೆ ಎಂದು ಸಾಮಾನ್ಯವಾಗಿ ಹೊರಟುಹೋಗಬಹುದಾಗಿದ್ದ ತತ್ತ್ವವನ್ನು 
ನೀಳತೆಯಲ್ಲಿ ಅನುಭವವಾಗಿ ಕೊಡುವುದು ಬರಹಗಾರರಿಗೆ ಸಾಧ್ಯವಾಗಿದೆ. 


ಅನುಭವ ನಿರೂಪಣೆಗೆ ವೈಕುಂಠರಾಜು ಅವರು ಉಪಯೋಗಿಸುವುದು ಎಲ್ಲ ದೂರದಲ್ಲಿ 
ಗಮನಿಸಿಕೊಂಡು ಮತ್ತೆ ಅನುಭವಿಸಿಕೊಂಡು ಹೋಗುವ ` ಒಬ್ಬ ಬುದ್ದಿವಂತ ವ್ಯಕ್ತಿ 
ಯನ್ನು , ನೀಳತೆ ಅವನು ಏನು ಗಮನಿಸುತ್ತಾನೆ ಎಂಬುದಾದ್ದರಿಂದ ವಿವರಗಳು 
ಸಹಜವಾಗಿಯೇ ಬರುತ್ತದೆ. ಹೀಗೆ ದೂರದಲ್ಲಿ ಗಮನಿಸುವ ವ್ಯಕ್ತಿ ಸಾಯುತ್ತಿರುವವನ 
ಮಗನೂ ಹೌದು. ಆದರೆ ಮಗ ಈ ಸಂದರ್ಭದಲ್ಲಿ ಸಾಮಾನ್ಯವಾಗಿ ಏನೇನು ಭಾವೋ 
ದ್ರೇಕಿಸಿಕೊಳ್ಳುತ್ತಾನೆ ಎಂಬುದು ಜನಪ್ರಿಯ ಕಾದಂಬರಿಗಳನ್ನು ಓದಿದ ನನಗೆ ಗೊತ್ತು. 
ಈ ಉದ್ವೇಗದ ಭಾವನೆಗಳನ್ನು ವೈಕುಂಠರಾಜು ನಿವಾರಿಸುತ್ತಾರೆ. ಆದರೆ ಇದು 
ಪ್ರಯತ್ನಪೂರ್ವಕವಾಗಿ ಮಾಡಿದ್ದು ಎಂತ ಅನ್ನಿಸದು : ಯಾಕೆಂದರೆ ನಾಯಕ ಊರಿಗೆ 
ಬರುವ ಮೊದಲೇ ತಂದೆಯ ಸಾವನ್ನೊಮ್ಮೆ ಬಸ್ಸಿನಲ್ಲಿ ಮಾನಸಿಕವಾಗಿ ಅನುಭವಿಸಿದ್ದಾನೆ. 
ಅವನು ಕಣ್ಣೆದುರು ನೋಡುವ ಅಂತ್ಯ ಆಗಲೇ ಭಾವಿಸಿದ್ದಾದ್ದರಿಂದ ದೂರದಿಂದ 
ಗಮನಿಸುವ ಮನಃಸ್ಥಿತಿ ಅವನಿಗೆ ಬಂದಿದೆ. ನೀಳತೆಯ ಕೊನೆ ಹೇಗೆ ಆಗುತ್ತದೆ 
ಎಂಬುದು ಓದುಗರಿಗೆ ಮೊದಲೇ ಊಹಿಸುವ ಹಾಗಿದ್ದರೂ ನೀಳತೆ ಪುನರಾವತ್ರನೆ ಅಲ್ಲ. 


ಯಾಕೆ ಹೇಳಿದರೆ , ಇದು ಸಾವಿನ ಬಗ್ಗೆ ಹೇಗೆ ಕತೆಯೋ ಹಾಗೆಯೇ ಬದುಕಿನ ಬಗ್ಗೆಯೂ 
ಹೌದು. ಉದಾಹರಣೆಗೆ ನರ್ಸ್ನ ಪ್ರಣಯ ಪ್ರಸಂಗಗಳು, ಅಥವಾ ತಂದೆಯನ್ನು 
ಕಾಯುತ್ತಾ ಕೂತಸೋದರರಿಗೆ ಉಂಟಾಗುವ ಹಸಿವು ಬಾಯಾರಿಕೆಗಳು ಸಾವಿನ ವಿರುದ್ದ 
ವಾಗಿ ಬದುಕಿನ ಇಚ್ಛೆಯನ್ನು ತೋರಿಸುತ್ತವೆ. ಸಾವು ಎಷ್ಟು ಸಹಜವೆಂಬ ಧೋರಣೆ 
ಇದೆಯೋ ಅಷ್ಟೇ ಸಹಜ ಇದೂ ಕೂಡಾ ಎಂಬ ಧೋರಣೆ ಬರೆವಣಿಗೆಯಲ್ಲಿ ಇದೆ. 
ಹಾಗಾಗಿ ಇಲ್ಲಿ ಯಾವುದೇ ಘಟನೆಗೂ , ಪಾತ್ರಕ್ಕೂ ಸಮಾನ ಪ್ರಾಮುಖ್ಯತೆ ಇದೆ. 
ಎಲ್ಲವೂ ಅವುಗಳಷ್ಟಕ್ಕೆ ಅವು ಎನ್ನುವ ಹಾಗೆ ಬದುಕುತ್ತಿರುತ್ತವೆ. 


ಭಾಷೆ ಹಳೆಯ ಸರಕುಗಳಿಂದ ಬಿಡಿಸಿಕೊಂಡದ್ದು . ಆದರೆ ಈ ಭಾಷೆ ನಮ್ಮ ಸಾಮಾಜಿಕ, 
ಆರ್ಥಿಕ ಪರಿಸ್ಥಿತಿಯನ್ನೂ ಪ್ರತಿಬಿಂಬಿಸುವ ಭಾಷೆ ಅಲ್ಲ. ಹೀಗೆನೋಡಿದರೆ ನಾವು 
ಅನಂತಮೂರ್ತಿ, ಲಂಕೇಶ ಮೊದಲಾದವರಿಂದ ತಿಳಿದುಕೊಳ್ಳಬೇಕಾದ್ದಕ್ಕಿಂತ ಕಾರಂತ, 
ಮಾಸ್ತಿಯವರಿಂದ ತಿಳಿದುಕೊಳ್ಳಬೇಕಾದ್ದು ಹೆಚ್ಚು . 


ಭಾರತೀಪುರದ ರಾಜಕೀಯ -- 

ಒಂದು ಸಮರ್ಥನೆ 


- ಜಿ ರಾಜಶೇಖರ್ 


ಅನಂತಮೂರ್ತಿಯವರ ಭಾರತೀಪುರ ನೇರವಾಗಿ ಪ್ರಗತಿಶೀಲ ರಾಜಕೀಯಕ್ಕೆ ಸಂಬಂಧಿ 
ಸಿದ ಕಾದಂಬರಿ . ರಾಜಕೀಯ ಪ್ರಗತಿಶೀಲ ಚಿಂತನೆಯ ಪ್ರಭಾವ ಅವರ ಎಲ್ಲ ಕೃತಿ 
ಗಳಲ್ಲಿಯೂ ಕಾಣಿಸುತ್ತದೆ. ಅವರ ಕಥಾ ನಾಯಕರು ಸಂಪ್ರದಾಯದ ಭಾರದಲ್ಲಿ ನರಳಿ 
ತಮ್ಮ ಸ್ವಾತಂತ್ರ್ಯವನ್ನು ಕಳೆದುಕೊಂಡು ಒಂದೋ ತಮ್ಮ ಸಹಜ ಆಸೆಗಳನ್ನೆಲ್ಲ ಹತ್ತಿ 
ಕ್ಯುವ ಅಂತರ ಪಿಶಾಚಿಗಳಾಗುತ್ತಾರೆ; ಇಲ್ಲವೆ ಧೋರಣೆಯ ಮಟ್ಟದಲ್ಲಿ ಆದರ್ಶವಾದಿ 
ಗಳಾಗಿ, ನಿಜ ಜೀವನದ ಅಸಹಾಯಕತೆಯಲ್ಲಿ ತಾವು ನಂಬಿದ ಅಮೂರ್ತ ತತ್ವಗಳಿಗಿಂತ 
ಬೇರೆಯಾಗಿ ಬಾಳುವ ಎಡಬಿಡಂಗಿಗಳಾಗುತ್ತಾರೆ. ಸಣ್ಣ ಕಥೆಗಳಾದ ಬೋಜರಾಜ , 
ಪ್ರಶ್ನೆ , ಪ್ರಕೃತಿ, ಘಟಶ್ರಾದ್ಧ , ಕ್ಲಿಪ್ ಜಾಯಿಂಟ್ , ಆವಾಹನೆ ನಾಟಕದ ನಾಯಕರು 
ಇಂತಹವರು ; ಸಂಸ್ಕಾರ ಕಾದಂಬರಿಯ ಬಗ್ಗೆಯಂತೂ ಬೇರೆ ಹೇಳಬೇಕಾದುದೇ ಇಲ್ಲ. 
ಈ ಕೃತಿಗಳೆಲ್ಲ ಸ್ಪಷ್ಟ ಗುರುತಿಸುವಷ್ಟು ನೇರವಾಗಿ ರಾಜಕೀಯಕ್ಕೆ ಸಂಬಂಧಿಸಿದವು 
ಎಂದು ನನ್ನ ಅರ್ಥವಲ್ಲ . ನಮ್ಮ ಸಮಾಜವ್ಯವಸ್ಥೆಯ ಮೌಲ್ಯಗಳು ವ್ಯಕ್ತಿಗಳ 
ಬಾಳನ್ನು , ಅವರ ನ್ಯಾಯಬದ್ದ ಸಹಜ ಆಸೆಗಳನ್ನು ಹೇಗೆ ಹಿಚುಕಿ ಹಾಕುತ್ತವೆ ಎಂದು 
ತೋರಿಸುವಲ್ಲಿ ಅವರು ಮನುಷ್ಯ ಸ್ವಾತಂತ್ರ್ಯದಬಗ್ಗೆ ತಮಗಿರುವ ಕಾಳಜಿಯನ್ನು ವ್ಯಕ್ತ 
ಪಡಿಸುವುದರಿಂದ, ವ್ಯಕ್ತಿಗಳ ಬದುಕಿನ ಮೇಲೆ ನಿರಂಕುಶ ಹಿಡಿತವಿಟ್ಟು ಕೊಂಡಿರುವ 

ನಮ್ಮ ಧಾರ್ಮಿಕ ಸಾಂಸ್ಕೃತಿಕ ನಂಬಿಕೆಗಳನ್ನು ಟೀಕಿಸುವುದರಿಂದ ಅವು ರಾಜಕೀಯಕ್ಕೆ 
ಸಂಬಂಧಿಸಿದವಾಗುತ್ತವೆ. ರಾಜಕೀಯವಾಗಿ ಪ್ರತಿಗಾಮಿಯಾಗಿರುವ ಅಥವಾ ಯಥಾ 
ಸ್ಥಿತಿಯನ್ನು ಎತ್ತಿ ಹಿಡಿಯುವ ಒಬ್ಬ ಲೇಖಕನಿಂದ ನಾವು ಇಂತಹ ಕೃತಿಗಳನ್ನು ನಿರೀಕ್ಷಿಸ 
ಲಾರೆವು ಎಂಬ ಅರ್ಥದಲ್ಲಿಯೂ ಅವು ರಾಜಕೀಯಕ್ಕೆ ಸಂಬಂಧಿಸಿದ ಕೃತಿಗಳು . ಹೀಗೆ 
ಭಾರತೀಪುರ ಬರವಣಿಗೆಯನ್ನು ಧ್ಯಾನದಂತಹ ಒಂದು ಕ್ರಿಯೆ ಎಂದು ಭಾವಿಸಿರುವ 
ಅನಂತಮೂರ್ತಿಯವರು ಈಗ ಅನೇಕ ವರ್ಷಗಳಿಂದ ಬರೆಯುತ್ತಿರುವ ಒಂದೇ ಒಂದು 
ಅಖಂಡ ಕೃತಿಯ ಮುಂದಿನ ಭಾಗವಾಗಿದೆ. 


ಲೇಖಕರ ರಾಜಕೀಯನಿಷ್ಠೆ , ( Commitment ) ಬಗ್ಗೆ ಬರೆಯುತ್ತ ಡೇವಿಡ್‌ಕಾಟ್ 
ಎಂಬ ವಿಮರ್ಶಕ ಹೀಗೆ ಹೇಳುತ್ತಾನೆ. “ Commitment ಎನ್ನುವ ಶಬ್ದ ಸಾರ್ತ್ರೆ 
ಯಂಥ ಲೇಖಕರ ಖ್ಯಾತಿಯ ದೆಸೆಯಿಂದ ವಾಮಪಂಥೀಯ ನಿಷ್ಠೆ ಎಂದೇ ಅರ್ಥವನ್ನು 
ಪಡೆದಿದ್ದರೂ ನಿಜವಾಗಿಯೂ ಎಲ್ಲ ಗಮನಾರ್ಹ ಲೇಖಕರು committed ಲೇಖ 
ಕರೇ . ಲೇಖಕ ಜೀವನವನ್ನು ಪರಿಶೀಲಿಸುವ, ಅದರ ಬಗ್ಗೆ ಬರೆಯುವ ರೀತಿಯಲ್ಲಿಯೇ 
ಮೌಲ್ಯನಿರ್ಣಯಗಳನ್ನು ಮಾಡುತ್ತ ಹೋಗುವುದರಿಂದ, ರಾಜಕೀಯ ನಿದ್ದೆ ಇಲ್ಲದ 
apolitical ಎನ್ನಬಹುದಾದ ಗಮನಾರ್ಹ ಲೇಖಕರೇ ಇಲ್ಲ. ಮೇಲು ನೋಟಕ್ಕೆ 
ಹೀಗೆ ಕಾಣಬಹುದಾದ ಲೇಖಕರೂ ವಾಸ್ತವವಾಗಿ ಒಂದೇ ಸೂಕ್ಷ್ಮವಾಗಿ ಪರಂಪರಾ 
ವಾದಿಗಳಾಗಿರುತ್ತಾರೆ, ಇಲ್ಲ ಯಥಾಸ್ಥಿತಿವಾದಿಗಳಾಗಿರುತ್ತಾರೆ. ” 


ಈ ಹಿನ್ನೆಲೆಯಲ್ಲಿ, ಕನ್ನಡ ಕಾದಂಬರಿಗಳಲ್ಲಿ ಭಾರತೀಪುರ ಏಕೆ ಮಹತ್ವದ್ದಾಗುತ್ತದೆ, 
ಅದರ ರಾಜಕೀಯ ನಿಷ್ಠೆ ಎಂತಹದ್ದು , ಕೃತಿಯಲ್ಲಿ ಅದು ಎಷ್ಟ ನಿಜವಾಗುತ್ತದೆ ಎಂದು 
ನೋಡುವುದು ನನ್ನ ಉದ್ದೇಶ. ನನ್ನದು ನಿಶ್ಚಯವಾಗಿ partisan ದೃಷ್ಟಿ , ಪಕ್ಷ 
ಪಾತವಿಲ್ಲದೆ ಎಂದರೆ ರಾಜಕೀಯ ಪಕ್ಷ ಪಾತವಿಲ್ಲದೆ ಭಾರತೀಪುರಕ್ಕೆ ಪ್ರತಿಕ್ರಿಯೆ ತೋರಿ 
ಸುವುದು ಸಾಧ್ಯವಿಲ್ಲವೆಂದು ನನಗೆ ಅನ್ನಿಸುತ್ತದೆ. ಸಂಸ್ಕಾರವನ್ನು ಒಳಗೊಂಡು ಅವರ 
ಹೆಚ್ಚಿನ ಕೃತಿಗಳಿಗೆ ಗ್ರಾಮೀಣ ಸಂಸ್ಕೃತಿಯ ಹಿನ್ನೆಲೆ ಇದೆ. ಕ್ಲಿಪ್ ಜಾಯಿಂಟ್ ಮತ್ತು 
ಆವಾಹನೆ ನಾಟಕಗಳುಕೂಡ ಪರೋಕ್ಷವಾಗಿ ಇದೇ ಹಿನ್ನೆಲೆಯನ್ನು ಪಡೆದಿವೆ. ಆದರೆ ಈ 
ಕೃತಿಗಳಲ್ಲೆಲ್ಲ ಅವರ ವಿವೇಚನೆ ನಮ್ಮ ಪರಂಪರಾಗತ ಸಂಸ್ಕೃತಿ ಹೆಣ್ಣು ಗಂಡಿನ ಸಂಬಂಧ 
ಗಳನ್ನು , ಕೌಟುಂಬಿಕ ಸಂಬಂಧಗಳನ್ನು ಹೇಗೆ ವಿಷಮಗೊಳಿಸುತ್ತದೆ ಎಂದು ಪರಿಶೀಲಿಸು 
ವುದಕ್ಕೆ ಮಾತ್ರ ಸೀಮಿತವಾಗಿವೆ . ನಮ್ಮ ಗ್ರಾಮೀಣ ಸಂಸ್ಕೃತಿ ಜನತೆಯ ಮೇಲೆಹೇರಿ 
ಬಿಟ್ಟಿರುವ ಎಲ್ಲ ವಿಷಮ ಮನುಷ್ಯ ಸಂಬಂಧಗಳೂ ಅವರ ಕೃತಿಗಳಲ್ಲಿ ಅಖಂಡವಾಗಿ 
ಮೈದಳೆಯುವುದಿಲ್ಲ. The ruling ideas of every age are the ideas of 
the ruling classes ಎಂದು ಲೆನಿನ್ ಹೇಳುತ್ತಾನೆ. ಹೆಣ್ಣು ಗಂಡಿನ ಸಂಬಂಧಗಳನ್ನೂ , 

ಕಾಮಜೀವನದ ವಿಧಿನಿಷೇಧಗಳನ್ನೂ ರೂಪಿಸಿರುವ ಈ ದೇಶದ ಆಳುವ ವರ್ಗ ಅದ 
ಕ್ಕಿಂತ ಮುಖ್ಯವಾಗಿ ಆಸ್ತಿ ಸಂಬಂಧಗಳನ್ನು ನಿರ್ಧರಿಸಿ ತನ್ಮೂಲಕ ಎಲ್ಲ ವಿಷಮ 
ಮನುಷ್ಯ ಸಂಬಂಧಗಳಿಗೂ ಕಾರಣವಾಗಿದೆ. ಆದರೆ ಹೆಣ್ಣು ಗಂಡಿನ ಸಂಬಂಧದಷ್ಟೇ 
ಮುಖ್ಯವಾದ, ನಿಜವಾಗಿಯೂ ಈ ಸಂಬಂಧಗಳನ್ನೂ ರೂಪಿಸುವ ಆಸ್ತಿ ಸಂಬಂಧದ, 
ಭೂಮಿ ಒಡೆತನದ ಪ್ರಶ್ನೆಗಳ ಬಗ್ಗೆ ಈ ಕೃತಿಗಳು ಉದಾಸೀನವಾಗಿರುವುದರಿಂದ ಅಷ್ಟರ 
ಮಟ್ಟಿಗೆ ಈ ಕೃತಿಗಲ್ಲಿನ ಮಲ್ಯ ನಿರ್ಣಯಗಳು ಮತ್ತು ಸ್ವಾತಂತ್ರ ದಲ್ಲಿ ಅವರಿಗಿರುವ 
ಶ್ರದ್ದೆ ಅಪೂರ್ಣವಾಗಿವೆ. ಈ ದೃಷ್ಟಿಯಿಂದ ಭಾರತೀಪುರ ನಮ್ಮ ಸಂಸ್ಕೃತಿರೂಪಿಸಿರುವ 
ಮನುಷ್ಯ ಸಂಬಂಧಗಳನ್ನು ಅಖಂಡವಾಗಿ ಶೋಧಿಸುವ ಅವರ ಮೊದಲ ಪ್ರಯತ್ನ 
ವಾಗಿದೆ. ಅಲ್ಲದೆ ಭಾರತೀಪುರ ಅವರ ಹಿಂದಿನ ಕೃತಿಗಳಂತೆ ಅವರೇ ಒಂದೆಡೆ ಹೇಳಿರುವ 
ಹಾಗೆ ಬಾಲ್ಯದ ನೆನಪುಗಳ ಆಧಾರದ ಮೇಲೆ ನಿಂತದ್ದಲ್ಲ. ಅದರ ಕಾಲ ವರ್ತಮಾನ. 
ಈ ದೃಷ್ಟಿಯಿಂದಲೂ ಭಾರತೀಪುರದ ಹರಹು ವಿಶಾಲವಾದದ್ದು , ಮತ್ತು ನೇರವಾಗಿ 
ನಮಗೆಲ್ಲರಿಗೂ ಸಂಬಂಧಿಸಿದ್ದಾಗಿದೆ. 


ಭಾರತೀಪುರ ಒಮ್ಮೆಗೆ ದಿಗೃಮೆಗೊಳಿಸುವ ಕಾದಂಬರಿ. ಈ ಕಾದಂಬರಿಯೊಡನೆ 
ಹೋಲಿಸಬಹುದಾದ ಇನ್ನೊಂದು ಕಾದಂಬರಿ ಕನ್ನಡದಲ್ಲಿಲ್ಲ. ಬಹುಶಃ ಚೋಮನದುಡಿ 
ಯನ್ನು ಬಿಟ್ಟರೆ ವಸ್ತುವಿನಲ್ಲಿ ಈ ಕಾದಂಬರಿಯ ಹತ್ತಿರಕ್ಕೆ ಬರುವ ಕೃತಿಗಳೂ ಇಲ್ಲ. 
ಆದರೆ ಚೋಮನದುಡಿ ಆಶಯದಲ್ಲಿ ಭಾರತೀಪುರಕ್ಕಿಂತ ಭಿನ್ನವಾದದ್ದು . ಪ್ರಾದೇಶಿಕ 
ಎಂಬ ಅಪನಾಮಕರಣವನ್ನು ಹೊತ್ತಿರುವ ಗ್ರಾಮಜೀವನವನ್ನು ಚಿತ್ರಿಸಬಯಸುವ 
ಯಾವ ಕನ್ನಡ ಕಾದಂಬರಿಯೊಡನೆಯೂ ಈ ಕಾದಂಬರಿಯನ್ನು ಹೋಲಿಸಲಿಕ್ಕಾಗುವು 
ದಿಲ್ಲ. ಕಾರಂತರ ' ಮರಳಿ ಮಣ್ಣಿಗೆ', ' ಬೆಟ್ಟದ ಜೀವ', ಮುಗಿದ ಯುದ್ಧ', ` ಸಮೀಕ್ಷೆ', 
'ಕುಡಿಯರಕೂಸು', ಪುಟ್ಟಪ್ಪನವರ 'ಕಾನೂರ ಹೆಗ್ಗಡಿತಿ', 'ಮಲೆಗಳಲ್ಲಿ ಮದುಮಗಳು' 
ರಾವ್ ಬಹದ್ದೂರರ 'ಗ್ರಾಮಾಯಣ', ಅಣ್ಣಾರಾಯಮಿರ್ಜಿ ಅವರ 'ನಿಸರ್ಗ' ಕನ್ನಡದ 
ಈ ಶ್ರೇಷ್ಠ ಕಾದಂಬರಿಗಳೆಲ್ಲ ಗ್ರಾಮೀಣ ಜೀವನಕ್ಕೆ ಸಂಬಂಧಿಸಿದವಾಗಿದ್ದರೂ ನಮ್ಮ 
ಗ್ರಾಮೀಣ ಬದುಕಿನ ಆಳವಾದ ವೈಷಮ್ಯಗಳ ಬಗ್ಗೆ ಅವು ಕುರುಡಾಗಿದ್ದಾವೆ. ಭೂಮಿಯ 
ನ್ಯಾಯಬದ್ದ ಒಡೆತನದ ಪ್ರಶ್ನೆ ಮತ್ತು ಜಾತಿಸಮಾಜದ ದುರಂತಗಳ ಮಾರ್ಮಿಕ 
ಚಿತ್ರಣವಾಗಿರುವ 'ಚೋಮನದುಡಿ' ಯನ್ನು ಬಿಟ್ಟು ತಮ್ಮ ಉಳಿದ ಕೃತಿಗಳಲ್ಲಿ 
ಕಾರಂತರು ಈ ವೈಷಮ್ಯಗಳ ಬಗ್ಗೆ , ನಮ್ಮ ಬದುಕಿನ ಮೂಲದಲ್ಲಿರುವ ಈ ವಿಕೃತಿಗಳ 
ಬಗ್ಗೆ ಉದಾಸೀನರಾಗಿದ್ದಾರೆ. ಆದ್ದರಿಂದಲೇ ಸ್ವಾತಂತ್ರ್ಯ ಚಳುವಳಿಯ ಭ್ರಮನಿರಸನ 
ವನ್ನೇ ಚಿತ್ರಿಸುವ ಅವರ ಬೃಹತ್ ಕಾದಂಬರಿ 'ಔದಾರ್ಯದ ಉರುಳಲ್ಲಿ' ಮತ್ತು 
' ಗೊಂಡಾರಣ್ಯ ' ಸೋಲುತ್ತವೆ. ಕಾನೂರು ಹೆಗ್ಗಡಿತಿ ಮತ್ತು ಮಲೆಗಳಲ್ಲಿ ಮದುಮಗಳು 
ಕಾದಂಬರಿಗಳ ಶ್ರೀಮಂತ ಅನುಭವ ಪ್ರಪಂಚ ಕೇವಲ ರಮ್ಯವಾದ ಕಥೆಯೊಂದನ್ನೇ 

ಹೇಳುವುದಕ್ಕೆ ವ್ಯಯವಾಗಿದೆ. ವಿಷಮ ಆಸ್ತಿ ಜಾತಿ ಸಂಬಂಧಗಳು ಗ್ರಾಮೀಣ 
ಬದುಕನ್ನು ಎಂತಹ ಮಧ್ಯ, ಅಸಹಾಯಕತೆಗಳಲ್ಲಿ ಇಟ್ಟಿದ್ದಾವೆಂಬುದನ್ನು ' ಮಲೆಗಳಲ್ಲಿ 
ಮದುಮಗಳು' ಕಾದಂಬರಿಯ ಅನೇಕ ವಿವರಗಳು ಎತ್ತಿತೋರಿಸುತ್ತವೆ; ಆದರೆ 
ಅನುದ್ದಿ ಷ್ಟವಾಗಿ ಒಂದು ದೃಷ್ಟಿಯಿಂದ ಗ್ರಾಮಾಯಣ ಕಾದಂಬರಿಯ ಅನರ್ಥ 
ಘಟನಾವಳಿ ಭೂಮಿಯ ಒಡೆತನಕ್ಕೆ ಸಂಬಂಧಿಸಿದೆ. ಬಾಪೂ ಸಾಹೇಬನ ವಾಡೆಯ 
ಯಜಮಾನಿಕೆ, ಶಂಕರಪ್ಪ ಗೌಡರ ಗೌಡಿತಿ, ಲಿಂಗಪ್ಪ ಗೌಡನ ವಾರಸಾ, ಶೇಷಪ್ಪನ 
ಟೆನೆನ್ಸಿ ಕಾಯಿದೆ ಜ್ಞಾನ, ಮಠಾಧಿಪತಿ ಪಡದಯ್ಯನ ದುಷ್ಟತನಗಳ ಸುತ್ತ ಇಡಿ 
ಕಾದಂಬರಿಯ ಕ್ರಿಯಾಪ್ರಪಂಚ ಹಬ್ಬಿದೆ. ಗ್ರಾಮಾಯಣದ ಪುಟ 301 ರಲ್ಲಿ ಒಂದು 
ಸಾಲು ಹೀಗಿದೆ. ' ಪಾದಳ್ಳಿಯ ಭೂಮಿಗಳಲ್ಲಿಮೂರರಲ್ಲೊಂದು ಭಾಗ ಜಾಗೀರದಾರರದು, 
ಇನ್ನೊಂದು ಭಾಗ ಗೌಡರದು, ಉಳಿದ ಒಂದು ಭಾಗ ಶ್ಯಾನುಭೋಗ ಹಾಗೂ ಗೌಡ 
ರದು.” ಇಂತಹ ಒಂದು ವ್ಯವಸ್ಥೆಯೇ ಮೂಲಭೂತವಾಗಿ ವೈಷಮ್ಯದ್ದು ಎಂದು 
ಲೇಖಕರು ತಿಳಿದಿದ್ದಾರೆ ಎಂದು ಕಾದಂಬರಿಯಲ್ಲಿ ಬೇರೆಲ್ಲಿಯೂ ವ್ಯಕ್ತವಾಗುವುದಿಲ್ಲ. 
ಆದ್ದರಿಂದಲೇ ಜೈನರ ಜಿನ್ನಪ್ಪ ಕಾಯಿದೇ ಪಂಡಿತ ಶೇಷಪ್ಪನೊಡನೆ ತನ್ನ ಜೀವನದಲ್ಲಿ 
ಮೊದಲ ಬಾರಿಗೆ ತಾಲ್ಲೂಕು ಕಛೇರಿಗೆ ಹೋಗುವ ಪ್ರಸಂಗದಂತಹ ವಿವರಣೆ ಕೂಡ 
ಓದುಗರನ್ನು ರಂಜಿಸುತ್ತದೆಯೇ ಹೊರತು ಬೇರೆ ಪ್ರತಿಕ್ರಿಯೆಯನ್ನು ಓದುಗನಿಂದ 
ಬೇಡುವುದಿಲ್ಲ. ಜೊತೆಗೆ ಈ ಕಾದಂಬರಿಗಳೆಲ್ಲ ನೆನಪುಗಳ ಆಧಾರದ ಮೇಲೆನಿಂತಿದ್ದು 
nostalgic recreations ಆಗಿರುವುದರಿಂದ ಅನೇಕ ಕಟುಸತ್ಯಗಳಿಂದ ತಪ್ಪಿಸಿಕೊಂಡಿವೆ. 
ಇವುಗಳಲ್ಲಿ ಕಾರಂತರ ಚೋಮನದುಡಿ ಮತ್ತು ಸರಸಮ್ಮನ ಸಮಾಧಿ ಕಾದಂಬರಿಗಳು 
ಮಾತ್ರ ನನಗೆ ಅಪವಾದವಾಗಿ ಕಾಣಿಸುತ್ತವೆ. ಗ್ರಾಮ್ಯಜೀವನದ ಎಲ್ಲ ಅನುಭವ, ಎಲ್ಲ 
ಮುಖಗಳಿಗೂ ಈ ಕಾದಂಬರಿಕಾರರು ಏಕಪ್ರಕಾರವಾಗಿ ಎಚ್ಚರವಾಗಿರಲಿಲ್ಲ ; ಆದ್ದರಿಂದ 
ಈ ಕಾದಂಬರಿಗಳೆಲ್ಲ ಅಪೂರ್ಣವಾಗಿಯೇ ಉಳಿದಿವೆ. ವಿಕೃತ ಮನುಷ್ಯ ಸಂಬಂಧಗಳನ್ನು 
order ಎಂದು ಭಾವಿಸಿವೆ. ನಿಂತ ನೀರಿನ ಬದುಕೇ ಸೊಗಸಿನದ್ದು ಎಂಬ ಭ್ರಮೆಯನ್ನು 
ಹುಟ್ಟಿಸುತ್ತವೆ. ಗ್ರಾಮೀಣ ಬದುಕಿನ ಹಿನ್ನೆಲೆ ಇರುವ ನಮ್ಮ ಬಹುತೇಕ ಕೃತಿಗಳ 
ಕೊನೆಯ ಭಾಗಗಳಲ್ಲಿ, ಅಂದರೆ ವರ್ತಮಾನಕ್ಕೆ ಅವು ಸಮೀಪಿಸಿದಂತೆಲ್ಲ ಹಳ್ಳಿಯ 
ಅನ್ನೋನ್ಯದ ಬದುಕು ಛಿದ್ರಛಿದ್ರವಾಗುತ್ತಿದೆ, ಕುಲಗೆಡುತ್ತಿದೆ, ಅಥವಾ ಹೊರಗಿನ 
ನಾಗರಿಕ ಶಕ್ತಿಗಳ ಪ್ರವೇಶವಾಗಿ ನಾಶವಾಗುತ್ತಿದೆ ಎಂದೇ ಚಿತ್ರಣವಿದೆ. ನಮ್ಮ ಹೆಚ್ಚಿನ 
ಲೇಖಕರಿಗೆ ಈ ಧಾಟಿಯಲ್ಲಿ ಯೋಚಿಸುವುದೇ ಒಂದು ಅಭ್ಯಾಸವಾಗಿದೆಯೇನೋ 
ಎಂಬಷ್ಟು ಮಟ್ಟಿಗೆ ಇದು ಸಾಮಾನ್ಯವಾಗಿ ಹೋಗಿದೆ ; ನಮ್ಮ ನವ್ಯರೂ ಇದಕ್ಕೆ 
ಹೊರತಲ್ಲ ಎಂದು ಇಲ್ಲಿ ಗಮನಿಸಬೇಕು. ಆದ್ದರಿಂದ ಅನಿವಾರ್ಯವಾಗಿ ನಮ್ಮ 
ಲೇಖಕರು ಆಧುನಿಕತೆಯನ್ನು ಅರ್ಥೈಸಿಕೊಂಡ ರೀತಿ ಎಷ್ಟು ಸರಿ ಎಂಬ ಪ್ರಶ್ನೆ ಎದು 
ರಾಗುತ್ತದೆ ; ಜೊತೆಗೆ ಭಾರತೀಯ ಸಾಹಿತ್ಯ ಐರೋಪ್ಯ ಸಾಹಿತ್ಯದಷ್ಟು ಶ್ರೀಮಂತ 


ವರ್ತಮಾನಕ್ಕೆ 
ಕೊಡುತ್ತಿದೆ 
,ಅದು 
ಹೆಚ್ಚಿನ 


ಸಾಕ್ಷಿ / ೧೦೫ 


ವಾಗಿಲ್ಲದಿರುವುದಕ್ಕೆ ಯುರೋಪಿಯನ್ನರಿಗಿದ್ದ ಮಹಾಯುದ್ದ ಸರ್ವಾಧಿಕಾರಗಳ 
ದುರಂತದ ಭೀಕರ ಅನುಭವದ ಹಿನ್ನೆಲೆ ನಮ್ಮ ಲೇಖಕರಿಗಿಲ್ಲದೆ ಹೋದದ್ದು ಎಂಬ ಶ್ರೀ 
- ಬುದ್ಧ ದೇವ ಬಸು ಅವರ ವಾದಕ್ಕೆ ಲೋಹಿಯಾ ಅವರ ಉಗ್ರ ಪ್ರತಿಕ್ರಿಯೆ ನೆನಪಾಗು 
ತದೆ. ಲೋಹಿಯಾ ಬರೆಯುತ್ತಾರೆ : 


“ ಎಂಥ ಭಯಂಕರವಾದ ಮೂರ್ಖತನ ಇದು ? ಒಂದೇ ಒಂದು ಕ್ಷಾಮದಲ್ಲಿ ಈ ಮೂರು 
ನಾಲ್ಕು ಮಿಲಿಯ ಜನ ಉದುರಿ ಹೋದದ್ದು ಇಂಡಿಯಾದ ಈ ಬುದ್ದಿ ಜೀವಿಗೆ ಆಳವಾದ 
ಸಂಕಟ ಸಂಪನ್ನ ಅನುಭವಕ್ಕೆ ಕಾರಣವಾಗದೆ ಹೋಯಿತು...... ನಮ್ಮ ದೇಶ 
ದಲ್ಲಿ ಜನಸಾಮಾನ್ಯರ ಅನ್ನಿಸಿಕೆಗೂ ಬುದ್ದಿಜೀವಿಗಳ ಚಿಂತನೆಗೂ ನಡುವೆ ಇಂಥ ಆಳ 
ವಾದ ಕಂದಕ ಏತಕ್ಕೆ ಉಂಟಾಯಿತು ಎಂದು ಮೇಲಿಂದ ಮೇಲೆ ನನಗೆ ಯೋಚನೆಯಾಗು 
ಇದೆ. ಅದಕ್ಕೆ ಉತ್ತರವನ್ನೂ ಕಂಡುಕೊಂಡಿದ್ದೇನೆ. ಮೂಲಕಾರಣ ಒಂದೇ . ಇಂಡಿಯಾದ 
ಬುದ್ದಿ ಜೀವಿಗಳೆಲ್ಲ ಸಾಮಾನ್ಯವಾಗಿ ಮೇಲು ಜಾತಿಗಳಿಗೆ ಸೇರಿದವರು. ಆದರೆ ಕಾಮ 
ದಿ ಧಾರ್ಮಿಕ ಅಥವಾ ರಾಜಕೀಯ ದುರಂತಗಳಲ್ಲೂ ಸಾಯುವವರು ಕೀಳು 
ಜಾತಿಯ , ಹರಿಜನರೇ ಮೊದಲಾದವರು. ಆ ಮೇಲು ಜಾತಿಗಳು ಈ ಕೀಳು ಜಾತಿಗಳು 
- ಇವು ಬೇರೆ ಬೇರೆಯೇ ಆದ ಎರಡು ಪ್ರಪಂಚಗಳು ... ... ಐರೋಪ್ಯ ಲೇಖಕರು 
ಎಷ್ಟೋ ಸಲ ತಮ್ಮ ನೆಲದಲ್ಲೇ ಇರುವ ಶ್ರೀಮಂತ ಹಾಗೂ ದರಿದ್ರ ಹೀಗೆ ಎರಡು 
ರಾಷ್ಟ್ರಗಳ ದ್ವಿಮುಖದ ಬಗ್ಗೆ ಮಾತಾಡಿದ್ದುಂಟು. ಆದರೆ ಇಂಡಿಯಾದ ಒಂದೇ ರಾಷ್ಟ್ರ 
ದಲ್ಲಿರುವ ಈ ಮೇಲು ಜಾತಿ ಕೀಳು ಜಾತಿಗಳ ಎರಡು ವಿಭಿನ್ನ ಜನಾಂಗಗಳು - ಇಬ್ಬ 
ರಿಗೂ ಅವರವರದ್ದೇ ಆದ ತೀರ ವಿಭಿನ್ನವಾದ ಅನುಭವಗಳು - ಇದು ಅದನ್ನು 
ಪ್ರತ್ಯಕ್ಷ ಕಂಡವರಿಗೇ ಅಲ್ಲದೆ ಮತ್ತು ಅದನ್ನು ಸದಾ ಸತತವಾಗಿ ಪ್ರಜ್ಞೆಯಲ್ಲಿಟ್ಟು 
ಕೊಂಡವರಿಗೇ ಅಲ್ಲದೆ ಬೇರೆಯವರಿಗೆ ಅರ್ಥವಾಗದಂಥದ್ದು ...... ಆತ ( ಇಂಡಿಯಾದ 
ಬುದ್ದಿ ಜೀವಿ) ತನ್ನ ಜಾತಿ ಸಂಕುಚಿತತೆಯ ಹೊದಿಕೆಚರ್ಮದಿಂದ ಹೊರಗೆ ಕಾಲಿಟ್ಟು 
ಬರಲಾರನಾದರೆ, ಹಿಂದುಳಿದ ಜಾತಿಯ ಜನಗಳ ಹಸಿವು ಕಷ್ಟ ಕಾರ್ಪಣ್ಯಗಳನ್ನು ಕೆಲ 
ಮಟ್ಟಿಗಾದರೂ ಅನುಭವಿಸಲು ಶಕ್ತನಾಗದೆ ಹೋದರೆ ಸಾವು ಆ ಜನರನ್ನು ಎಷ್ಟು 
ಸುಲಭ ಸುರಳೀತ ಬಲಿಗೊಂಡು ಬಿಡುತ್ತದೆ ಎಂಬುದನ್ನು ಕಾಣಲಾರದವನಾದರೆ ಆತ 
ಮಹಾ ಲೇಖಕನಿಗಿರಬೇಕಾದ ಸೂಕ್ಷ್ಮ ಪ್ರಜ್ಞೆಯನ್ನು ಸರ್ವಥಾ ಪಡೆದುಕೊಳ್ಳಲಾರ.” 
( “ರಾಜಕೀಯದ ಮಧ್ಯೆ ಬಿಡುವು - ಡಾ . ರಾಮನೋಹರ ಲೋಹಿಯೂ ಅನು : ಕೆ. ವಿ . 
ಸುಬ್ಬಣ್ಣ ) 


ತನ್ನ An area of darknessನಲ್ಲಿ ಭಾರತೀಯ ಬಡತನವನ್ನು ಅಳುಬುರುಕ ಭಾವುಕತೆ 
ಯಲ್ಲಿ ತೇಲಿಸಿಬಿಡುವ ಭಾರತೀಯ ಲೇಖಕರ ಬಗ್ಗೆ ಬರೆಯುತ್ತ V . S. Naipaul 

ಖ್ಯಾತ ಕಾದಂಬರಿಕಾರ ಪ್ರೇಮಚಂದರ ಉದಾಹರಣೆಯನ್ನು ಕೊಡುತ್ತಾರೆ. ಪ್ರೇಮ 
ಚಂದರ ಒಂದು ಕಾದಂಬರಿಯ ಒಂದು ಸಾಲು ಹೀಗಿದೆ : “ ಆ ವರ್ಷ, ಆ 
ಕುಟುಂಬಕ್ಕೆ ಎಷ್ಟು ಬಡತನ ಬಂದಿತೆಂದರೆ , ಭಿಕ್ಷುಕರು ಕೂಡ ಅವರ ಮನೆ ಬಾಗಿಲಿನಿಂದ 
ಬರಿಗೈಯಲ್ಲಿ ಹೋಗಬೇಕಾಯಿತು.” ನ್ಯಾಪಾಲ್ ಉದ್ದರಿಸುತ್ತಾರೆ, ” That indeed 
is our Poverty ; not the fact of beggary , but that beggers should 
have to go from our doors empty handed .” Naipaul ಇನ್ನೊಂದು ಕಡೆ 
ಬರೆಯುತ್ತಾರೆ : “ The sweetness and sadness which can be found in 
Indian writing and Indian films are a turning away from a too 
overwhelming reality; they reduce the horror to a warm virtuous 
emotion ; Indian sentimentality is the opposite of concern ." 
ನಾನು ಮೇಲೆಉದಾಹರಿಸಿದ ಲೇಖಕರೆಲ್ಲ ಖಂಡಿತ ಪ್ರೇಮಚಂದರಷ್ಟು ಸರಳ ಮನಸ್ಯ 
ರಲ್ಲ, “ಮಲೆಗಳಲ್ಲಿ ಮದುಮಗಳು ” ಬಗ್ಗೆ ನನ್ನ ಅಭಿಪ್ರಾಯ ಸರಿಯಿರಬಹುದೇ ಎಂಬ 
ಸಂಶಯ ನನಗಿನ್ನೂ ಇದೆ. ಆದರೆ ಒಟ್ಟಿನಲ್ಲಿ ನಮ್ಮ ಪ್ರಾದೇಶಿಕ ಕಾದಂಬರಿಗಳೆಲ್ಲ 
ಮೂಲಭೂತವಾಗಿ ನಮ್ಮ ಗ್ರಾಮೀಣಬದುಕಿನ ಕರಾಳ ಮುಖಗಳಿಗೆ ಕುರುಡಾಗಿದ್ದಾವೆ ; 
ಖ್ಯಾತ್ ಇಟಾಲಿಯನ್ ವಾಮಪಂಥೀಯ ಅಂಟೋನಿಯೋ ಗ್ರಾಮ್ಮಿ ( Antonio 
Gramsci) ಅವರ ಮಾತಿನಲ್ಲಿ ಹೇಳುವುದಾದರೆ ಅವೆಲ್ಲ ಯಥಾಸ್ಥಿತಿಯನ್ನು 
'Legitimatize ' ಮಾಡುತ್ತಾವೆ ; ಅವು ಓದುಗನ ಮೇಲೆ ಹೇರುವುದು, “a culture 
of silence” ಎನ್ನುವ ನನ್ನ ಅಭಿಪ್ರಾಯದಲ್ಲಿ ನನಗೆ ಸಂಶಯವಿಲ್ಲ. ಆದ್ದರಿಂದ ಕನ್ನಡ 
ಕಾದಂಬರಿಗಳ ಪರಂಪರೆಯನ್ನು ಮನಸ್ಸಿನಲ್ಲಿಟ್ಟುಕೊಂಡು ಯೋಚಿಸಿದಾಗ ಭಾರತೀಪುರ 
ಅನನ್ಯವಾಗಿದೆಯೆನ್ನಿಸುತ್ತದೆ. 
ಭಾರತೀಪುರವಾದರೂ ನಮ್ಮ ಹಳ್ಳಿಗಳ ಬದುಕಿಗೆ ಮೂಲಾಧಾರವಾಗಿರುವ ಎಲ್ಲ 
ವಿಷಮ ಮನುಷ್ಯ ಸಂಬಂಧಗಳಿಗೂ ಸಮನಾಗಿ ಎಚ್ಚರವಾಗಿದೆಯೇ ಎಂಬುದರ ಬಗ್ಗೆ 
ನನಗೆ ಸಂಶಯವಿದೆ. ಹರಿಜನರನ್ನೊಳಗೊಂಡು, ನಮ್ಮ ದೇಶದ ಕೀಳು ಜಾತಿಗಳ 
ಬಹುತೇಕ ಜನ ಹಳ್ಳಿಗಳಲ್ಲಿ ಭೂಹೀನಕೃಷಿ ಕಾರ್ಮಿಕರಾಗಿರುವುದು, ವಂಚನೆಯ ಭೂ 
ಸುಧಾರಣೆಗಳ ದೆಸೆಯಿಂದ ರಾಷ್ಟ್ರಾದ್ಯಂತ ಒಕ್ಕಲೆಬ್ಬಿಸುವಿಕೆ (Evictions ), ಸರ್ಕಾರದಿಂದ 
ಹೆಚ್ಚು ಹೆಚ್ಚು ಜನ ಗೇಣಿದಾರರು ತಮ್ಮ ಭೂಮಿ ಕಳೆದುಕೊಂಡು ಈ ನಿರ್ಗತಿಕ ಪಡೆ 
ಯನ್ನು ಈಗ ಸೇರಿಕೊಳ್ಳುವುದು, ಆದುನಿಕ ವೈಜ್ಞಾನಿಕ ಕೃಷಿ ಸೌಲಭ್ಯಗಳು , ಒಂದೇ 
ಸಮನೆ ಏರುತ್ತಿರುವ ಆಹಾರಧಾನ್ಯಗಳ ಬೆಲೆಗಳು ಮತ್ತು ತಮಗೇ ಅನುಕೂಲ 
ವಾಗಿರುವ ಭೂಸುಧಾರಣೆ, ಇವುಗಳಿಂದ ಹಳ್ಳಿಯ ಊಳಿಗಮಾನ್ಯ ಜಮೀನ್ದಾರರು ಈಗ 
ಕೃಷಿಕಾರ್ಮಿಕರನ್ನು ದುಡಿಸುವ ಹಳ್ಳಿಯ ಬಂಡವಾಳಷಾಹಿಗಳಾಗುತ್ತಿರುವುದು , ಅಂದರೆ 
ಒಟ್ಟಿನಲ್ಲಿ ಗ್ರಾಮೀಣ ಪಾಳೆಯಗಾರೀ ಅರ್ಥವ್ಯವಸ್ಥೆಯು ಈಗ ನಿಧಾನವಾಗಿ 

ಬಂಡವಾಳಷಾಹಿಯಾಗಿ ಮಾರ್ಪಡುತ್ತಿರುವುದು - ಗನ್ನಾರ್ ಮಿರ್ಡಾಲ್, ವೂಲ್ಫ್ 
ಲಾಸೆಜಿಯಂತಹ ಲಿಬರಲ್ ಅರ್ಥಶಾಸ್ತ್ರಜ್ಞರೇ ವಿಶ್ಲೇಷಿಸುವ ಸ್ವಾತಂತ್ರ್ಯೋತ್ತರ 
ಭಾರತದ ಈ ಸತ್ಯಗಳ ಬಗ್ಗೆ ಭಾರತೀಪುರ ಎಚ್ಚರವಾಗಿಲ್ಲ ಎಂದು ನನಗನ್ನಿಸುತ್ತದೆ. 
ಜೊತೆಗೆ ಈ ದೇಶದ ರಾಜಕೀಯದಲ್ಲಿ ಅರ್ಥಪೂರ್ಣವಾಗಿರುವ ತೆಲಂಗಾಣ ಚಳುವಳಿ, 
ಕೇರಳ ಮತ್ತು ಬಂಗಾಳ ಕಮ್ಯೂನಿಸ್ಟ್ ಸರಕಾರಗಳ ಅನುಭವಗಳು, ದುರಂತದಲ್ಲಿ 
ಕೊನೆಗೊಂಡ ನಕ್ಸಲೀಯ ಚಳುವಳಿ - ಇವುಗಳ ಮೂಲದಲ್ಲಿ ಭೂಮಿಯ ನ್ಯಾಯ 
ಬದ್ದ ಒಡೆತನದ ಪ್ರಶ್ನೆಗಳೇ ಇವೆ. ಇವುfreak ಉದಾಹರಣೆಗಳೇ ಆಗಿರಬಹುದು ; 
ಆದರೆ ನಮ್ಮ ರಾಜಕೀಯದ ಕೆಲವು ಸಾಧ್ಯತೆಗಳನ್ನು ಇವು ಎತ್ತಿ ತೋರಿಸುತ್ತವೆ. 
ದೇಶಾದ್ಯಂತ ವಿಶೇಷವಾಗಿ ಬಿಹಾರೆ ಉತ್ತರ ಪ್ರದೇಶಗಳಲ್ಲಿ ಹರಿಜನರ ಮೇಲೆ ಸವರ್ಣಿ 
ಯರ ಹಲ್ಲೆಗಳಲ್ಲಿ ಹೆಚ್ಚಿನವು ಭೂಮಿಯ ಹೋರಾಟಕ್ಕೆ ಸಂಬಂಧಿಸಿದವು. ಈ ಎಲ್ಲ 
ರಾಜಕೀಯ ಬೆಳವಣಿಗೆಗಳಲ್ಲಿ ಆ ಪ್ರದೇಶಗಳ ಕೀಳು ಜಾತಿಯ ಜನರು ಉತ್ಸಾಹ 
ಗಳಾಗಿ ಭಾಗವಹಿಸಿದ್ದರಿಂದ, ಮತ್ತು ಭಾರತೀಪುರದ ಕಾಲ ವರ್ತಮಾನವಾದ್ದರಿಂದ 
ನಾನು ಈ ಉದಾಹರಣೆಗಳನ್ನು ಹೇಳುತ್ತಿದ್ದೇನೆ. ಆಸ್ತಿ ಸಂಬಂಧಗಳ ಮತ್ತು ಮನುಷ್ಯ 
ಸಂಬಂಧಗಳ ಅನ್ನೋನ್ಯದ ಬಗ್ಗೆ ಕಾದಂಬರಿಯಲ್ಲಿ ಎಲ್ಲೋ ಒಂದೆರಡು ಕಡೆ ಹೇಳಿಕೆ 
ರೂಪದ ಮಾತುಗಳು ಮಾತ್ರ ಇವೆ. ಚೋಮನ ದುಡಿಯಲ್ಲಿ ಈ ವಿಷಮತೆಯೋ 
ಕಾದಂಬರಿಯುದ್ದಕ್ಕೂ ಹೇಗೆ ಮಾರ್ಮಿಕವಾಗಿ ಚಿತ್ರಿತವಾಗಿದೆ ಎಂದು ಕಲ್ಪಿಸಿಕೊಂಡರೆ 
ನನ್ನ ಮಾತು ಸ್ಪಷ್ಟವಾಗುತ್ತದೆ.. 


ಆದರೆ ಇದು ಕಾದಂಬರಿಯ ನಾಯಕನ ಪಾತ್ರ ಚಿತ್ರಣದ ಒಂದು ವಿರೋಧಾಭಾಸ 
ಎಂದು ನಾನು ಒಪ್ಪುವುದಿಲ್ಲ. ಜಗನ್ನಾಥನೈಜಕ್ರಾಂತಿಕಾರಿಯಾಗಿದ್ದರೆ, ಆತ ತನ್ನ ಅಸ್ತಿ 
ಯನ್ನೆಲ್ಲ ಏಕೆ ಹಂಚಿ ಬಿಡುವುದಿಲ್ಲ ಎಂದು ಒಬ್ಬ ವಿಮರ್ಶಕರು ಪ್ರಶ್ನಿಸಿದ್ದಾರೆ. ಇದು 
ಅಸಂಬದ್ಧವಾದ ಪ್ರಶ್ನೆ . ಏಕೆಂದರೆ ಭೂಮಿಯ ನ್ಯಾಯಬದ್ದ ಒಡೆತನದ ಪ್ರಶ್ನೆ 
ಬಗೆಹರಿಯಬೇಕಾದ್ದು ಪ್ರಜಾಸತ್ತಾತ್ಮಕ ಹೋರಾಟದ ಮುಖಾಂತರವೇ ಮತ್ತು ಪ್ರಜಾ 
ಸತ್ಯಾತ್ಮಕವಾದ ಹೋರಾಟಗಳಿಗೆ ತುಳಿಯಲ್ಪಟ್ಟವರಲ್ಲಿ ಪ್ರಜಾಸತ್ತಾತ್ಮಕವಾದ ಒತ್ತಾಸೆ 
ಗಳು ಇರಬೇಕಾಗುತ್ತದೆ. ಈ ದೇಶದ ಭೂಸುಧಾರಣೆಗಳು ಆಳುವ ಸರಕಾರದ ಒಂದು 
ಬೂಟಾಟಿಕೆಯ ನಾಟಕವಾಗಿರುವುದಕ್ಕೆ ಕಾರಣಗಳನ್ನು ಕೂಡುತ್ತ ( Charat 
ಮಿರ್ಡಾಲ್ ನಮ್ಮ ಭೂ ಸುಧಾರಣೆಗಳಿಗೆ ಕೊಟ್ಟ ಹೆಸರು) ಈ ಕಾನೂನು 
ಗಳೆಲ್ಲ ಆಳುವವರು ತಮ್ಮ ಅಧಿಕಾರದ ಪ್ರಚಾರದ ರಾಜಕೀಯಕ್ಕೆ ಬಳಸಿಕೊಂಡ 
ತಂತ್ರಗಳಾಗಿದ್ದು ನೈಜ ಭೂ ಸುಧಾರಣೆಗೆ ಈ ದೇಶದ ಕೃಷಿ ಕಾರ್ಮಿಕರಿಂದ ಯಾವುದೇ 
ಪ್ರಜಾ ಸತ್ತಾತ್ಮಕವಾದ ಹೋರಾಟ ನಡೆಯದೆ ಇರುವುದರಿಂದ , ಇವು ಅವರ ಪಾಲಿಗೆ 
ವಂಚನೆಯಲ್ಲಿಕೊನೆಗೊಂಡಿವೆ ಎಂದು ಹೇಳುತ್ತಾರೆ. ಕಾದಂಬರಿಯ ನಾಯಕನ ಉದ್ದೇಶ 

ಹರಿಜನರನ್ನು ಭಾರತೀಯ ಸಂದರ್ಭದಲ್ಲಿ ಇಂತಹ ಪ್ರಜಾ ಸತ್ತಾತ್ಮಕ ಹೋರಾಟಕ್ಕೆ 
ತಯಾರು ಮಾಡುವುದೇ ಆಗಿದೆ. ಕಾದಂಬರಿಯ ಮುಕ್ತಾಯದ ಸಾಲುಗಳು ಇದನ್ನು 
ಅತಿ ಸ್ಪಷ್ಟಪಡಿಸುತ್ತವೆ. ಆತನ ಉದ್ದೇಶ Politicising, ತನ್ನ ಕ್ರಿಯೆಯನ್ನು , ಶತ 
ಮಾನಗಳ ಇತಿಹಾಸದಲ್ಲಿ ಹರಿಜನರು ಇಡುವ ಮೊದಲ ಹೆಜ್ಜೆ ಮಾತ್ರ ಎಂದು ಆತ 
ಭಾವಿಸಿರುವುದನ್ನು ಕಾದಂಬರಿಯಲ್ಲಿ ಮತ್ತೆ ಮತ್ತೆ ಪ್ರಸ್ತಾಪಿಸಲಾಗಿದೆ. ಉದಾಹರಣೆ 
ಗಳು ಅನಗತ್ಯ . 


ಜಗನ್ನಾಥನ ಪಾತ್ರ ಚಿತ್ರಣ ವಿರೋಧಾಭಾಸಗಳಿಂದ ಕೂಡಿದೆ ಎಂದು ಸಾಧಿಸಲು 
ಶ್ರೀ ಎನ್ . ಎಸ್ . ರಘುನಾಥ್ ಭಾರತೀಪುರವನ್ನು ಗಾರ್ಕಿಯ ' ತಾಯಿ ' ಕಾದಂಬರಿಗೆ 
ಹೋಲಿಸಿದ್ದಾರೆ. ( ಸಂಕ್ರಮಣ 58 ) ಈ ಹೋಲಿಕೆಯೂ ಸರಿಯಲ್ಲವೆಂದು ನನಗನ್ನಿಸು 
ತದೆ. ಗಾರ್ಕಿ ತನ್ನ ಕಾದಂಬರಿಯ ಎಲ್ಲ ಪಾತ್ರಗಳೊಡನೆಯೂ ತಾದಾತ್ಮವನ್ನು 
ಹೊಂದುತ್ತಾನೆ. ಕಾದಂಬರಿಯ ನಾಯಕರಾದ ಪಾವೆಲ್ ಮತ್ತು ಆತನ ತಾಯಿ 
ಮಾತ್ರವೇ ಅಲ್ಲದೆ ಉಳಿದ ಪಾತ್ರಗಳೂ ಗಾರ್ಕಿಯ ವಕ್ತಾರರೇ . ಕಾದಂಬರಿಯುದ್ದಕ್ಕೂ 
ಒಂದು ಕ್ರಾಂತಿಕಾರೀ ಉತ್ಸಾಹ ವಿಜೃಂಭಿಸಿದ್ದು ಗಾರ್ಕಿ ಕೂಡ ಆ ಉತ್ಸಾಹದಲ್ಲಿ ಭಾಗಿ 
ಯಾಗುತ್ತಾನೆ. ' ತಾಯಿ ' ಮೊದಲು ಪ್ರಕಟವಾದ ವರುಷ 1907 ಎಂದು ಜ್ಞಾಪಿಸಿ 
ಕೊಂಡರೆ, ಅಂದಿನ ಸಿಡಿಮದ್ದಿನಕೋಟೆಯಾಗಿದ್ದ ರಷ್ಯವನ್ನು ನೆನೆಸಿಕೊಂಡರೆ ಗಾರ್ಕಿ 
ತನ್ನೆಲ್ಲ ಉತ್ಸಾಹ ಆವೇಶಗಳನ್ನು ಇರಿಸಿಕೊಂಡೂ ರಷ್ಯದ ವಾಸ್ತವವನ್ನೇ ಚಿತ್ರಿಸು 
ತಿದ್ದಾನೆಂದು ತಿಳಿಯುತ್ತದೆ. ಆದರೆ ಭಾರತೀಪುರದಲ್ಲಿ ಎಲ್ಲಿಯೂ ಇಂತಹ ಸಾರ್ವತ್ರಿಕ 
ವಾದ ಕ್ರಾಂತಿಕಾರಿ ಉತ್ಸಾಹ ಕಾಣಿಸುವುದೇ ಇಲ್ಲ ; ಏಕೆಂದರೆ ನಮ್ಮ ಸದ್ಯದ ವಾಸ್ತವ 
ಇಂತಹ ಉತ್ಸಾಹವನ್ನು ಪ್ರಚೋದಿಸುವಂತಹದ್ದಲ್ಲ. ಅಲ್ಲದೆ ಪಾವೆಲ್ ಗಾರ್ಕಿಯ 
ವಕ್ತಾರನಾಗಿರುವಂತೆ ಜಗನ್ನಾಥ ಅನಂತಮೂರ್ತಿ ಅವರ ವಕ್ತಾರನಲ್ಲ ; ಸಂಪೂರ್ಣವಾಗಿ 
ಅಲ್ಲ. ಅವರು ಎಲ್ಲ ಕೃತಿಗಳ ನಾಯಕರೂ ಲೇಖಕನಿಂದ ಒಂದು distanceನಲ್ಲಿಯೇ 
ಇರುತ್ತಾರೆ. ಈ distance ಇರುವುದರಿಂದಲೇ ತನ್ನ ನಾಯಕರನ್ನು ವ್ಯಂಗ್ಯದಲ್ಲಿಯೂ 
ಚಿತ್ರಿಸುವುದು ಲೇಖಕರಿಗೆ ಸಾಧ್ಯವಾಗುತ್ತದೆ. ಜಗನ್ನಾಥ ತನ್ನ ಕ್ರಿಯೆಯನ್ನು ನಿಶ್ಚಯಿಸಿ 
ಕೊಂಡು ಪತ್ರಿಕೆಗಳ ಸಂಪಾದಕರಿಗೆ ಪತ್ರ ಬರೆಯುವುದು , ಹೊಲೆಯರಿಗೆ ಅಕ್ಷರಾಭ್ಯಾಸ 
ಮಾಡಿಸುವುದು , ಆತ ಕೊಟ್ಟ ಹೊಸಬಟ್ಟೆಯಲ್ಲಿ ಹೊಲೆಯರು ಹಾಸ್ಯಾಸ್ಪದವಾಗು 
ವುದು , ಅವರ ಕೈಯಲ್ಲಿ ಸಾಲಿಗ್ರಾಮ ಮುಟ್ಟಿಸುವುದು, ಕೊನೆಗೆ ಅವರೆಲ್ಲ ದೇವಾ 
ಲಯದ ಒಳಗೆ ನುಗ್ಗುವುದು, ಮೊದಲಿನ ಈ ಎಲ್ಲವನ್ನೂ ಕಳಶವಿಡುವಂತೆ ಮಂಜು 
ನಾಥನೇ ಗರಗುಡಿಯಲ್ಲಿ ಕಾಣೆಯಾಗಿರುವುದು ತನ್ನ ನಾಯಕನಲ್ಲಿ ಸಂಪೂರ ತಾದಾತ್ಮ 
ಹೊಂದಿ ಆತನನ್ನು ತನ್ನ ಪೂರ್ಣ ವಕ್ತಾರನನ್ನಾಗಿ ಮಾಡಿಕೊಳ್ಳುವ ಲೇಖಕ ಇಂತಹ 
ಪ್ರಸಂಗಗಳನ್ನು ಕಲ್ಪಿಸಿಕೊಳ್ಳುವುದು ಸಾಧ್ಯವೇ ? 

ಜಗನ್ನಾಥ ಅಪೂರ್ಣ ಕ್ರಾಂತಿಕಾರಿಯೆಂಬುದು ನಿಜ. ಆದರೆ ಲೇಖಕರ ಉದ್ದೇಶವೇ 
ಒಬ್ಬ ಅಪೂರ್ಣ ಕ್ರಾಂತಿಕಾರಿಯನ್ನು ಚಿತ್ರಿಸುವುದಾಗಿದೆ. ಈ ಅಪೂರ್ಣತೆಯ ಮೂಲ 
ವಿರುವುದು ಅಮೂರ್ತ ತತ್ವ ಮತ್ತು ವಾಸ್ತವಗಳ ನಡುವಿನ ದ್ವಂದ್ವದಲ್ಲಿ. ತತ್ವ ಮತ್ತು 
ವಾಸ್ತವಗಳ ನಡುವಿನ ಅಂತರವನ್ನೂ , ತತ್ವ ಕ್ರಿಯೆಯಾಗುವಾಗ ಪಡೆಯಬಹುದಾದ 
ಬರ್ಬರತೆಯನ್ನೂ ಗಮನದಲ್ಲಿಟ್ಟುಕೊಂಡೂ ಕಾದಂಬರಿ ಬದಲಾವಣೆಗೆ ಕ್ರಾಂತಿಗೆ ನಿಷ್ಟೆ 
ತೋರಿಸುತ್ತದೆ. 


ಉದಾಹರಣೆಗೆ ಕಾದಂಬರಿಯ ಈ ಕೆಳಗಿನ ಪ್ಯಾರಾಗಳನ್ನು ನೋಡಿರಿ, ಹೊಲೆಯರ 
ಗುಡಿಸಲಿಗೆ ಬೆಂಕಿ ಬಿದ್ದು , ಅವರಲ್ಲೊಬ್ಬ ಹುಡುಗ ಸತ್ಯ . ಅವರೆಲ್ಲರೂ ಗೋಳಿಡುವಂತಹ 
ಪ್ರಸಂಗವನ್ನು ನೀಲಕಂಠಸ್ವಾಮಿ ಪ್ರಚಾರಕ್ಕೆ ಬಳಸಿಕೊಳ್ಳುತ್ತಿರುವ ಸಂದರ್ಭ : 


“ ಅಯ್ಯೋ ಜಗಣ್ಣ , ಈ ರಾಜಕೀಯದ ಜನ ವಿಚಿತ್ರವಪ್ಪ , ನಿಮ್ಮ ನೀಲಕಂಠ 
ಸ್ವಾವಿನ್ನ ನೋಡು............ 


ಜಗನ್ನಾಥನಿಗೆ ನೋವಾಯಿತು. 


“ಅಡಿಗರೆ . ನಿಮ್ಮ ಅನುಭವದ ಹಿಂದೆ ದೇವಸ್ಥಾನವಿದೆ, ದುಡ್ಡಿದೆ, ಮೂಢನಂಬಿಕೆಯಿದೆ, 
ಅಪರಾತ್ರೀಲಿ ಬೆಂಕಿ ಹಚ್ಚಿ ಮಕ್ಕಳನ್ನ ಕೊಲ್ಲೋರಿದಾರೆ. ಹಾಗೇ ನನ್ನಂಥವರ 
ಹಿಂದೆ ಕುಟಿಲ ರಾಜಕಾರಣ ಮಾಡೋರಿದಾರೆ. ಆದರೆ ಇವುಗಳ ನಡುವೆ ನನಗೇನು 
ಅನ್ನಿಸುತ್ತೆ ಹೇಳಲ ? ನಿಮ್ಮಂಥವರ ಅಲೌಕಿಕ ದುಃಖಕ್ಕಿಂತ ಈಗ ನೀಲಕಂಠಸ್ವಾಮಿ 
ಫೋಟೋ ಹಿಡಿದು ಮಾಡ್ತಿರೋ ಕೆಲಸವಿದೆಯಲ್ಲ ಅದೇ ಹೆಚ್ಚು ಅರ್ಥಪೂರ್ಣ.” . 


ಹೇಳಿದ ಮಾತಿನಲ್ಲಿ ಅನುಮಾನವಿದ್ದರೂ ಅದನ್ನೊಂದು ಕ್ಷಣ ಗೆದ್ದು ಜಗನ್ನಾಥ 
ಮಾತಾಡಿದ್ದ . ( ಪುಟ ೨೨೯) . ಬಹುಶಃ ಇಂತಹ ಎಲ್ಲೋ ಒಂದೆರಡು ಕಡೆ ಜಗನ್ನಾಥ 
ಅನಂತಮೂರ್ತಿಯವರ ವಕ್ತಾರನಾಗುತ್ತಾನೆ ಎಂದು ಕಾಣುತ್ತದೆ. ಸಂಕೀರ್ಣವಾಗಿ 
ವ್ಯಕ್ತವಾಗುವ ಈ ನಿಷ್ಠೆಯನ್ನು ನಾನು ಏಕೆ ಮೆಚ್ಚಿಕೊಳ್ಳುತ್ತೇನೆ ಎಂಬುದಕ್ಕೆ ಕನ್ನಡದ 
ಇಬ್ಬರು ಧೀಮಂತರ ಉದಾಹರಣೆಯನ್ನು ಕೊಡುತ್ತೇನೆ. ತತ್ವ ಮತ್ತು ಬದುಕಿನ 
ನಡುವೆ ನಿರಂತರವಾಗಿ ಇರುವ ದ್ವಂದ್ವ ನಮ್ಮ ಲೇಖಕರಲ್ಲಿ ಗಂಭೀರವಾಗಿ ಪರಿಶೀಲನೆಗೆ 
ಒಳಪಟ್ಟಿರುವುದು ಕಾದಂಬರಿಗಳಲ್ಲಿ ಕಾರಂತರ ಕೃತಿಗಳಲ್ಲಿ ಮತ್ತು ಕಾವ್ಯದಲ್ಲಿ ಗೋಪಾಲ 
ಕೃಷ್ಣ ಅಡಿಗರಲ್ಲಿ . ಆದರೆ ಇಬ್ಬರೂ ಈ ದ್ವಂದ್ವದಲ್ಲಿ ತಮ್ಮ ನಿಷ್ಠೆಯನ್ನು ಹೇಗೆ ರೂಪಿಸಿ 


ಕೊಳ್ಳುತ್ತಾರೆ ಎಂಬುದು ಕುತೂಹಲಕಾರಿಯಾದದ್ದು. ಕಾರಂತರು ಹೆಣ್ಣು ಗಂಡಿನ ಸಂಬಂಧ 
ದಲ್ಲಿ ಸ್ವತಂತ್ರವಾದ, ಆರೋಗ್ಯಕಾರಿಯಾದ ಧೋರಣೆ ತೋರಿಸಿದ ಕನ್ನಡ ಲೇಖಕರಲ್ಲಿ 
ಮೊದಲಿಗರು ; ಧಾರ್ಮಿಕ ಶ್ರದ್ದೆ ಹೇಗೆ ಆತ್ಮವಂಚನೆ ಪರವಂಚನೆಗೆ ದಾರಿ ಮಾಡಿಕೊಡ 
ಬಹುದು ಎಂದು ಚಿತ್ರಿಸಿದವರಲ್ಲಿಯೂ ಮೊದಲಿಗರು. ಸ್ಪಷ್ಟ ಪ್ರಮಾಣಗಳುಳ್ಳ 
ವೈಜ್ಞಾನಿಕ ಕ್ಷೇತ್ರದಲ್ಲಿ ಕನ್ನಡದ ಬೇರಾವುದೇ ಲೇಖಕನಿಗೆ ಇಲ್ಲದಷ್ಟು ಅವರಿಗಿರುವ 
ಒಲವು ಅವರ ಮನೋಧರ್ಮದ ಒಂದು ಮುಖವನ್ನು ತೋರಿಸುತ್ತದೆ. ಆದರೆ ಅವರು 
ಆಸ್ತಿ ಸಂಬಂಧಗಳಲ್ಲಿ , ವರ್ಗ ಸಂಬಂಧಗಳಲ್ಲಿ, ರಾಜಕೀಯದಲ್ಲಿ ಏಕೆ ಯಥಾಸ್ಥಿತಿವಾದಿ 
ಗಳಾಗುತ್ತಾರೆ ಎಂಬುದು ಕುತೂಹಲದ ವಿಷಯ . 


ಭಾರತೀಪುರವನ್ನು ಓದುತ್ತಿದ್ದಂತೆ ನನಗೆ ಮೇಲಿಂದ ಮೇಲೆ ನೆನಪಿಗೆ ಬಂದದ್ದು ಅಡಿಗರ, 
“ ಆನಂದ ತೀರ್ಥರಿಗೆ' ಕವನದ ಈ ಸಾಲುಗಳು : 


ಇಲ್ಲಿ ಕಟ್ಟಿಗೆ ತೇರು ವರ್ಷ ವರ್ಷಕ್ಕೇರು 
ಅಕ್ಕಿ ಮುಡಿ ಮುಡಿ ವಾದಿರಾಜ ಗುಳ್ಳ 
ಪ್ರಾಣ ಮುಖ್ಯರ ಮುಟ್ಟು ಚಟ್ಟು ತೊಟ್ಟಿಗಳಲ್ಲಿ 
ನಿಂತ ನೀರಿನ ವಾಸ ಸುತ್ತಲೆಲ್ಲ . 


ಆದರೆ ಆ ಕವಿತೆಯ ಕೊನೆಯ ಸೊಲ್ಲಿನಲ್ಲಿ ಆನಂದ ತೀರ್ಥರನ್ನು ಉದ್ದೇಶಿಸಿ, “ನಿಮ್ಮ 
ನಿಮ್ಮಂಥವರ ಕಾದು ಕುಳಿತಿದೆ ತೀರದಾಸೆ ” ಎಂಬ ಮಾತು ಬರುತ್ತದೆ. ಮೊದಲಿನ 
ನಾಲ್ಕು ಸಾಲುಗಳು ಮತ್ತು ಈ ಸಾಲು ಎರಡೂ ಅವರ ಶ್ರದ್ದೆಗೆ ಪ್ರಾತಿನಿಧಿಕವಾದವು. 
ಕಾರಂತರು ಮತ್ತು ಅಡಿಗರು ಇಬ್ಬರೂ ನೆಹರೂ ಯುಗದ ರಾಜಕೀಯಕ್ಕೆ ಪ್ರತಿರೋಧ 
ವಾಗಿ ಪ್ರತಿಕ್ರಿಯೆ ವ್ಯಕ್ತಪಡಿಸಿದರು. ಭಾರತೀಪುರದ ಗುರಪ್ಪ ಗೌಡನಂತಹವರ ಭಂಡ 
ರಾಜಕೀಯವೇ ಇಬ್ಬರ ಕೋಪಕ್ಕೂ ತುತ್ತಾಗಿದೆ. ಆದರೆ ಗುರಪ್ಪ ಗೌಡನಂತಹವರ 
ರಾಜಕೀಯದ ಹಿಂದೆ ಒಂದು ವರ್ಗದ ಒತ್ತಾಸೆಗಳಿವೆ ಎಂಬುದನ್ನು ಇವರು ಗಮನಿಸಿ 
ದಂತಿಲ್ಲ . ಅದ್ದರಿಂದಲೇ ನೆಹರೂ ಯುಗದ ಸುಳ್ಳು ಸಮಾಜವಾದವನ್ನೇ ಇಬ್ಬರೂ 
ನಿಜವೆಂದು ಭಾವಿಸಿದರು ; ಮತ್ತು Communisttotalitarian state ಇನ್ನೇನು 
ಬಂದೇಬಿಡುತ್ತದೆ ಎಂದು ನಂಬಿದರು. ಆದರೆ ವಾಸ್ತವ ಅದಕ್ಕೆ ತದ್ವಿರುದ್ಧವಾದದ್ದು 
ಎಂಬುದು ಈಗ ಎಲ್ಲರಿಗೂ ತಿಳಿದಿರುವ ವಿಷಯ . ನೆಹರೂ ಯುಗದಲ್ಲಿಯೇ 
ಶ್ರೀಮಂತರು ಇನ್ನಷ್ಟು ಶ್ರೀಮಂತವಾಗುತ್ತ ಹೋದದ್ದು ಮತ್ತು ಬಡವರು ಪಾತಾಳ 
ಕ್ಕಿಳಿದದ್ದು ಬಹುಶಃ ಸ್ವತಂತ್ರಪಕ್ಷಕೂಡಾ ನಿರಾಕರಿಸಲಾರದ ಸತ್ಯ ಇದು . ಇಬ್ಬರೂ 
ಸಂಘಟಿತ ಕಾರ್ಮಿಕ ವರ್ಗವನ್ನು ಜೀವನದಲ್ಲಿ ಅಮೂಲ್ಯವಾದದ್ದನ್ನೆಲ್ಲ ಗುಂಪಿನ ಬಲ 

ದಲ್ಲಿ ಕೊಚ್ಚಿ ಹಾಕುವ ತೋಳಗಳ ಮಂದೆ ಎಂದೇ ತಿಳಿದರು. ಆದರೆ ಸ್ವಾತಂತ್ರೋ 
ತರ ಭಾರತದ ಕಾರ್ಮಿಕ ಚಳುವಳಿಯ ಇತಿಹಾಸ ಬಲ್ಲವರಿಗೆ, ಈ ದೇಶದ ಕಾರ್ಮಿಕ 
ವರ್ಗದಿಂದ ಈ ದೇಶದ ಪಟ್ಟಭದ್ರ ವ್ಯವಸ್ಥೆಗೆ ಎಂದೂ ಅಪಾಯ ತಟ್ಟಿದ್ದಿಲ್ಲವೆಂದೂ , 
ನಾನಾಕಾರಣಗಳಿಂದ ಈ ದೇಶದ ಒಟ್ಟು ಕಾರ್ಮಿಕ ಚಳುವಳಿಕೇವಲ ಸಂಬಳ ಸಾರಿಗೆಯ 
ಆರ್ಥಿಕ ಪ್ರಶ್ನೆಗಳಿಗೆ ಸೀಮಿತವಾಗಿದ್ದು “ Economism ” ಎಂದು ಲೆನಿನ್ ಕರೆಯುವ 
ಇಂತಹ ಚಳುವಳಿಗಳು ಇಂಗ್ಲೆಂಡ್ ಅಮೇರಿಕಗಳಲ್ಲಿಯೂ ನಡೆಯುತ್ತವೆ ಎಂಬುದೂ 
ಗೊತ್ತಿದೆ. ಒಟ್ಟಿನಲ್ಲಿ ಕನ್ನಡದ ಈ ಇಬ್ಬರು ಶ್ರೇಷ್ಠ ಬುದ್ದಿ ಜೀವಿಗಳ ರಾಜಕೀಯ 
ಶ್ರದ್ದೆ ಒಬ್ಬ smug ಸದೃಹಸ್ಥನ ಶ್ರದ್ದೆಯಷ್ಟು ಸರಳವಾದದ್ದು ಎಂದು ಹೇಳದೆ 
ವಿಧಿಯಿಲ್ಲ. 


ಜಮೀನ್ದಾರ ಜಗನ್ನಾಥನಿಗೆ ಕ್ರಾಂತಿ ತನ್ನನ್ನು ನಿಜ ಮಾಡಿಸಿಕೊಳ್ಳಲಷ್ಟೇ ಬೇಕಾಗುತ್ತದೆ ; 
ಅದು ಆತನಿಗೆ ಲಕ್ಷುರಿ ಎಂಬ ಒಂದು ವಾದವಿದೆ. " ಭಾರತೀಪುರದ ಧೋರಣೆಯಲ್ಲಿ 
ಕ್ರಾಂತಿಯ ಧ್ವನಿ ಇರುವುದಾದರೂ ಅದು ದಲಿತರದ್ದಲ್ಲ” ( ದಲಿತ- ೧) ಎಂದು 
ಡಾ . ಬುದ್ದಣ್ಣ ಹಿಂಗಮಿರೆ ಅವರು ಹೇಳುವಾಗ ಬಹುಶಃ ಅವರೂ ಹೀಗೆಯೇ 
ಯೋಚಿಸಿರಬೇಕು. ಬ್ರಾಹ್ಮಣ ಜಗನ್ನಾಥ ಹರಿಜನರನ್ನು ಉಪಯೋಗಿಸಿಕೊಳ್ಳುತ್ತಾನೆ 
ಎಂಬ ಭಯಂಕರವಾದ ಒಂದು ವಾದವೂ ಇದೆ. ಕಾದಂಬರಿಯ , ಜಗನ್ನಾಥನನ್ನು 
ಬಿಟ್ಟರೆ ಉಳಿದ ಮೂರು ಮುಖ್ಯ ಪಾತ್ರಗಳಾದ ಅಡಿಗ, ಪುರಾಣಿಕ ಮತ್ತು ಶ್ರೀಪತಿ 
ರಾಯರ ಪಾತ್ರಚಿತ್ರಣವನ್ನು ಸೂಕ್ಷ್ಮವಾಗಿ ಅವಲೋಕಿಸಿದರೆ ಈ ವಾದ ಹುರುಳಿಲ್ಲದ್ದು 
ಎಂದು ಅನ್ನಿಸುತ್ತದೆ. ಭಾರತೀಪುರದ ಅಸಹ್ಯವಾದ ವಾಸ್ತವದಿಂದ ಪುರಾಣಿಕರು ಮತ್ತು 
ಅಡಿಗರು ತಪ್ಪಿಸಿಕೊಳ್ಳಬಲ್ಲರು. “ Westeroise yourself and stay sane ಎಂದು 
ಹೇಳುವ , ಪಾತ್ರಚಿತ್ರಣದ ವಿವರಗಳಲ್ಲಿ, ಆಲೋಚನೆಯ ಧಾಟಿಯಲ್ಲಿ ಮತ್ತೆ ಮತ್ತೆ 
ಶ್ರೀ ನೀರದ ಚೌಧುರಿ ಅವರನ್ನು ನೆನಪಿಗೆ ತರುವ ಪುರಾಣಿಕರು ಈ ಅಸಹ್ಯ ವಿಷಮತೆ 
ಗಳಿಂದ ತಪ್ಪಿಸಿಕೊಂಡೂ ಸೂಕ್ಷ್ಮವಾಗಿರಬಲ್ಲರು ; ಅವರ ಒ . ಡಿ. ತಳಮುಟ್ಟುವವರೆಗೆ 
ಪುರಾಣಿಕರ ತದ್ವಿರುದ್ಧವಾದ ಅಡಿಗರೂ ಇವುಗಳಿಂದ, ತನ್ನ ಸ್ವಂತ ಸಂಸಾರ ತಾಪತ್ರಯ 
ಗಳಿಂದಲೂ ಕೆಲಕ್ಷಣಗಳಾದರೂ ತಪ್ಪಿಸಿಕೊಂಡು, ಅವನ್ನು ಮೀರಿ ಇರಬಲ್ಲರು. ವಿಷ್ಣು 
ಕ್ರಾಂತಿಯನ್ನು ಕಂಡು ನೀಲಮೇಘಶ್ಯಾಮನನ್ನು ನೆನೆಸಿ ಅಳುವಷ್ಟು ಪರವಶರಾಗಬಲ್ಲ, 
ಹಸಿವಿಲ್ಲದವನಿಗೂ ಹಸಿವಾಗಬೇಕೆನ್ನುವಷ್ಟು ರುಚಿ ಸುಖಗಳಿಂದ ಊಟ ಮಾಡಬಲ್ಲ 
ಅಡಿಗರು ನಮ್ಮ ಆರ್ಷೇಯ ಸಂಸ್ಕೃತಿಯ ಶಕ್ತಿ ದೌರ್ಬಲ್ಯಗಳೆರಡಕ್ಕೂ ಉದಾಹರಣೆ . 
ಅಡಿಗರ ಪಾತ್ರಚಿತ್ರಣ ' ಅನಂತಮೂರ್ತಿಯವರದ್ದೇ ಭಾರತೀಯ ಸಂಸ್ಕೃತಿ ಮತ್ತು 
ಲೇಖಕ ಪ್ರಬಂಧದ ಈ ಮಾತುಗಳನ್ನು ನೆನಪಿಗೆ ತಂದುಕೊಡುತ್ತವೆ : “ ಯಾವ 
ಫೋಕಸ್ತೂ ಇಲ್ಲದ ಸಂಸ್ಕೃತಿ ನಮ್ಮದಾದ್ದರಿಂದ ಎಲ್ಲವನ್ನೂ ಒಪ್ಪಿಕೊಳ್ಳುವ ಈ 

ಭೋಳೆತನ ಸುಲಭಸಾಧ್ಯವಾಗುತ್ತದೆ............... ಆದರೆ ಏನನ್ನೂ ನಿರಾಕರಿಸದೆ 
ಎಲ್ಲವನ್ನೂ ಸ್ವೀಕರಿಸುವ ನಮ್ಮ ಸಂಸ್ಕೃತಿಯ ಧೋರಣೆಗಳು ಯಾವ ಸ್ಪಷ್ಟ ರೂಪ 
ಚರ್ಯೆಯೂ ಇಲ್ಲದ ಮುದ್ದೆಯಾದ ಈ ಮನೋಧರ್ಮವನ್ನು ಉಂಟುಮಾಡಿದಂತೆಯೇ 
ಸೃಷ್ಟಿಯಲ್ಲಿ ವೀರ್ಯವತ್ತಾದುದರ ಜೊತೆ ಸಂಪರ್ಕ ಪಡೆದಿದ್ದ ಎಲ್ಲ ಸಂಕೋಚ 
ಗಳನ್ನೂ ಕಿತ್ತೊಗೆದಿದ್ದ ರಾಮಕೃಷ್ಣ ಪರಮಹಂಸರಂತಹವರಿಗೂ ಪ್ರೇರಕವಾಗ 
ಬಲ್ಲದು ಎಂಬುದನ್ನು ಮರೆಯಕೂಡದು. ” ( ಅಡಿಗರ ಪಾತ್ರಚಿತ್ರಣದ ಬಗ್ಗೆ , “ ಆತ 
ಒಬ್ಬ ನಿರುಪಯೋಗಿಕೂಳುಬಾಕ ” ಎಂಬ ಅತ್ಯಂತಮೂರ್ಖ ಪ್ರತಿಕ್ರಿಯೆಯೊಂದನ್ನು 
ಒಬ್ಬ ವಿಮರ್ಶಕರು ವ್ಯಕ್ತಪಡಿಸಿರುವುದರಿಂದ ಈ ವಿವರಣೆಕೊಡಬೇಕಾಗಿದೆ. ಆದರೆ 
ಹೀಗೆ ತನ್ನನ್ನು westernise ಮಾಡಿಕೊಂಡು ಭಾರತೀಪುರದಿಂದ ದೂರನಿಲ್ಲುವ ಪುರಾ 
ಣಿಕರ ಮಾರ್ಗವಾಗಲೀ , ಹಿಂದೂ ಪರಂಪರೆ ಮಾತ್ರ ಸೃಷ್ಟಿಸಬಲ್ಲ ಅಡಿಗರ ತೀವ್ರ 
ಆರ್ಷೇಯ ಶ್ರದ್ದೆಯಾಗಲೀ ಭಾರತೀಪುರದ ಬಹುಸಂಖ್ಯಾತರಿಗೆ ನಿರುಪಯೋಗಿ, 
ಭಾರತೀಪುರದ ವಾಸ್ತವವನ್ನು ಮೀರಿ ನಿಲ್ಲಲು, ಕಡೆಗೆ ಮರೆಯಲಾದರೂ ಎಲ್ಲರೂ 
ಪುರಾಣಿಕರಂತಾಗುವುದು ಅಥವಾ ಅಡಿಗರಂತಾಗುವುದು ಅಸಾಧ್ಯ . ಅಂದರೆ ಪುರಾಣಿಕರ 
ಆಂಗ್ಲೀಕರಣವಾಗಲೀ , ಅಡಿಗರ ಶ್ರದ್ದೆಯಾಗಲೀ , ಶ್ರೀಪತಿರಾಯರ common sense 
ಆಗಲೀ ಸಾರ್ವತ್ರಿಕ ಮೌಲ್ಯಗಳಾಗಲಾರವು; ಅನ್ಯಾಯಕ್ಕೊಳಗಾದವರಿಗೆ ಸ್ವಾತಂತ್ರದ 
ವಾಹಕಗಳಾಗಲಾರವು. ಆದ್ದರಿಂದಲೇ ಜಗನ್ನಾಥಉದ್ದೇಶಿಸಿದ ಕ್ರಿಯೆಗೆ ಅರ್ಥ ಬರುತ್ತದೆ. 
ಜಮೀನುದಾರನ ಮಗನೊಬ್ಬ ಇಂಗ್ಲೆಂಡಿನಲ್ಲಿ ಓದಿ ಬಂದವ ಎಷ್ಟರಮಟ್ಟಿಗೆ ನಿಜವಾದ 
ಕ್ರಾಂತಿಕಾರಿಯಾಗಬಲ್ಲ ಎಂಬ ಪ್ರಶ್ನೆಯೂ ಈಗ ಎದ್ದಿದೆ. ಇದು ಜಗನ್ನಾಥ ಕಾದಂಬರಿ 
ಯೊಂದರ ಪಾತ್ರ ಎಂಬುದನ್ನು ಮರೆತು ನಮಗೆ ಪರಿಚಯವಿರುವ ಜೀವಂತ ವ್ಯಕ್ತಿ 
ಎಂಬ ಬಾಲಿಶವಾದ ಆದರೆ ಕಾದಂಬರಿಗಳ ವಿಮರ್ಶೆಯಲ್ಲಿ ಸಾಮಾನ್ಯವಾಗಿರುವ ತಪ್ಪು 
ಕಲ್ಪನೆಯಿಂದ ಹುಟ್ಟಿದ್ದು , ಜಗನ್ನಾಥ ವಿರೋಧಾಭಾಸಗಳುಳ್ಳ ಪಾತ್ರ ಎಂದರೆ 
ಕಾದಂಬರಿಯ ಯಾವ ಪಾತ್ರ ವಿರೋಧಾಭಾಸಗಳಿಂದಕೂಡಿಲ್ಲ ? ಪುರಾಣಿಕರು , ಶ್ರೀಪತಿ 
ರಾಯರು, ಅಡಿಗರು , ಪ್ರಭು, ನಾಗರಾಜ ಶಾಸ್ತ್ರಿಗಳು , ಗಣೇಶ, ವಾಸು, ಸತ್ಯ 
ಪ್ರಕಾಶ, ನೀಲಕಂಠಸ್ವಾಮಿ , ಕೊನೆಗೆ P. R . T. ಕೂಡ ವಿರೋಧಾಭಾಸಗಳುಳ್ಳ ಪಾತ್ರ 
ಗಳೇ . ಆದರೆ ಈ ವಿರೋಧಾಭಾಸಕ್ಕೆ ಕಾದಂಬರಿಕಾರರ ಅಪಕ್ವ ಚಿಂತನೆ ಕಾರಣವಲ್ಲ 
ಸದ್ಯದ ನಮ್ಮ ಸಮಾಜ ಜೀವನದ ವಿರೋಧಾಭಾಸಗಳೇ ಇಲ್ಲಿ ಮೈದಳೆದಿವೆ. 
ಬ್ರಾಹ್ಮಣ, ಜಮೀನ್ದಾರ, ಇಂಗ್ಲೆಂಡಿಗೆ ಹೋಗಿ ಬಂದವ ಇತ್ಯಾದಿ ಇತ್ಯಾದಿ 
ಆಗಿರುವ ಜಗನ್ನಾಥ ಪಾತ್ರದ ಕಲ್ಪನೆಯೇ ಅಸಂಬದ್ಧವೆನ್ನುವವರಿಗೆ , ನಾನು ತೀರ 
ಇತ್ತೀಚೆಗೆ ಪ್ರಕಟವಾದ, ಖ್ಯಾತ ಝಕ್ ಬುದ್ದಿಜೀವಿ (ಈಗ ದೇಶಭ್ರಷ್ಟ ) Antonin J 
Liehm ಅವರು ಸಂಪಾದಿಸಿರುವ, “ The politics of culture ” ಪುಸ್ತಕದ ಅವರ 
ಮುನ್ನುಡಿಯ ಮಾತುಗಳನ್ನು ಹೇಳಬಯಸುತ್ತೇನೆ. ವಿಷಯಕ್ಕೆ ನೇರವಾಗಿ ಸಂಬಂಧಿ 

ಸಿರುವುದರಿಂದ, ನನ್ನ ವಾದಕ್ಕೆ ಬೇಕಾದ ಎಲ್ಲ ಸಮರ್ಥನೆಗಳೂ ಅಲ್ಲಿರುವುದರಿಂದ 
ಸ್ವಲ್ಪ ದೀರ್ಘವಾಗಿಯೇ ಉದ್ದರಿಸುತ್ತೇನೆ. Liehm ಬರೆಯುತ್ತಾರೆ: 


" No socialist or revolutionary movement can do without intelle 
ctuals. The majority of intellectuals tend to come from bour 
geois backgrounds and are full of the best intentions . . . . . . . . . . 
Neither Marx nor Engels suffered from such complex ( guilt) , 
it did not occur to them to apologise to the workers for their non 
proletarian origins or to think that some loudmouth had to be 
correct simply because he came from the working class . 


" A bourgeois intellectual about to join the revolutionary socialist 
movement faces the challenge of a double liberation . The first is 
liberation from the class of his origin , which is relatively easy 
since it really involves only a radical rejection . The second libe 
ration is much more difficult because itmeans freeing oneself from 
an inferiority comlex and a sense of guilt . The twofold libe 
ration requires a good deal of sacrifice . It is paid for by the nece 
ssity of giving up many pleasant things and living through a peri 
od of suspicion and lack of confidence . But the freedom gained 
as a result more than makes up for the cost involved ." 


ಆದ್ದರಿಂದಲೇ ಹರಿಜನರ ಸ್ವಾತಂತ್ರ ಜಗನ್ನಾಥನ ಸ್ವಾತಂತ್ರ್ಯಕ್ಕೋಸ್ಕರವೂ ಅವಶ್ಯ ; 
ಮತ್ತು ಜಗನ್ನಾಥನ ಸ್ವಾತಂತ್ರ್ಯದ ಹಂಬಲ ಕ್ರಾಂತಿ ವಿರೋಧಿಯಾಗುವುದಿಲ್ಲ. 


೨೨- ೮ ಪುಟಗಳ ಈ ಕಾದಂಬರಿಯಲ್ಲಿ Hair splitting ವಿಮರ್ಶೆಗೆ ಸಾಕಷ್ಟು ಅವಕಾಶ 
ವಿದೆ. ಆದರೆ ಪ್ರಜಾಪ್ರಭುತ್ವದ ಶಿಶುವಾಗಿರುವ ಕಾದಂಬರಿ ಜನಸಾಮಾನ್ಯರಿಗೆಂದೇ 
ಇರುವ ಸಾಹಿತ್ಯ ಪ್ರಕಾರವಾದ್ದರಿಂದ ಯಾವುದೇ ಕಾದಂಬರಿಯನ್ನು ಪಂಡಿತರಿಗಿಂತ 
ಸಾಮಾನ್ಯರು ಹೇಗೆಸ್ವೀಕರಿಸುತ್ತಾರೆ ಎನ್ನುವುದೇ ಮುಖ್ಯ . ಅತ್ತ ಹಳ್ಳಿಯೂ ಅಲ್ಲದ 
ಇತ್ತ ನಗರವೂ ಅಲ್ಲದಊರುಗಳಲ್ಲಿ ವಾಸಿಸುವ, ಯಾವುದೇ ಪೂರ್ವನಿಶ್ಚಿತ ರಾಜಕೀಯ 
ಧೋರಣೆಗಳಿಲ್ಲದ ಕನ್ನಡದ ಸಾಮಾನ್ಯ ಓದುಗ ( ಇಂತಹವರ ಸಂಖ್ಯೆಯೇ ಹೆಚ್ಚು : 
ಮತ್ತು ಅನಂತಮೂರ್ತಿ ಅವರಿಗೆ ಇಂತಹ ಓದುಗರ ಸಂಖ್ಯೆಯೂ ದೊಡ್ಡದಿದೆ) ಮೇಲೆ 
ಭಾರತೀಪುರ ಎಂತಹ ಪರಿಣಾಮವನ್ನು ಬೀರುತ್ತದೆ, ತನ್ನ ಸಮಾಜದ ಬಗ್ಗೆ ಯಾವೆಲ್ಲ 


೧೧೪ | ಸಾಕ್ಷಿ 


ಪ್ರಶ್ನೆಗಳನ್ನು ಆತ ತನಗೆ ತಾನೇ ಕೇಳಿಕೊಳ್ಳುವಂತೆ ಮಾಡುತ್ತದೆ ಎಂಬುದೇ ಮುಖ್ಯ . 
ಕನ್ನಡದಲ್ಲಿ ಹೀಗೆ ತನ್ನ ಪರಿಸರದಲ್ಲಿ ಯೋಚಿಸುವಂತೆ ಓದುಗನನ್ನು ಹಚ್ಚುವ ಕಾದಂಬರಿ 
ಗಳು ಬಹಳ ಇಲ್ಲ ಎಂಬುದನ್ನೂ ಗಮನಿಸಬೇಕು . ಅಲ್ಲದೆ ಅದರ ವಸ್ತುವಿನ ದೃಷ್ಟಿ 
ಯಿಂದ ಯೋಚಿಸಿದರೆ ಭಾರತೀಪುರದ ಬಗ್ಗೆ ಬೇರೆ ಯಾವ ಮಾನದಂಡದಿಂದ ಅಳೆಯು 
ವುದೂ ಅಸಂಬದ್ದವಾಗುತ್ತದೆ. ಆದ್ದರಿಂದಲೇ ಕಾದಂಬರಿಯ ಬಗ್ಗೆ ನಾನು ಬಹಳ 
ಉತ್ಸಾಹಿಯಾಗಿದ್ದೇನೆ. 


ಈ ಪ್ರಬಂಧವನ್ನು ವಿಕಾಸ ಪ್ರಕಾಶನ, ಮೈಸೂರು ಇವರ ಆಶ್ರಯದಲ್ಲಿ ೭೪ , ಏಪ್ರಿಲ್‌ನಲ್ಲಿ ನಡೆದ 
ವಿಚಾರ ಸಂಕಿರಣದಲ್ಲಿ ಓದಿದಾಗ ಶ್ರೀ ದಾಮೋದರರಾವ್ “ ಪ್ರಬಂಧದಲ್ಲಿ ಭಾರತೀಪುರದ ಕಾಲ 
ವರ್ತಮಾನ ಎಂದಿದೆ ; ಜಗನ್ನಾಥ ವರ್ತಮಾನದ ಒಂದು ಪಾತ್ರ ಎಂಬುದು ನಿಜ : ಆದರೆ ಪಿಳ್ಳ 
ಸಂತಹವರು ನಲವತ್ತು ವರುಷಗಳ ಹಿಂದಿನ ಭಾರತದ ವ್ಯಕ್ತಿಗಳಾದ್ದರಿಂದ ಕಾದಂಬರಿಯಲ್ಲಿ ಸಮ 
ತೋಲವಿಲ್ಲ ” ಎಂದು ಅಭಿಪ್ರಾಯ ಪಟ್ಟರು. ಅವರ ಮಾತುಗಳಿಗೆ ನನ್ನ ಅಭಿಪ್ರಾಯ ಸೂಚಿಸುವ 
ಅವಕಾಶ, ಅಂದು ಇದ್ದಿರಲಿಲ್ಲ. ನನ್ನ ಉತ್ತರ ಹೀಗಿದೆ : ಪಿಳ್ಳ ಮತ್ತು ಕಾದಂಬರಿಯಲ್ಲಿ ಬರುವ 
ಇತರ ಹರಿಜನರು ನಲವತ್ತು ವರ್ಷಗಳ ಹಿಂದಿನ ಭಾರತದವರೂ ಹೌದು; ಇಂದಿನ ಭಾರತದವರೂ 
ಹೌದು ; ನಮ್ಮ ಪ್ರಸ್ತುತ ವ್ಯವಸ್ಥೆಯ ಆರ್ಥಿಕ ಸ್ವರೂಪ ಹೀಗೆಯೇ ಮುಂದುವರಿದುಕೊಂಡು 
ಹೋದರೆ, ಪಿಳ್ಳ ಮತ್ತು ಅಪನಂತಹವರು ಎಂದೆಂದಿಗೂ ಹೀಗೆಯೇ ಇರುತ್ತಾರೆ ಹರಿಜನರಲ್ಲಿ ಶೇಕಡ 
೯೦ ಕ್ಕೂ ಹೆಚ್ಚಿನವರು ಹಳ್ಳಿಗಳಲ್ಲಿ ಭೂ ಹೀನ ಕೃಷಿ ಕಾರ್ಮಿಕರಾಗಿರುವುದರಿಂದ,ಭೂಮಿಯ ನ್ಯಾಯ 
ಬದ್ದ ಒಡೆತನದ ಪ್ರಶ್ನೆ ಇತ್ಯರ್ಥವಾಗುವವರೆಗೆ ಅವರ ಸ್ಥಿತಿ ಬದಲಾಗದು ; ಅಲ್ಲಿಯವರೆಗೆ 
ಪಿಳ್ಳನಂತಹವರ ಪಾತ್ರಚಿತ್ರಣ ಸಮಕಾಲೀನವಾಗಿಯೇ ಉಳಿಯುತ್ತದೆ. ಈಗ ಸುಮಾರು ೪೦ ವರ್ಷ 
ಗಳ ಹಿಂದೆ ಪ್ರಕಟವಾದ “ಚೋಮನ ದುಡಿ” ಈಗಲೂ ನಮಗೆ ಸಮಕಾಲೀನವಾಗಿ ಉಳಿದಿಲ್ಲವೆ ? 
ನಮ್ಮ ವ್ಯವಸ್ಥೆ ಹೀಗೆಯೇ ಮುಂದುವರಿಯುವಷ್ಟು ಕಾಲ “ ಭಾರತೀಪುರ" ವೂ ಸಮಕಾಲೀನ 
ವಾಗಿಯೇ ಉಳಿಯುತ್ತದೆ. 


ಏಕಾಂತ ರಾಮಯ್ಯನ ಅಬ್ಬಲೂರು ಶಾಸನದ 

ಒಂದು ಪದ್ಯ 


ಕೆ ಆರ್ ಗಣೇಶ 


ಅಕ್ಷರ ವೃತ್ತಗಳಲ್ಲಿ ಪ್ರಯೋಗ ಮಾಡಿ ರನ್ನ ಮುಂತಾದ ಕವಿಗಳು ಪ್ರಸಿದ್ಧರಾಗಿದ್ದಾರೆ. 
ಶಾಸನ ಕವಿಗಳೂ ಅನೇಕ ಪ್ರಯೋಗಗಳನ್ನು ನಡೆಸುತ್ತಿದ್ದರೆಂದು ತೋರುತ್ತದೆ. 
ಏಕಾಂತದ ರಾಮಯ್ಯನ ಚರಿತ್ರೆ ಇರುವ ಅಬ್ಬಲೂರು ಶಾಸನದಲ್ಲಿ, ಅಂತಹ ಪ್ರಯೋಗ 
ವೊಂದು ಕಂಡುಬರುತ್ತದೆ. 


ಏಕಾಂತದ ರಾಮಯ್ಯನ ವಿರುದ್ಧ ದೂರನ್ನು ತಂದಿದ್ದ ಜೈನರನ್ನು ಕಳುಹಿಸಿದ ಬಿಜ್ಜಳ 
ರಾಯನು ಎಲ್ಲರಿಗೂ ತಿಳಿಯುವಂತೆ ಜಯಪತ್ರವನ್ನು ಕೊಡುತ್ತಾನೆ. ಪ್ರಸ್ತುತ ಶಾಸನ 
ದಲ್ಲಿ, ೫೧ ನೇ ಸಾಲಿನ ಮಧ್ಯಭಾಗದಿಂದ ಪ್ರಾರಂಭವಾಗಿ ೫೨ ನೇ ಸಾಲು ಪೂರ್ತಿಯಾಗಿ , 
ಬಿಜ್ಜಳನನ್ನು ಹೊಗಳುವ ಒಂದು “ ಮತ್ತೇಭವಿಕ್ರೀಡಿತ ಇದೆ. ಅದು ಪೂರ್ಣ 
ಸಂಸ್ಕೃತದಲ್ಲಿದೆ. 
೫೩ ನೇ ಸಾಲಿನಿಂದ ಪ್ರಾರಂಭವಾಗುವ ಶಾಸನ ಭಾಗದಲ್ಲಿ , ಹೀಗಿದೆ : 

“ಚೋಳನನಿಕ್ಕಿ ಲಾಳನನಧಕ್ಕರಿಸಿ ಸ್ಥಿತಿಹೀನ ಮಾಡಿ ನೇಪಾಳನನಂಧ್ರನಂ 
ತುಳಿದು ಗುರ್ಜರನಂ ಸಂತೆಯಿಟ್ಟು ಚೇದಿಭೂಪಾಳನ ಮೈಮೆಯಂ 

- ಮುದು 
ಮಂಗನ ಬೀಸಿ( ಸಿ) ಕಾದಿ ಕೊಂದು ಬಂ 


೧೧೬ | ಸಾಕ್ಷಿ 


೫೪ ನೇ ಸಾಲು : 


ಗಾಳ ಕಳಿ(0) ಗ ಮಾಗಧ ಪಟಸ್ವರ ಮಾಳವ ಭೂಮಿಪಾಳರ ಪಾಳಿಸಿದ 

ಧರಾಮ( ಳ ) ಯಮಂ ಕಲಿ ಬಿಜ್ಜಳರಾಯ ಭೂಭುಜಂ || 
ಇಲ್ಲಿಂದಾಚೆಗೆ, ೫೫ ನೇ ಸಾಲಿನಲ್ಲಿ ಮುಂದುವರೆದಿರುವ 'ಕಂದ' ಪದ್ಯವೊಂದಿದೆ. 
ಪ್ರಸ್ತುತ ಶಾಸನದಲ್ಲಿ , ಪದ್ಯಗಳು ಪ್ರಾರಂಭವಾಗುವ ಕೆಲವೆಡೆ 11 ಅಥವಾ ಕ|| 
ಮುಂತಾಗಿ ಸಂಕೇತಗಳಿವೆ. ಮೇಲಿನ ಸಂದರ್ಭದಲ್ಲಿ ಯಾವ ಸಂಕೇತಗಳನ್ನೂ ಕೊಟ್ಟಿಲ್ಲ. 
ಒಟ್ಟು ಲಯ ಹಾಗೂ ನಡಿಗೆಗಳಿಂದ ಉತ್ಪಲಮಾಲೆಯನ್ನು ಗುರುತಿಸಬಹುದು. 
ಕನ್ನಡ ಕೈಪಿಡಿ ಸಂಪುಟ ೧ - ಭಾಗ ೨ ರಲ್ಲಿ ವರ್ಣವೃತ್ಯ ಪ್ರಕರಣದಲ್ಲಿ ಕೊಟ್ಟಿರುವ 
' ಖ್ಯಾತ ಕರ್ನಾಟಕ' ಗಳಲ್ಲಿ ಒಂದಾದ ಉತ್ಪಲ ಮಾಲೆಯ ಲಕ್ಷಣ : 

- ಉತ್ಪಲ ಮಾಲೆಯಪ್ಪುದು ಭರಂ ನಭಭಂ ರಲಗಂ ನೆಗಬ್ರಲ್ ' 
ಈ ಲಕ್ಷಣಕ್ಕೆ ಬದ್ಧವಾದ ರಚನೆಯಾಗಿ, ಮೇಲೆಉದ್ಧರಿಸಿರುವ ಶಾಸನ ಭಾಗವು ಒಂದು 
ಉತ್ಪಲ ಮಾಲೆಯಾಗುತ್ತದೆ. 
- ಚೋಳವನಿಕ್ಕಿ ಲಾಳನನಧಕ್ಕರಿಸಿ ಸ್ಥಿತಿಹೀನ ಮಾಡಿ ನೇ 

ಪಾಳನನಂನಂ ತುಳಿದು ಗುರ್ಜರನಂ ಸೆರೆಯಿಟ್ಟು ಚೇದಿ ಭೂ 
ಪಾಳನ ಮೈಮೆಯಂ ಮುಅದು ವಂಗನ ಬೀಸಿ(ಸಿ) ಕಾದಿ ಕೊಂದು ಬಂ 
ಗಾಳ ಕಳಿ(0) ಗ ಮಾಗಧ ಪಟಸ್ವರ ಮಾಳವ ಭೂಮಿಪಾಳರಂ 

ಪಾಳಿಸಿದಂ ಧರಾವ ( ಳ) ಯಮಂ ಕಲಿ ಬಿಜ್ಜಳರಾಯ ಭೂಭುಜಂ || 
ಅಕ್ಷರ ವೃತ್ತಗಳಲ್ಲಿ ನಾವು ಸಾಮಾನ್ಯವಾಗಿ ಕಾಣುವುದು ಚತುಷ್ಪದಿಗಳನ್ನು , ಪಂಚಪಾದ 
ಗಳಿರುವ ಈ ಮೇಲಿನ ಉದಾಹರಣೆ , ನಮ್ಮ ಶಾಸನ ಕವಿಗಳು ಪ್ರಯೋಗಶೀಲರಾಗಿದ್ದ 
ರೆಂಬುದಕ್ಕೆ ಸಾಕ್ಷಿಯಾಗಿದೆ. ಕಲಿ ಬಿಜ್ಜಳರಾಯನನ್ನು ಸಾಂಪ್ರದಾಯಿಕವಾಗಿ ಹೊಗಳುವ 
ಈ ಪದ್ಯಕ್ಕೆ ಕನ್ನಡ ಛಂದಸ್ಸಿನ ಚರಿತ್ರೆಯಲ್ಲಿ ವಿಶೇಷ ಸ್ಥಾನವಿದೆ, 


೧ ಪಂಚಪಾದಗಳು ವಿಶೇಷವಾದುದೇನೂ ಅಲ್ಲ , ಅಕ್ಷರ ವೃತ್ತಗಳಲ್ಲಿ ಪಂಚ ಪಾದ ಪ್ರಯೋಗ 
ವನ್ನು ನಮ್ಮ ಕವಿಗಳು ಮಾಡಿದ್ದಾರೆ. ಆ ಪ್ರಯೋಗಪ್ರಸಿದ್ಧವಾದುದು ಎಂದು ಡಾ|| ಎಂ . ಚಿದಾನಂದ 
ಮೂರ್ತಿಗಳು ನನಗೆ ಒಮ್ಮೆ ತಿಳಿಸಿದರು. 'ಕನ್ನಡ ಛಂದೋವಿಕಾಸ', 'ಕನ್ನಡ ಛಂದಸ್ಸು ', 'ಕನ್ನಡ 
ಕೈಪಿಡಿ' ಮುಂತಾದ ಛಂದೋ ಗ್ರಂಥಗಳಲ್ಲಿ ಇದರ ಉಲ್ಲೇಖವಿಲ್ಲ. ಛಂದಸ್ಸಿನ ಪಾಠ ಕೇಳಿದ, ನನ್ನ 
ಉಪಾಧ್ಯಾಯ ಮಿತೃರನ್ನೂ , ಪಾಠ ಹೇಳುತ್ತಿರುವ ಉಪಾಧ್ಯಾಯರುಗಳನ್ನು ವಿಚಾರಿಸಿದಾಗ, 
ಅವರಿಂದಲೂ , ಈ ಪ್ರಯೋಗಹೊಸದೆಂಬ ಅಥವಾ ತಾವುಕೇಳಿಲ್ಲವೆಂಬ ಉತ್ತರ ಬಂದಿತು. 


ಮುಂದೇನ ಸಖಿ ? ಮುಂದೇನ ? 


ವ್ಯಾಸ ದೇಶಪಾಂಡೆ 


(ರಂಗಸ್ಥಳದಲ್ಲಿ ಪಡದೆಯ ಮುಂದೆ ಸಾಲಾಗಿ ಏಳು ಗೊಂಬೆಗಳು, ರಂಗಸ್ಥಳದ ಉಳಿದ 
ಭಾಗ ಕತ್ತಲೆಯಲ್ಲಿ.) 


೧ ನೇ ಗೊಂಬೆ : ಹೇಳ ಗೆಳತಿ, ಹೇಳ ಗೆಳತಿ, ಇಲ್ಲೇ ಮಲಗಿರೋ ಹುಡುಗನ ಕಥೇ 

ಏನ ಐತಿ ? 
೨ ನೇ : ಕೇಳ ಯವ್ವಾ ಕೇಳ, ಹುಡುಗಾ ಖಂಬೀರಾ, ಹಾದಿ ತಪ್ಯಾನು. ಅವನ 

ಬಾಳಿನ ಒಗಟಾ ಭಾಳಾ ಕಠಿಣ ಐತಿ. 
೩ ನೇ : ಅಂವಂದೊಂದೂರು. ಊರಾಗ ಒಂದು ಮನಿ, ಮನ್ಯಾಗ ಒಬ್ಬ ಅಪ್ಪಾ . 
೫ ನೇ : ಅಂವಂದೊಂದೂರು, ಊರಾಗ ಒಂದ ಮನೀ , ಮನೀ ಮುಂದ ಒಂದ 

ಬೇವಿನ ಗಿಡಾ , 
೪ ನೇ : ಅಪ್ಪಾ ಆಡಲಾಕ ಒಂದ ಕಟಗಿ ಕುದರಿ ಕೊಡಸಲಿಲ್ಲಾ ಅಂತ ಖಂಬೀರ 

ಕುಮಾರಾ ಆ ಗಿಡಾನs ತನ್ನ ಕುದರಿ ಮಾಡಿಕೊಂಡಾ, ಏನೂ ? 
( ಎಲ್ಲಾ ಗೊಂಬೆಗಳೂ chorus ನಲ್ಲಿ ರಾಗವಾಗಿ ಹೇಳುವವು) 
ಖಂಬೀರಕುಮಾರ ಗಿಡಾನ ತನ್ನ ಕುದರಿ ಮಾಡಿಕೊಂಡಾ 

ಆ ಖಂಬೀರ ಕುಮಾರ ಗಿಡಾನ ತನ್ನ ಕುದರಿ ಮಾಡಿಕೊಂಡಾ 
೬ ನೇ . 

: ಅವಂದೊಂದೂರು. ಊರ ಹೊರಗ ಒಂದ ಕೆರಿ, ಕೆರೀ ಸುತ್ತಲೂ 

ವಂಡಿ, ವಂಡೀ ತುಂಬೆಲ್ಲಾ ಕಳ್ಳಿ ಕಂಟಿ. . 
10 

೪ ನೇ 


೭ ನೇ 


೪ ನೇ 


೪ ನೇ 


: ಖಂಬೀರಕುಮಾರಾ ಕಳ್ಳಿಕಂಟೀ ಸೈನ್ಯಾ ಮಾಡಿಕೊಂಡಾ ಕರೀ 
ಒಂಡೀನ ತನ್ನ ರಾಜ್ಯಾ ಮಾಡಿಕೊಂಡಾ, ಏನೂ ? 
(ಎಲ್ಲಾ ಗೊಂಬೆಗಳೂ chorus ನಲ್ಲಿ ರಾಗವಾಗಿ) 
ಖಂಬೀರಕುಮಾರಾ ರಾಜ್ಯಾ ಮಾಡಿಕೊಂಡಾ 
ಭಲೇ , ಸೈನ್ಯಾ ಮಾಡಿಕೊಂಡಾ. . 
: ಅಂವಂದೊಂದೂರು. ಊರಾಗ ಒಂದ ಮನಿ, ಮನ್ಯಾಗ ಒಬ್ಬ ಅಜ್ಜಿ . 
ಆ ಅಜ್ಜಿದು ಒಂದ ತಲಿ, ಆಕೀ ತಲೀ ತುಂಬಾ ಕಥೀ . ಆಕೀ ಕಥೇ 
ತುಂಬಾ ರಾಕ್ಷಸರು. 
: ಖಂಬೀರಾ ತನ್ನ ಕುದರೀ ಹತ್ತಿದ್ದs ಹತ್ತಿದ್ರೂ , ರಾಕ್ಷಸರನ ಕೊಂದದ್ದು 
ಕೊಂದದ್ದು , ಹಿಂಗಾಗಿ, ಕಡೇಕ ಖಂಬೀರಾ ಕುದರಿ ಬಿಟ್ಟು ಇಳೀ 
ಲಾರದ್ದಂಗಾದಾ, ಏನೂ ? 
( ಎಲ್ಲಾ ಗೊಂಬೆಗಳೂ chorus ನಲ್ಲಿ ರಾಗವಾಗಿ) . 
ಖಂಬೀರ ಕುಮಾರಾ ಕುದರಿ ಬಿಟ್ಟು ಇಳೀಧಂಗಾದಾ 
ಅಯ್ಯೋ ಇಳೀಧಂಗಾದಾ. ಅಯ್ಯಯ್ಯೋ , ಇಳೀಧಂಗಾದಾ. 
: ಶುಶ್ ! ಸುಮ್ಮನಿರಿ . ಹೊಯ್ಯೋಬ್ಯಾಡ್ರಿ, ಮುಂದ ಭಾಳಾ ಮಜಾ 
ಅದ. ಹಿಂಗ ಹದಿನಾರು ಸಂವತ್ಸರ ದಾಟಲಾಗಿ ಖಂಬೀರಕುಮಾರಗ 
ಯೌವನ ಬಂತು. ಆವಾಗ, 
( ಎಲ್ಲಾ ಗೊಂಬೆಗಳು ಅದರ ಸುತ್ತ ಗುಂಪುಗೂಡುವವು) . 
ಒಂದ ದಿವಸ ಖಂಬೀರಕುಮಾರ ಕೆರೀ ದಂಡ್ಯಾಗ ಕುತ್ತಾಗ ಅಲ್ಲೆ 
ಸ್ನಾನ ಮಾಡ್ತಿರೋ ಒಬ್ಬ ಗಂಡ ಹುಡುಗನ್ನ ನೋಡ್ತಾ , ಅವನ 
ರೂಪಾ, ಒಯಸ್ಸು ಬಣ್ಣಾ ನೋಡಿ ಖಂಬೀರಗ ಅವನ ಮ್ಯಾಲೆ 
ಮೋಹ ಹುಟ್ಟಿತು. ಕಥೀ ರಾಕ್ಷಸರನ ಬಿಟ್ಟು ಅವನ ಕಡೇ ಬಂದಾ. 
ಕೇಳಿದಾ . ' ಹುಡಗಾ, ಹುಡಗಾ , ನನ್ನ ಮದುವ್ಯಾಗು' ಅಂತ. ಹುಡುಗ 
ಅಂದಾ ' ಛೇ ಹುಚ್ಚಪ್ಪಾ , ಇದು ಸಾಧ್ಯ ಇಲ್ಲಾ ' ಅಂತ. ಅದಕ್ಕೆ 
ಖಂಬೀರ ಅಂದಾ . 'ಇಲ್ಲಾ , ನಾ ನಿನ್ನ ಮ್ಯಾಲೇ ಜೀವಾ ಇಟ 
ಗೊಂಡೇನಿ' ಅಂತ. ಕಡೇಕ, 
( ಎಲ್ಲಾ ಗೊಂಬೆಗಳು ಆತುರದಿಂದ - ಹೂಂ .) 
ಆ ಹುಡುಗಾ ಒಂದ ಶರತ್ತು ಇಟ್ಟಾ . 
( ಎಲ್ಲಾ ಗೊಂಬೆಗಳು - ಏನಂತ ? ) . 
: ಶುಶ್ ! ನಡಕ ಮಾತಾಡಬ್ಯಾಡ್ರಿ , ಏನಂದ್ರ 


೪ ನೇ 


ಸಾಕ್ಷಿ / ೧೧ 


( ಎಲ್ಲಾ ಗೊಂಬೆಗಳು ಕಿವಿಗೆ ಕೈ ಹಚ್ಚಿಕೊಂಡು ತುಂಬ Tensionಲ್ಲಿ 

ಮೌನವಾಗಿ ನಿಲ್ಲುತ್ತವೆ). 
- ೪ ನೇ : ( ತಗ್ಗಿದ ಧ್ವನಿಯಲ್ಲಿ) ' ಒಂದು ಬಕೀಟು ತುಂಬಾ ಬಿಸಿಬಿಸಿ ಕುದಿಯೋ 

ನೀರು ತಕ್ಕೊಂಡು, ಅದರಾಗ ಒಂದು ಅಡಿಕೀ ಬೆಟ್ಟದ ಗಾತ್ರದ ಆಣಿ 
ಕಲ್ಲು ( ಆಲಿಕಲ್ಲು ) ಹಾಕೋದು, ಅದು ಕರಗೀದ್ರ ಮಾತ್ರ ನಾ ನಿನ್ನ 
ಮದುವಿ ಆಗೊಂವಾ' ಅಂತ. 
( ಇಷ್ಟು ಹೇಳುತ್ತ , ತಕ್ಷಣ ಸುಮ್ಮನಾಗಿ ಬಿಡುವದು. ಎಲ್ಲಾ ಗೊಂಬೆ 
ಗಳೂ Explode ಆದಂತೆ) | 
- ಏ ಗೆಳತೀ , ಕಲ್ಲು ಕರಗಿತೋ ಇಲ್ಲೋ ? ಅವರು ಮದುವ್ಯಾದರೂ 
ಇಲ್ಲೊ ? ಮುಂದೇನಾತು ? ಹೇಳೇ ಯವ್ವಾ ಹಿಂಗ್ಯಾಕ ಅರ್ಧಾಕ್ಕೆ 

ಬಿಟ್ಟು ನಮ್ಮ ಜೀವಾ ತಗೀತೆ ? 
- ೧ ನೇ : ಶುಶ್ ! ಸುಮ್ಮನಾಗಿ , ಅಂವಗ ಎಚ್ಚರಾಧಂಗ ಕಾಣಸ್ತದ. 

( ಎಲ್ಲಾ ಗೊಂಬೆಗಳೂ ತಮ್ಮ ಮೊದಲಿನ ಸ್ಥಳಕ್ಕೆ ಧಾವಿಸಿ (ಪ್ರತಿಮೆ 
ಗಳಂತೆ ನಿಂತುಬಿಡುವವು. ಸಾವಕಾಶವಾಗಿ Lightಉ ಗೊಂಬೆಗಳಿಂದ 
ಮುಂದಕ್ಕೆ ಬರುವದು. ಈಗ ಗೊಂಬೆಗಳು ಪೂರಿ ಕತ್ತಲಿನಲ್ಲಿ . Lightನ 
ಬೆಳಕಿನಲ್ಲಿ ರಥದ ಸೆಟ್ಟಿಂಗ, ಮೇಲ್ಬಾಗ ಮಾತ್ರ . ಗಾಲಿಗಳನ್ನು ತೋರಿ 
ಸುವ ಅವಶ್ಯಕತೆಯಿಲ್ಲ. ಕುದುರೆಗಾಡಿ ಓಡುತ್ತಿರುವಂತೆ ಹಿನ್ನೆಲೆ 
ಸಂಗೀತ, ಸಾರಥಿ ಕಾಣಿಸುತ್ತಿರುವನು. ಕ್ರಮೇಣ ಹಿಂದಿನ ಆಸನದಲ್ಲಿ 
ಮಲಗಿದ್ದ ಖಂಬೀರ ಕುಮಾರ ಎದ್ದು ಕುಳಿತುಕೊಳ್ಳುವನು. ಕೈಗಳನ್ನು 

ತಿಕ್ಕಿಕೊಂಡು ಅದರಲ್ಲಿ ಮುಖ ನೋಡಿಕೊಳ್ಳುವನು.) 
ಖಂಬೀರ : ಚನ್ನಾ 
ಸಾರಥಿ : ಧಣಿ . 
ಖಂಬೀರ : ರಥಾ ಬರೋಬ್ಬರಿ ಅದನು ? 
ಸಾರಥಿ : ಅದ ಹಂಗ ಕಾಣಸ್ತದ ಧಣಿ. 
ಖಂಬೀರ : ಕುದರಿ ಠಿಕ ಅವನ ? 
ಸಾರಥಿ : ಅವ ಹಂಗ ಕಾಣಸ್ತದ ಧಣಿ, 
ಖಂಬೀರ - : ನೀ ಬರೋಬರ ಅದೀಯಾ ? 
ಸಾರಥಿ : ಅದೀನಿ ಹಂಗ ಕಾಣಸ್ತದ ಧಣಿ. 
ಖಂಬೀರ : ಚನ್ನಾ 
ಸಾರಥಿ : ಧಣಿ . 
ಖಂಬೀರ : ಮತ್ತೇನೇನ ಕಾಣಸ್ತದ ? 

ಸಾರಥಿ : ಹಾದಿ ಮಾತ್ರ ತಪ್ಪಿಧಾಂಗ ಕಾಣಸ್ತದ ಧಣಿ. 
ಖಂಬೀರ : ಚನ್ಯಾ , ಹಂಗರ ಹಿಂಗ ಮಾಡು, ರಥಾ ತಿರಗೀಸಿ ಒಯ್ದು ಬದಲ 

ರಾಸ್ಕಾಕ್ಕೆ ಹೊಡದು ಬಿಡು. 
ಸಾರಥಿ : ಅದ ಆಗಾಕಿಲ್ಲ ಧಣಿ . 
ಖಂಬೀರ : ಯಾಕ ? 
ಸಾರಥಿ : ನಾವು ಮುಂದ ಮುಂದ ಬಂಧಂಗ ಉಸಕ ಸುರದು ಹಿಂದಿನ ರಸ್ತೆ 

- ಗುರತು ಸಿಗಧಾಂಗ ಆಗೇದ ಧಣಿ. 
ಖಂಬೀರ : ಚನ್ಯಾ 
ಸಾರಥಿ : ಧಣೀ . 
ಖಂಬೀರ : ನೀ ಹುಚ್ಚ ಅದಿ, ನಾ ಶ್ಯಾಣ್ಯಾ ಅದೇನೋಡು. 
ಸಾರಥಿ : ಯಾಕ ಧಣಿ ? 
ಖಂಬೀರ : ಹಂಗ ಆಗಬಾರದಂತು, ನಾನು ರಸ್ತೆಗುಂಟ ಸಿಗರೇಟು ಸೇದಿ ಗುರಕ್ಕೆ 

ಒಕ್ಕೋತ ಬಂದೇನಿ, ನಾ ಮದಲೇ ಸಿಗರೇಟು ಸೇದಿ ಒಗದ ಜಗಾ 

ಈಗೆ ಸೈತ ಗುರು ಹಿಡೀತೇನಿ ನೋಡು. 
ಸಾರಥಿ : ಸಿಗರೇಟ ಮ್ಯಾಲಿಂದೇನು ಧಣಿ ? 
ಖಂಬೀರ : ಅಲ್ಲಲೇ , ನಾನು ಮದಿ ಸಿಗರೇಟು ಸೇದಿದಾಗ ಅಲ್ಲೇನೇನು ಭಾವನೆ 

ಗಳು ಬಂದವು, ಅವು ಇನ್ನೂ ನನಗ ಗುರು ಸಿಗತಾವ. ಕೆಟ್ಟ ಮಾಗ 
ಘಾಟು ಹೊಗಿ ತಲೀಗೆ ಹತ್ತಿದಾಗ ಅಮಲ ಏರಿಧಾಂಗ ಆಗಿತ್ತು . ಆ 
ಅಮಲಿನ್ಯಾಗ ನಾ ಭಾಳ ದೊಡೊಂವಾ ಆಧಾಂಗ ಅನಿಸಿತ್ತು . ಭಾಳ 

ದೊಡ್ಡ ಕೆಲಸ ಮಾಡೊಂವ ಇದ್ದೀನಿ ಅಂತ ಅನಿಸಿತ್ತು . 
ಸಾರಥಿ : ಧಣಿ 
ಖಂಬೀರ : ಹಾಂನಪಾ. 
ಸಾರಥಿ : ಮತ್ತೇನೇನ ಗುರತು ಮಾಡಿಕೊಂಡು ಬಂದಿ ? 
ಖಂಬೀರ : ಮತ್ತೇನಪಾ ಅಂದ್ರೆ ಒಂದ ಹುಡಗಿ ಗುರತು ಏನಪಾ, ಹಸರ ಪರಕಾರ 

ಹಕ್ಕೊಂಡಿತ್ತು . ನೇರಳೆ ಬಣ್ಣದಾಗ ಸ್ವಲ್ಪ ಕೆಂಪ ಸರಾಯಿ ಕೂಡಿಸಿಧಾಂಗ 
ಕಣ್ಣಿನ ಬಣ್ಣಾ , ನನ್ನ ಮನಸ್ಸು ಗುಬ್ಬಿ ಹಾಂಗ ಆಕೀ ಕುತಗಿ ಮ್ಯಾಲೆ 
ಕೂತು ಪೋಲಕಾ ಸರಿಸಿ ಸರಿಸಿ ನೋಡತಿತ್ತು . ಆಕಿ ನಡದಳಂದ್ರ ನೆಲಾ 

ಕರಗಿಧಾಂಗ ಅನಸ್ತಿತ್ತು , 
ಸಾರಥಿ 

: ಧಣಿ 
ಖಂಬೀರ : ಹಾಂನಪಾ 
ಸಾರಥಿ : ಆಕೀ ಕಾಲ ಕೆಳಗಿಂದೊ ಏನ ನಿನ್ನ ಕಾಲ ಕೆಳಗಿಂದೊ ? 

ಖಂಬೀರ : ಊಂ ಬೇಕಾದ್ರ ಇಬ್ಬರ ಕಾಲ ನಡುವಿಂದೂ ಅಂತ ಇಟಗೋ ' 

ಆ ಮ್ಯಾಲೆ ..... ಒಬ್ಬ ಹೆಂಗಸಿನ ಗುರತು ಏನಪಾ, ಕತ್ತಲೀ ವಳಗ , 
ಮನೀ ಮುಂದ ನಿಂತು ಕೈಮಾಡಿ ಕರದ್ದು . ಒಳಗೋಗಿ ಹೊಟ್ಟೆ 
ಮ್ಯಾಲೆ ಕೆಳಗೆ ಎಲ್ಲಾ ಕೈಯಾಡಿಸಿ ನೋಡಿದ್ರ ಸಾಂಗ ಇದ್ದು . 
ಉಂಗರಾ ಕೊಡ್ಲಿಲ್ಲಾ - ಐದ ರೂಪಾಯಿ ಕೊಟ್ಟ ಬಂದೆ. ಆ ಮ್ಯಾಲೆ 
ಕೆಲವು ಜಗದಾಗ ಹಾಡೋ ಧ್ವನಿ ಕೇಳತಾವೇನಪಾ, ಕೆಲವು ಜಗದಾಗ 
ಮಲಗಿದರ ಕನಸು ಬೀಳತಾವ. ಅದಿಲ್ಲಿ ಚನ್ಯಾ , ಯಾಕ ರಸ್ತೆ ಎರಡೂ 

ನಿಟ್ಟಿಗೆ ಎತ್ತರಾಕ್ಕೊತಕೊಳ್ಳದಾಗ ಹೊಂಟ ಹಾಂಗ ಹೊಂಟೇವಿ ? 
ಸಾರಥಿ : ಧಣಿ 
ಖಂಬೀರ : ಹಾಂನಪಾ 
ಸಾರಥಿ : ಇದೊಂದು ಬತ್ತಿಹೋದಹೊಳಿ, ಅದರ ಪಾತ್ರದಾಗ ನಾವು ಹೊಂಟ್ವಿ . 

- ಅದು ಆಳ ಆಕ್ಕೋತ ಹೊಂಟದ 
ಖಂಬೀರ : ಹಿಂಗೇನು ? ಚನ್ಯಾ , ಇದೇನು ಗಣಾ ಗಣಾ ಗಂಟೀ ಅಂಥಾ ಸಪ್ಪಳಾ ? 

ಯಾವರ ಸಾಲೀದ ಇರಬೇಕಲ್ಲ ? 
ಸಾರಥಿ : ಧಣಿ 
ಖಂಬೀರ : ಹಾಂನಪಾ. 
ಸಾರಥಿ : ಇದೇನು ಒಳಗೆ ಕರಿಯೋ ಘಂಟೊ , ಏನ ಹೊರಗ ಹಾಕೋ 

ಘಂಟೋ ? 
ಖಂಬೀರ : ಚನ್ಯಾ , ಇದು ಮನಿ ಒಳಗ ಇದ್ದವರ ಹೊರಗ ಹಾಕೋ ಘಂಟಿ, ಸಾಲೀ 

ಹೊರಗ ಇದ್ದವರನ್ನ ಒಳಗೆ ಕರಿಯೋ ಘಂಟಿ. 
ಸಾರಥಿ : ಹಿಂಗೇನು ? (ಸ್ವಲ್ಪ ಹೊತ್ತು ಆಲಿಸಿ) ಏ ಧೆಣೀ , ಇದು ಗಣಾ ಗಣಾ 

ಸಪ್ಪಳಲ್ಲಾ . ಗಳಾ ಗಳಾ ಸಪ್ಪಳ, ನೀರ ಹರಿಯೋ ಸಪ್ಪಳ, ಎಲ್ಲೋ 

ಮಳೀ ಆಗಿ ಹೊಳೀ ಒಳಗ ನೀರು ತುಂಬಿಕೊಳ್ಳಲಿಕ್ಕೆ ಹತ್ತೇತಿ. 
ಖಂಬೀರ : ( ಬೆದರುವನು) ಏ ಅಲ್ಲ ಹೊಗಲೆ. 
ಸಾರಥಿ : ಹೌದೋ ಯಪ್ಪಾ , ಮುಂಗಾಲಿಗೆ ತಣ್ಣೀರು ಬಡದು ಕುದರಿಗೋಳ 

ಕಾಲು ನೋಡು ಹ್ಯಾಂಗ ಗದಾಗದಾ ನಡಗಲಾಕ ಹತ್ಯಾವ........ .... 
ಬಗ್ಯರ ನೋಡು ನೀರು ಎಷ್ಟ ರಭಸದಲೇ ಮ್ಯಾಲೆ ಏರಲಾಕ 

ಹತ್ತೆದ . 
ಖಂಬೀರ : ಅಯ್ಯೋ ಚನ್ಯಾ ! ಘಾತ ಆತಲ್ಲಲೇ ! ಏನ ಮಾಡೋದುರಥಾ ಎಡಕ್ಕೆ 

ಹೋಗಲಿಕ್ಕೆ ಜಗಾ ಇಲ್ಲಾ . ಬಲಕ್ಕೆ ಹೋಗಲಿಕ್ಕೆ ಜಗಾ ಇಲ್ಲಾ . ಹಿಂದ 
ತಿರಗಸಲಿಕ್ಕೆ ಬರೋ ಹಂಗಿಲ್ಲಾ . ಸಾಯತೇವಲ್ಲೋ ಯಪ್ಪಾ . ಅಯ್ಯ ! 

ನೀರು ರಥದ ಮಾಲ ತನಕಾ ಬಂದವು. 
( ಇಬ್ಬರೂ ಎದ್ದು ನಿಲ್ಲುವರು. ರಟ್ಟಿನ ಮೇಲೆpaint ಮಾಡಿದ 
ನೀರಿನ ಅಲೆಗಳು ಹಾಡಿನಲ್ಲಿಯ ಸೂಚನೆಗೆ ಅನುಗುಣವಾಗಿ ಮೇಲಕ್ಕೆ 
ಏರುತ್ತ ಹೋಗುವುವು.) 

( ಇಬ್ಬರೂ ನರ್ತನಾಭಿನಯದೊಡನೆ) 
ಖಂಬೀರ : “ ಚನ್ಯಾ , ಚನ್ಯಾ , ಮಣಕಾಲ್ಮಟಾ ನೀರು ಬಂದಾವೋ ! ” 
ಸಾರಥಿ : “ ಹ್ಯಾಂಗ ಮಾಡಲಿ ಧಣಿಯೇ , 

ನಿನ್ನವ್ವಾ ಹಾಗಲಕಾಯಿ ತಿಂದು ಹಡವಾಳೊ ! ” 
ಖಂಬೀರ : “ ಚನ್ಯಾ , ಚನ್ಯಾ , ಟೊಂಕದ ಮಟಾ ನೀರು ಬಂದಾವೋ ! ” 
ಸಾರಥಿ : “ ಹ್ಯಾಂಗ ಮಾಡಲಿ ಧಣಿಯೇ , 

- ನಿನ್ನವ್ವಾ ಹಾಗಲಕಾಯಿ ತಿಂದು ಹಡದಾಳೆ ” 
ಖಂಬೀರ : “ ಚನ್ಮಾ , ಚನ್ಮಾ , ಎದಿ ಮುಟಾ ನೀರು ಬಂದಾವೋ ” 
ಸಾರಥಿ : “ ಹ್ಯಾಂಗ ಮಾಡಲಿ ಧಣಿಯೇ , 

ನಿನ್ನವ್ಯಾ ಹಾಗಲಕಾಯಿ ತಿಂದು ಹಡದಾಳೆ ” 
ಖಂಬೀರ : “ ಚನ್ಯಾ , ಚನ್ಯಾ , ಕುತಗಿ ಮಟಾ ನೀರು ಬಂದಾವೋss ” 
ಸಾರಥಿ : “ ಹ್ಯಾಂಗ ಮಾಡಲಿ ಧಣಿಯೇ , 

ನಿನ್ನವ್ವಾ ಹಾಗಲಕಾಯಿ ತಿಂದು ಹಡದಾಳೋ ” 
ಖಂಬೀರ : ಚನ್ಯಾ , 
ಸಾರಥಿ : ಧಣಿ 
ಖಂಬೀರ : ಮುಳಗತೇವಲ್ಲೊ 

( ಇಬ್ಬರೂ ಅಪ್ಪಿಕೊಳ್ಳುವರು ) 
ಚನ್ಯಾ , ಹಾಡು ಕುಣತಾ ಸಾಕಿನ್ನ . ಇಲ್ಲಿಂದ ಪಾರಾಗೋ ದಾರಿ ಹುಡ 

ಕೋಣು, ಎಲ್ಯರು ಡೋಣಿ ಹೊಂಟ್ಟಂಗ ಕಾಣಸ್ತದೇನು ನೋಡು, 
ಸಾರಥಿ : (ಹಣೆಗೆ ಕೈಹಚ್ಚಿಕೊಂಡು ದಿಟ್ಟಿಸಿನೋಡುವನು) ಧಣಿ , ಅಲ್ಲೊಂದು 

- ಡೊಣ್ಯಾಗ ಒಬ್ಬ ಮನಸ್ಯಾ ಹೊಂಟಾನು. . 
ಖಂಬೀರ : ನಿನ್ನ ರುಮಾಲು ಬೀಸಿ ಬೀಸಿಕೂಗೋಣು, ಅವನ್ನಿಲ್ಲೆ . 

( ಚನ್ನ ಕೈಯೆತ್ತಿ ರುಮಾಲು ಬೀಸುತ್ತಿರುವಂತೆ ಇಬ್ಬರೂ ಕೂಗುವರು) 
ಇಲ್ಲೆ ಬರಪೋss, ಇಲ್ಲೆ ಬರಪೋss, 

(ನೀರಿನ ಸೆಟ್ಟಿಂಗ ಮೇಲೆಡೋಣಿನಿಧಾನವಾಗಿ ಬರುವುದು) 
ಸಾರಥಿ - : ಬರಿ , ಬೇಶ ಹೊತ್ತಿಗೆ ಬಂದ್ರಿ , ಇಂವಾ ಖಂಬೀರ ಕುಮಾರಾ ನಾ 

- ಇವ್ರ ಸಾರಥಿ. ಇಲ್ಲೂ ಮುಳಗಿ ಸಾಯಲಾಕಹತ್ತಿದ್ವಿ . ಆಯ್ಕೆ 


* 

* ಹೊತ್ತಿಗೆ ದೇವರಂಗ ನಮ್ಮನ್ನ ಕಾಪಾಡಲಿಕ್ಕೆ ಬಂದ್ರಿ , 
ಡೋ : ಶುಶ್ ! ಸುಮ್ಮನಿರಿ . ನಾ ನಿಮ್ಮನ್ನ ಕಾಪಾಡಲಿಕ್ಕೆ ಬಂದಂವಲ್ಲಾ . 
ಸಾರಥಿ : ಮತ್ತೆ ಯಾರ ನೀವು ? ಯಾಕ ಬಂದ್ರಿ ? 
ಡೋ . : ನಾನು ಪೇಪರಿನ ಸುದ್ದಿಗಾರ. ಪ್ರೆಸ್ ರಿಪೋರ್ಟರ್ , ಇಲ್ಲೆ ಇಬ್ರು 

ಮುಳಗಲಿಕ್ಕೆ ಹತ್ತಿಧಂಗ ಕಾಣಿಸ್ತು . ಅದಕ್ಕೆ ಪೇಪರಿಗೆ ಸುದ್ದಿ ಕೊಡಲಿಕ್ಕೆ 

ಬಂದೆ. 
ಸಾರಥಿ : ಆದ್ರೂ ನಮ್ಮನ್ನ ಪಾರ ಮಾಡ್ರಿ , ಬಾತ್ಮೀದಾರ ಸಾಹೇಬರು. 

ಖಂಬೀರನ ಅವ್ವಾ - ಅಪ್ಪಾ ಭಾಳ ನೆನಸ್ಕಾರ ಅವನ್ನs. 
ಡೋ : ನೀವು ಸಾಯದಿದ ಪೇಪರಿಗೆ ಏನ ಸುದ್ದಿ ಕೊಡಬೇಕು ನಾನು ? 

ಬೇಕಾದ್ರ ಖಂಬೀರ ಕುಮಾರನ ಅವ್ವಾ - ಅಪ್ಪಗ ಇಂವಂದೊಂದು 

ಫೋಟೋ ಒಯು ಕೊಡತೀನಿ, ನೆನಪಿಗೆ. . 
ಸಾರಥಿ : ನೀವನೋದೂ ತಪ್ಪಲ್ಲ ತಗೊಳ್ಳಿ , ಹಾಂಗ ಮಾಡೋಣೇನು ಧಣಿ ? 

ಫೋಟೊ ಕಳಸೋಣ? 
ಗಂಬೀರ : (ಸ್ವಲ್ಪ ವಿಚಾರ ಮಾಡಿ) ಫೋಟೋ ಏನ ಬ್ಯಾಡಾ, ಅದರ ಬದ್ದಿ , ನನ್ನ 

ರುಂಡಾ ತಕೊಂಡು ಹೋಗ್ಲಿ. ನಮ್ಮಪ್ಪಾ ಅಪ್ಪಾ ನನ್ನ ನೆನಪಿಗೆ 

, ಇದಗೊತಾರಾ. 
ಸಾರಥಿ : (ಡೋಣಿಯವನಿಗೆ) ಏನಂತೀರಿ ? 
ಡೋ , : ಅದಾಗದುಲ್ಲಾ . 
ಸಾರಥಿ : ಯಾಕ ? | 
ಡೋ : ಅದು ಖನಾಗ್ರದ ಮೀನು, ಬೇಕಾದ ಫೋಟೋ ಒಂದ ಒಯ್ಯತೇನಿ 

ನೋಡು. 
ಸಾರಥಿ : ಏನಂತಿ ಧಣಿ ? 
ಖಂಬೀರ : ಫೋಟೊಗ್ಗೆ ಏನ ನೆನಪುಳಿತ್ರದ ಚನ್ಯಾ ? ರುಂಡಾದ್ರೆ ಬೇಕಾದಾಗ 

ನನ್ನsನೋಡಿಧಾಂಗ ಆಗ್ರದಪಾ. ರುಂಡದಾಗಿನ ನನ ಕಣ್ಣು ಅವರ 
ನೋಡಿಕೋತ ಇದ್ಯಾವ. ಎಲ್ಲಾರೂ ಬಿರಿಬಿರಿಗಣ್ಣಲೇ ನೋಡಿ 
ಬೆದರಿಸಿಕೋತ ಇಾವ. ಕೆಲವು ದಿವಸಕ್ಕೆ ನನ್ನ ಮೆದುಳು ಕೊಳಿಲಿಕ್ಕೆ 
ಹತ್ತಿತಂದ ಆ ನಾತದ ಜೋಡಿ ನನ್ನ ವಿಚಾರ ಸುದ್ದಾ ಎಲ್ಲಾ ಕಡೇ 
ಹಬ್ಬತಾನ. ಆ ನನ್ನ ವಿಚಾರಗಳು ತಿಳದ್ವಂದ್ರ ಆವಾಗ ಎಲ್ಲಾರಿಗೂ 
ಗೊತ್ತಾಗತದ ನಾ ಎಂಥಾ ದೊಡ್ಡ ಮನಶಾ ಅಂಬೋದು! ಊರವ 
ರೆಲ್ಲಾ ಸೇರಿ ನನ್ನ ರುಂಡದ ಮ್ಯಾಲೊಂದು ಗುಡಿ ಕಟ್ಟಿಸತಾರ. 
(ರೋಮಾಂಚಿತನಾಗಿ, ಉತ್ತೇಜಿತನಾಗಿ, ಒಂದು ಕ್ಷಣ ಮಾತನಾಡದೇ 

ಸುಮ್ಮನಿರುವನು) ಚನ್ಯಾ , ನಾ ದೇವರಾಗಿ ಬಿಡ್ತೀನಿ! ನನ್ನ ವಿಚಾರ 
ಧರ ಆಗತಾವ ! ನಾಡಿನ ಜನರೆಲ್ಲಾ ನನ್ನೆದುರಿಗೆ ಬಗ್ಗ ತಾರ , ನನ್ನ 
ಮಾಲೆ ಕಾಣಿಕೆಗಳ ಸುರಿಮಳೆ ಆಗ್ಯsದ. ನನ್ನ ಮೆದುಳು ಇನ್ನಷ್ಟು 
ಕೊಳತು ಆ ವಾಸನಿ ದಟ್ಟವಾಗಿ ಹಬ್ಬಿತಂದ್ರ ಜನರ ಬುದ್ದಿ ಮಬ್ಬಾಗಿ 
ಬಿಡ್ತದ. ಆ ವಾಸನೀಗೆ ಜನರು ಹೆದರಿ ಹೆದರಿ ಬದಕ್ಕಾರ. ಗಟ್ಟಿಯಾಗಿ 
ಮಾತಾಡಲಿಕ್ಕೆ ಹೆದರಾರ, ಹುಡುಗರು, ಹುಡುಗೀರನ್ನ ಚುಡಾಯಿಸ 
ಲಿಕ್ಕೆ ಹೆದರಾರ. ಕ್ಲಾಸಿನಾಗ ಧಾಂದಲೇ ಮಾಡಲಿಕ್ಕೆ ಹೆದರಾರ. 
ಜನರು ಮೋಸಾ ಮಾಡಲಿಕ್ಕೆ ಹೆದರಾರ, ಲಂಚಾ ತಗೊಳ್ಳಿಕ್ಕೆ 
ಹೆದರಾರ, ದೈವಭೀತಿಯ ಉತ್ಕೃಷ್ಟ ನಡಾವಳಿಯ ಸಮಾಜ ನಿರಾಣ 
ಆಗ್ಯsದ. ನನ್ನ ಗೆಳ್ಯಾರೆಲ್ಲಾ ನನ್ನ ನೆನಪಿನಾಗ ನರಳಿಕೋತಬದಕತಾರ . 
ಯಾರಿಗೂ ಬ್ಯಾರೇ ಜೀವನಾನ ಉಳಿಯೂದುಲ್ಲಾ , ಗುಡಿಗೆ ಬರೋ 
ಹೆಂಗಸರೆಲ್ಲಾ ನನ್ನ ಗಂಡಾ ಅಂತ ಭಾವಿಸಿಕೋತಾರ. (ವಿಪರೀತ 
ಸಂತೋಷದಲ್ಲಿ) ಹೆಚ್ಚೇನು ಹೇಳಲಿ ಚನ್ಯಾ . ನಾನು ರಾಜಾ ಆಿನಿ. 
ನಾನು ದೇವರಾಗೇನಿ, ಎಲ್ಲಾರೂ ನನ್ನ ಗುಲಾಮರಾಗ್ತಾರ (ಕುಣಿ 
ದಾಡುತ್ತ ) ಚನ್ಯಾ , ಹೊಸಾ ಸಮಾಜ ಮಾಡಲಿಕ್ಕೆ ನನ್ನ ತಲೀ ಬಲಿ 

ದಾನ ಮಾಡಲಿಕ್ಕೆ ನಾ ತಯಾರ ಇದ್ದೇನಿ. ತಯಾರ ಇದ್ದೇನಿ. 
ಸಾರಥಿ : ಇಷ್ಟ ಹೇಳಿಕೊಳ್ಳಿಕ್ಕತ್ಯಾನ ಹುಡುಗಾ, ಅವನ ರುಂಡಾ ಒಯ್ದ 

ಬಿಡರೆಪಾ. ಅಲ್ಲದೇ ಅವರವ್ವಾ ಅಪ್ಪನ ಒಳಮನಸ್ಸು ನೋಡಿದ್ರ , 

ಅವರಿಗೂ ಅವನ್ನ ಸತತ ತಮ್ಮ ಕಪಾಟಿನಾಗ ಇಟಗೊಳ್ಳದಐತಿ, 
ಡೋ ... : ಹಂಗ ಮಾಡಲಿಕ್ಕೆ ಬರೂದುಲ್ಲಾ . ಅದು ಖನಾಗ್ಯದ ಅಂತ ಒಮ್ಮೆ 

ಹೇಳಲಿಲ್ಲಾ ? 
ಸಾರಥಿ : ಹೋಗಲಿ ಬಿಡ್ರಿ ಹಂಗಾದರ. 
ಡೋ . . . ಈಗ ಇಂವಾ ಸಾಯೋ ಸುದ್ದಿ ಜೋಡಿಇವನ ಬಗ್ಗೆ ಸ್ವಲ್ಪ ಮಾಹಿತಿನೂ 

ಪೇಪರಿನ್ಯಾಗ ಹಾಕಬೇಕಾಗ್ಯsದ ಅದಕ್ಕೆ ನನ್ನ ಕೆಲವು ಪ್ರಶ್ನೆಗಳಿಗೆ 

ಉತ್ತರಾ ಕೊಡಿ. 
ಸಾರಥಿ : ಮಾರಾಯಾ! ಮೂಗು ಬಾಯಿ ಮಟಾ ನೀರಿನ್ಯಾಗ ಮುಳಗೇವಿ. ಏನ 

ಕೊಡೋಣು ಉತ್ತರಾನ ? ಅಲ್ಲಿ ತನಕಾನರ ಡೊಣ್ಯಾಗ ಜಗಾ 

ಕೊಡಾಕೊ . 
ಡೋ . : ನನ್ನ ಪ್ರಶ್ನೆಗಳಿಗೆ ಉತ್ತರಾಕೊಡೊ ತನಕಾ ಡೊಣ್ಯಾಗಕೂಡ ಬರಿ . 

ಅಲ್ಲಿಂದ ನೀರಿನ್ಯಾಗ ಜಿಗಿಬೇಕು. 
ಸಾರಥಿ : ಆಗಲೆಪಾ. ( ಇಬ್ಬರೂ ಡೋಣಿಯಲ್ಲಿಕೂಡುವರು .) 

ಡೋ : ಇನ್ನ ನನ್ನ ಪ್ರಶ್ನೆಗಳಿಗೆ ಉತ್ತರಾ ಕೊಡ್ರಿ. 
ಸಾರಥಿ : ಕೇಳಿ . 
ಡೋ : ಇವನ ಹೆಸರಂತೂ ಖಂಬೀರಕುಮಾರ” ಅಂಧಂಗಾತು . 
ಸಾರಥಿ : ಆತು. 
ಡೋ : ಈಗ ಈಂವಾ ಎಲ್ಲೆ ಹೊಂಟಾನ ? ಯಾಕ ಹೊಂಟಾನ ? 

( ಚನ್ನ ಉತ್ತರ ಕೊಡಲು ಪ್ರಾರಂಭಿಸಿದಂತೆ ಡೋಣಿಯವ ಕಾಗದ 

ಪೆನ್ಸಿಲ್ ತೆಗೆದು ಬರೆದುಕೊಳ್ಳಲು ಪ್ರಾರಂಭಿಸುವನು.) 
ಸಾರಥಿ : ಯಾಕ ಹೊಂಟಾನ ಅಂದ್ರೆ ಅದು ಹೀಂಗತಿ . ಈಂವಾ ನಮ್ಮ 

ಖಂಬೀರಾ ಸಣ್ಣ ಹುಡಗ ಇದ್ದಾಗಿನ ಪಟಾ ಎಲ್ಲಾರಂಗ ಅಲ್ಲಾ . 
ಇದೊಂದು ಅಸಾಮಾನ್ಯ ವ್ಯಕ್ತಿ , ಎಲ್ಲಾರಂಗ ಗೋಲಿ- ಗುಂಡಾ, ಗಿಲ್ಲಿ 
ದಾಂಡು ಆಡಿಕೋತ ಬೆಳದಾಂವಲ್ಲಾ . ಅದರ ಬದಲಿ , ಇಂವಾ ಕೆಲವು 
ಚಿಂತನಗಳಜೋಡಿಬೆಳದಾ. ಕೆಲವು ಆದರ್ಶಗಳ ಜೋಡಿ ಬೆಳದಾ. 
ದೊಡೊಂವಾಧಾಂಗ ಇವನ ವ್ಯಕ್ತಿತ್ವ ಭಾಳ ಘನತರ ಆತು. ಇವನ 
ಜಗತ್ತು ಭಾಳಾ ಎತ್ತರಕ್ಕೊತು. ಆ ಎತ್ತರದಿಂದ ಇಂವಾ ಕೆಳಗೆ ಬಗ್ಗಿ 
ಏನ ಕಂಡಾ ? ( ಈ ಮಾತುಗಳನ್ನು ಹೇಳುತ್ತಿದ್ದಂತೆ ತನ್ನ ಮೈಮರೆತು 

ಅರ್ಧ ಕಣ್ಣು ಮುಚ್ಚಿರುವನು.) 
ಖಂಬೀರ : ( ಹಿಗ್ಗಿನಿಂದ) ಹೇಳ ಚನ್ಯಾ , ಹೇಳು. (ಡೋಣಿಯವನಿಗೆ) ಇಂವಾ 

ಹೇಳೊದೆಲ್ಲಾ ಬರಕೋಳಲಿಕ್ಕೆ ಹತ್ತಿಗೊ ಇಲ್ಲೊ ? ಏನೂ ಬಿಡ 

ಬ್ಯಾಡರಿ ಮತ್ತ . 
ಡೋ . . : (Interruptionದಿಂದ ಅಸಮಾಧಾನಗೊಂಡು , ಹಾಗೆಯೇ ಬರೆ 

ಯುತ್ತಾ ಮುಖ ಮೇಲೆತ್ತದೆ) 
ನಾ ಅದನ್ನs ನಡಸೇ , ನೀವು ಥ್ಯಾಡೆ ಗಪ್ಪ ಕುತಗೊಂಡ ನನ್ನ 

ಕೆಲಸ ಸರಳಾದ. 
ಸಾರಥಿ : ( ಇದ್ಯಾವುದನ್ನೂ ಗಮನಿಸದೇ , ಮರೆತು ಅರ್ಧ ಕಣ್ಣು ಮುಚ್ಚಿದ್ದಂತೆ) 

ಏನ ಕಂಡಾ! ತಮ್ಮೂರಿನ ಜನರ ಕಂಡಾ! ಅವರೆಲ್ಲಾ ಪಕ್ಕಾ 
ಹಜಾಮರು ! ಅಗದೀ ಮೂರ್ಖರು ! ಅವರಿಗೆಲ್ಲಾ ಮಾನವ ಜೀವನದ 
ದೂರದ ಗುರಿ ಕಾಣಸೂದನೇ ಇಲ್ಲಾ . ಅದರ ಸೌಂದರದ ಕಲ್ಪನಾನ 
ಇಲ್ಲಾ , ಇದ್ದದ್ದನ್ನ ಬಿಟ್ಟು ಇಲ್ಲದ್ದರ ಕಡೇ ತುಡಿಲಿಕ್ಕೆ ಬರೂದನ 
ಇಲ್ಲಾ , ಖಂಜೀರಾ ತನ್ನ ಕುದರಿ ಹತ್ತಿಕೊಂಡು ನನ್ನ ಕಡೆ ಬಂದಾ 
ಹೇಳಿದಾ ' ಚನ್ಯಾ , ದೂರದಾಗಿನ ಕಾಮನಬಿಲ್ಲನ್ನ ಬರೇ ನೋಡಿಕೋತ 
ಎಷ್ಟು ದಿವಸ ಇರೋದು? ಅದನ್ನ ಮುಟ್ಟಲಿಕ್ಕೇ ಬೇಕು. ಅದರಾಗ 

ಬದಕಲಿಕ್ಕೇ ಬೇಕು. ಅದರ ಬೆಳಕಲೇ ನನ್ನ ಜೀವನಾ ಸಿಂಗಾರ ಮಾಡಿ 
ಕೊಲ್ಲಿಕ್ಕೇ ಬೇಕು. ಚನ್ಯಾ , ಇಕಾ ನಾ ಹೊಂಟೆ' ಅಂದಾ. ನಾ ಹೇಳಿದೆ. 
' ಧಣಿ , ನಿನ್ನ ಬಿಟ್ಟು ನಾ ಹ್ಯಾಂಗ ಇದ್ದೇನು? ನಡಿ, ನಾನೂ ಬಂದೆ' 

ಅಂತ, ಕುದರೀಗೆ ರಥಾ ಕಟ್ಟಿದವನ ಹೊಡಕೊಂಡು ಹೊಂಟೆ. 
ಡೋ . : ಸ್ವಲ್ಪ ಸವಕಾಶ ಹೇಳಪಾ. ಒಂದ ಉಸರಿನ್ಯಾಗ ಹೀಂಗ ಒದರಿಕೊಂಡರ 

ನಾ ಏನ ಬರಕೋ ? ( ಬರೆದುಕೊಳ್ಳುತ್ತ ) ರಥಕಟ್ಟಿ 

ಕೊಂಡು ಹೊರಟರು. ಹೂಂ , ಎಲ್ಲಿ ಹೊಂಟದ್ದು ಅಂತ 
- ಹೇಳೇ ಇಲ್ಲಲ್ಲಾ ? 
ಸಾರಥಿ : ಎಲೆ ಹೊಂಟ ಅಂದ್ರ ಅದು ಹೀಂಗಾತು. ಒಂದು ದಿವಸ 

ಖಂಬೀರಾ ತನ್ನ ಕುದರಿ ಮ್ಯಾಲೆ ಹೊಂಡಾಗ ಹಾದ್ಯಾಗ ಒಬ್ಬ 
ಕಾಂಗ್ರೆಸಿಗ , ಒಬ್ಬ ಬಲಪಂಥಗಾಮಿ , ಒಬ್ಬ ಪ್ರಜಾಪ್ರಭುತ್ವನಿಷ್ಠ , ಎಡ 
ಪಂಥಗಾಮಿ ಮತ್ತು ಒಂದು ಕುರಿಹಿಂಡು ನೋಡಿದಾ, ಕೇಳಿದಾ. 
' ಚನ್ಯಾ , ಇದೆಲ್ಲಾ ಏನೂ ?' ಅಂತ. ಆವಾಗ ಅವಂಗ ನಮ್ಮ ಪ್ರಜಾ 
- ಪ್ರಭುತ್ವದಾಗ ಸಂಶಯ ಹುಟ್ಟಿತು. ಹಾಂಗ ಸ್ವಲ್ಪ ಮುಂದೆ ಹೋಗುದು 
ರಾಗ (ಈಗ ಡೋಣಿಯವ ಬರೆಯುವುದನ್ನು ಬಿಟ್ಟು ಚನ್ನನನ್ನೇ 
ನೆಟ್ಟಗೆ ನೋಡುತ್ತ ಕುಳಿತಿರುವನು) ಅಂವಾ ಒಬ್ಬ ಗಾಂಧೀವಾದಿ, 
ಒಬ್ಬ ಅರವಿಂದವಾದಿ, ಒಬ್ಬ ಆರ್ಷೇಯವಾದಿ, ಇವರ ನೋಡಿದಾ. 
ಆವಾಗ ಅಂವಗ ನಮ್ಮ ಜೀವನದ ಮೌಲ್ಯಗಳೊಳಗ ಸಂಶಯ 
ಹುಟ್ಟಿತು. ಮುಂದ ಹೋಗುದರಾಗ ಒಬ್ಬ ಮುದಿ, ಒಬ್ಬ ಸೂಳಿ, 
ಒಬ್ಬ ಎಲ್ಲಮ್ಮನ ಗುಡ್ಡದ ಜೋಗತಿ ಇಷ್ಟ ನೋಡಿದಾ. ಅಂವಗ 
ಜೀವನದೊಳಗೇನೇ ಸಂಶಯ ಹುಟ್ಟಿಬಿಡು . ಹೇಳಿದಾ ' ಚನ್ಯಾ , ನಮ್ಮ 
ಜೀವನ ಮೌಲ್ಯಗಳು ಲಡ್ಡಾಗಿಹೋಗ್ಯಾವ. ನಮ್ಮ ಜೀವನ ಗೊಡ್ಡಾಗಿ. 
ಹೊಗೇದ. ನಮ್ಮ ಜೀವನಕ್ಕೆ ಒಂದು ಹೊಸಾ ಅರ್ಥ ಹುಡುಕಬೇಕು. 
ನಮ್ಮ ಊರಿನ ಮಂದಿ ಅಡಪ ಹತ್ತಿದ ನಾಯಿ ಹಂಗ ಆಗ್ಯಾರ. 
ಆವರನ್ನ , ಈ ನೀತಿ, ಈ ರೊಕ್ಯ, ಈ ಜನಿವಾರ, ಈ ಶಿವದಾರ, ಸುಟ್ಟು 
- ಸುಡುಗಾಡು , ಈ ಗೊಂದಲದ್ದೇ ಪಾರಗಾಣಿಸಿ , ನಮ್ಮ ಊರಿನ 
ಜೀವನಕ್ಕೆ ಒಂದು ಹೊಸಾ ಉದ್ದೇಶಾ ತಂದು ಕೊಡಬೇಕು. ಚನ್ಯಾ , 
ಇಕಾ ನಾ ಹೊಂಟೆ' ಅಂದಾ. ' ಧಣಿ , ನಿನ್ನ ಬಿಟ್ಟು ನಾ ಎಲ್ಯರ 

ಇದ್ದೇನೇನು !” ಅಂದನ್ನ ನಾ ರಥಾ ಕಟ್ಟಿದೆ. ಇಬ್ಬರೂ ಹೊಂಟಿವಿ . 
ಡೋ . .. . ; ನಾನೂ ಆವಾಗ್ನಿಂದ ಅದನ್ನ ಕೇಳಲಿಕ್ಕೆ ಹತ್ತೇನಪಾ ಎಲ್ಲಿ ಹೊಂಟ್ರಿ , 

ಎಲ್ಲಿ ಹೊಂಟೇ ? ಅಷ್ಟ ಹೇಳೋದುಬಿಟ್ಟು ಯಾಕ ನನ್ನ ತಲಿ ತಿನ್ನ 

ಲಿಕ್ಕೆ ಹತ್ತೀ ? 
ಖಂಬೀರ : ಚನ್ಯಾ , ನೀ ಹೇಳೊದು ಅವರಿಗೆ ತಿಳಿವು , ನಾ ಹೇಳೋನಿ ಬಿಡು. 

( ಎದ್ದು ನಿಂತು ಅಭಿನಯದೊಡನೆ) ಒಂದ ದಿವಸ, ಭಯಂಕರ ಮಳಿ. 
ಭಯಂಕರ ಕತ್ತಲು. ಮುಗಲ ತುಂಬೆಲ್ಲಾ ಸಿಕ್ಕಾಪಟ್ಟಿ ಮಿಂಚಲಿಕ್ಕೆ 
ಹತ್ತಿತ್ತು . ಖಡಕ್ಕಾಗಿಂದ ನಾ ನೋಡಿಕೋತ ನಿಂತಿದ್ದೆ . ಒಂದು 
ಅದ್ಭುತ ಮಿಂಚು ಹೊಡಿತು. ಆವಾಗ ನಾ ಏನ ಕಂಡೆ ? 
( ಈಗ ಡೋಣಿಯವ, ಮತ್ತೆ ಬರೆಯುವದನ್ನು ಬಿಟ್ಟು ಇವನನ್ನೇ ದಿಟ್ಟಿ 
ಸುತ್ತ ಕುಳಿತಿರುವನು.) 
ಖಿಡಕಿ ಬಾಜೂಕಿನ ಬೈಲು. ಅದರ ಬಾಜೂಕಿನ ಕಾಡು - ಮಳೀ ವಳಗ 
ತೊಯ್ತಿಕೋತ ನಿಂತದ ಸಣ್ಣ ಹುಡಗೊರಂಗ, ಅದರತ್ತಾಗಿನ ಗುಡ್ಡ 
- ಎರಕೊಲ್ಲಿಕ್ಕೆ ಕುತ್ತ , ಮೈನಾರಿದ ಹುಡಗೀಹಂಗ. ಅದರತ್ತಾಗ, 
ಅದರತ್ತಾಗ, ನೋಡಿಕೋತಹೋದೆ. ತಂಪಗಾಳಿ ಮೈಯೆಲ್ಲಾ ಬೀಸಿ 
ಮೈತುಂಬಾ ಆವೇಶ ತುಂಬಿಕೊಂಡಂಗಾತು. ಹಂಗೇ ನೋಡೇ 
ನೋಡಿದೆ. ಇಡೀ ಇತಿಹಾಸಾನ ನನ್ನೆದುರಿಗೆ ಬಿದ್ದದಲ್ಲೆ ! ಸಾಮ್ರಾಜ್ಯಾ 
ದಾಟಿ ಆ ಕಡೇ ನದೀ ತೀರದ ಸಂಸ್ಕೃತಿ, ಅದರತ್ತಾಗ ಅಟ್ಟಂಬಟ್ಟಂ 
ಅಡಿವಿ , ತಾರತಂತಿ ಕಂಬಾ ನೋಡಿದ ಕೂಸಿಷ್ಟಾ ಆದ ಕ್ರಿಸ್ತ ಕಂಡಾ. 
ನಾ ಹೇಳಿದೆ, ಚನ್ಯಾ , ಇದೆಲ್ಲಾ ದಾಟಿ ಹೋಗಬೇಕು, ಈ ಮಿಂಚಿನ 
ಗುಂಟ ಹೋಗಬೇಕು. ಇದನ್ನೆಲ್ಲಾ ಮೂಡಸೋ ಮುಳಗಸೋ ಶಕ್ತಿ 
ಚೋಡಿ ಇರಬೇಕು. ಅದನ್ನ ತಿಳಕೋಬೇಕು ಚನ್ಯಾ , ಇಕಾ ನಾ 

ಹೊಂಟೆ . 
ಡೋ . . : (ಸಿಟ್ಟಿನಿಂದ, ಕಾಗದ ಪೆನ್ಸಿಲ್ ಒಗೆದು ಎರಡೂ ಕೈ ಬೀಸುತ್ತಾ ) ಚನ್ಯಾ 

ಹೇಳಿದಾ ' ಧಣಿ ನಿನ್ನ ಬಿಟ್ಟು ನಾ ಏನು ಇರೋದು.' ರಥಾ ಕಟ್ಟಿದಾ, 
ಹೊಂಟರಿ. ( ಎರಡೂ ಕೈಯೆತ್ತಿ ಕೂಗುತ್ತ ) ಅದನ್ನ ಕೇಳಲಿಕತ್ತೇನಿ 
ನಾನು ಎಲ್ಲಿ ಹೋಂಟರಿ ? ಎಲ್ಲಿ ಹೊಂಟೀರಿ ? ಮತ್ತ ಈ ಸುಳ್ಳ 
ಹೇಳೋ ಚಟಾ ಬಿಡ್ರಿ . ಒಂದ ಮಿಂಚು ಮಿಂಚಿ ಮಾಯ ಆಗೋದ್ರಾಗ 
ಅಷ್ಟೆಲ್ಲಾ ನೋಡಲಿಕ್ಕೆ ಸಾಧ್ಯ ಅದ ಏನು ? 
(ಡೋಣಿಯವ ಮಾತಾಡುತ್ತಿರುವಾಗ ಚನ್ನ ನೀರಿಗೆ ಹಾಕಿ ಸಂಭ್ರಮ 

ದಿಂದ) 
ಸಾರಥಿ : ಧಣಿ ನೀರಿನ್ಯಾಗ ತೇಲಿಕೊಂಡು ಹೊಂಟಿದ್ದ ಎರಡು ಬುಟ್ಟಿ ಸಿಕ್ಕವು 

ನೋಡು, ಇದರಾಗ ಕುತಗೊಂಡು ತೇಲಿ ನಮ್ಮ ಜೀಂವಾ 


೧೨೮ | ಸಾಕ್ಷಿ 


- ಕಾಪಾಡಿಕೋ ಬಹುದು. 
ಖಂಬೀರ : (ಸಂತೋಷದಿಂದ) ಚನ್ಯಾ , ದೇವರು ದೊಡೊಂವಾ. ಅಂತೂ ನಮ್ಮ 

ಪ್ರಾಣಾ ಉಳಿಸಿದಾ ನೋಡು, ಅಲ್ಲದ ಇದರಾಗ ತೇಲಿತನಮ್ಮ 

ಪ್ರಯಾಣಾನೂ ಮುಂದ ವರೆಸಬಹುದು. 
ಸಾರಥಿ : (ಡೋಣಿಯವನಿಗೆ) ಸದ್ಯ , ನಿಮಗೂ ತೊಂದರೆ ತಪ್ಪಿ ಧಂಗಾತು ಬಿಡಿ, 

ಸಾಹೇಬರ , ನಾವೇನು ಸಾಯೊದುಲ್ಲಾ . ನೀವೇನು ಸುದ್ದಿ ಕೊಡ 
ಬೇಕಾಗಿಲ್ಲಾ . ನಾವೆಲ್ಲಿ ಹೊಂಟೇವಿ ಅಂತ ತಿಳೀದ ಒದ್ದಾಡಬೇಕಾಗಿಲ್ಲಾ . 
ನಾ ಹೇಳೇ ಹೇಳಿದೆನೇನೂ ಪಾ . ಖಂಬೀರಕುಮಾರ ಜೀವನದ ಹೊಸಾ 
ಮೌಲ್ಯಗಳು, ಹೊಸಾ ಅರ್ಥಾ ತಿಳಕೊಲ್ಲಿಕ್ಕೆ ಹೊಂಟಾನ ಅಂತ. 

( ಇಬ್ಬರೂ ಡೋಣಿಯಿಂದ ಒಂದೊಂದು ಬುಟ್ಟಿಗೆ ಇಳಿಯುವರು.) 
ಸಾರಥಿ : (ಡೋಣಿಯವನಿಗೆ) ಹಂಗಾರ ಹೋಗಿ ಬರೋವಪಾ, ನಮಸ್ಕಾರ. 

: ಸಾಯದಿದ್ರೇನಾತು ? ಏನೋ ತಿಳಕೊಲ್ಲಿಕ್ಕೆ ಹೊಂಟಾನ ಅಂತೀದಿ. 

ಅದನ್ನ ಪೇಪರಿನ್ಯಾಗ ಹಾಕಿಸಿ ಬಿಡ್ತೀನಿ. 
ಸಾರಥಿ : ಏನಂತ ? 
ಡೋ : ' ಹೆಚ್ಚಿನ ಜ್ಞಾನಕ್ಕಾಗಿ ಖಂಬೀರಕುಮಾರರವರ ಜಲಪ್ರಯಾಣ' ಅಂತ. 
ಸಾರಥಿ : (ಒಂದು ಕ್ಷಣ ಗರಬಡಿದವನಂತೆ ನಿಂತು, ಬಳಿಕ ಸಂತೋಷದಿಂದ) 

ನಿಮಗ ಪುಣ್ಯಾ ತಟ್ಟಿಪಾ, ಅಷ್ಟ ಮಾಡಿಬಿಟ್ಟರ ಭಾಳ ಮಸ್ತ 
ಆಗತದ ನೋಡ್ರಿ. ನಮ್ಮ ಖಂಬೀರನ ಯೋಗ್ಯತಾಕ ಕಡೀಕ್ಯರು 

ಜನ ಮನ್ನಣಾ ಸಿಕ್ಕ ಹಂಗ ಆಗ್ತದ. 
ಡೊ : ಆದ್ರೆ ನೀವು ನಡಕ ಸತ್ತ ಹೋದರ ? ನನಗ್ಯಾಂಗ ಗೊತ್ತಾಗಬೇಕು. 

ನೀವೇನು ಹೋಗಿ ಮುಟ್ಟಿದರೋ ಇಲ್ಲಾ ನಡಕ ಮುಳಗಿ ಸತ್ಯ 

ಹೊದ್ಯರೋ ಅಂತ ? 
ಸಾರಥಿ : ಅದಕ್ಕಾಕ ಚಿಂತಿ ? ಒಂದ ಉಪಾಯ ಐತಿರಿ . ಒಂದೆ ಬಕೀಟು ತುಂಬಾ 

ಬಿಸಿಬಿಸಿ ಕುಡಿಯೋ ನೀರು ತಗೋಳ್ಳಿ. ಅದರಾಗ ಒಂದು ಅಡಿಕೆ ಬೆಟ್ಟದ 
ಗಾತ್ರದ ಆಣೇಕಲ್ಲು ಹಾಕರಿ, ಆ ನೀರು ಥಣ್ಣಗಾಗಿ ಹೋದವಂದ್ರ 
ಖಂಬೀರಾ ಹೋಗಿ ಮುಟ್ಟಿದ ಅಂತ ತಿಳಕೋಳ್ಳಿ, ಜರ ಕಲ್ಲು ಕರಗಿ 

ಹೋ ತಂದ್ರ ಅಂವಾ ಸತ್ಯ ಅಂತ ತಿಳಕೋಳಿ, ನಾವು ಬರೋಣ ಇನ್ನ ? 
ಡೋ . : ನಿಂದರಿ, ಸ್ವಲ್ಪ , ಈ ಕಲ್ಲು ಕರಗಸೋ ಧಂದೇದಾಗ ನನಗೇನು ನಂಬಿಗಿ 

ಕೂಡವಲ್ಲತು. ನೀವೆಲ್ಲೋ ಭಾಳ ಲುಚ್ಚಾ ಮಂದೀ ಹಂಗ ಕಾಣಸ್ತೀರಿ. 
ನಿಮ್ಮ ಖರೇ ಹಕೀಕತ್ತು ಏನನ್ನೋದು ಹೇಳಿ ಹೋಗ್ರಿ. 
( ಅಷ್ಟರಲ್ಲಿ ಬುಟ್ಟಿಗಳು ರಂಗಸ್ಥಳದ exit ಕಡೆ ತೇಲತೊಡಗುವವು.) 

ನಾ ಹಂಗ ಬಿಡೂದುಲ್ಲ ನಿಮ್ಮನ್ನ ( ಬುಟ್ಟಿಗಳು ಮರೆಯಾಗುವವು) 
ಏ, ನಿಂದನ್ನೂ ಲಫಂಗ ಸೋಳೆಮಕ್ಕಳ . ಹಲ್ಕಟ್ಟ ಸೋಳೇಮಕ್ಕಳು, 
(ಡೋಣಿಯಲ್ಲಿ ಅವರನ್ನು ಬೆಂಬತ್ತುವನು . ಡೋಣಿಮರೆಯಾಗುತ್ತಾ ) 
ಕಲ್ಲು ಕರಗಬೇಕಂತ ಕಲ್ಲು ! 

(ಈಗ ರಂಗದಲ್ಲಿ ಗೊಂಬೆಗಳ ಮೇಲೆ ಬೆಳಕು ಬೀಳುವದು.) 
೧ ನೇ : ಗೆಳತೀ , ಕಲ್ಲು ಕರಗಿತೇನು ? 
೨ ನೇ : ಶುಶ್ , ಸುಮ್ಮನಿರಿ ಅಂವಾ ಬಡಬಡಸಲಿಕ್ಕೆ ಹತ್ತಿಧಂಗ ಕೇಳಸ್ತದ.' 

. ( ಪರದೆಯ ಹಿಂದಿನಿಂದ ಮಾತುಗಳು ಕೇಳಿ ಬರುವವು.) 
ಖಂಬೀರ : ಚನ್ಯಾ , ಏನದು ? 
ಸಾರಥಿ : ಒಂದ ಒಡಕ ವನಿಕಿ ನೀರಾಗ ತೇಲಿ ಬರಲಿಕ್ಕೆ ಹತ್ತೇದ ಧಣಿ.. .... 
ಖಂಬೀರ : ತಗೋ ಅದನ, ಏನರ ಉಪಯೋಗ ಬಂದೀತು. 
ಸಾರಥಿ : ಆಗಲಿ ಧಣಿ, 
ಖಂಬೀರ : ಚನ್ಯಾ , ಅವೇನು ? 
ಸಾರಥಿ : ಒಂದು ಮುರುಕು ಛತ್ರಿ , ಹರಕ ಟೊಪಗಿ ತೇಲಿಕೊಂಡು ಬರಾಕತ್ಯಾವ 

ಧಣಿ, 
ಖಂಬೀರ : ಅವನ್ನೂ ತಗೊ , ಯಾವರ ಕೆಲಸಕ್ಕೆ ಬಂದಾವು. 
ಸಾರಥಿ : ಆಗಲಿ ಧಣಿ. 

(ಈಗ ಬುಟ್ಟಿಗಳು ತೇಲುತ್ತಾ ಮತ್ತೆ ರಂಗಸ್ಥಳವನ್ನು ಪ್ರವೇಶಿಸುವವು. 
ಗೊಂಬೆಗಳು ಮತ್ತೆ ಕತ್ತಲಲ್ಲಿ. ಮುಂದಿನ ಬುಟ್ಟಿಯಲ್ಲಿ ಗಂಬೀರ. 
ತಲೆಯ ಮೇಲೆ ಹರಕು ಟೋಪಿ, ಒಡಕು ಒನಕೆಯಿಂದ ಹುಟ್ಟು ಹಾಕಿ 
ಕೊಂಡಂತೆ ನಟಿಸುತ್ತಿರುವನು . ಹಿಂದಿನ ಬುಟ್ಟಿಯಲ್ಲಿ ಸಾರಥಿ, ಛತ್ರಿ 
ಏರಿಸಿ ಖಂಬೀರನ ತಲೆಯ ಮೇಲೆ ಹಿಡಿದಿರುವನು . ಚನ್ನ anounce 

ಮಾಡುವವನಂತೆ ಈ ರೀತಿ ಕೂಗುವನು .) . 
ಸಾರಥಿ : ಕೇಳೆಪಾ ಕೇಳೋ , ಕಿವೀ ಇದ್ದವರೆಲ್ಲಾ ಕೇಳಿ , ನಮ್ಮ ಖಂಬೀರ 

ಕುಮಾರಾ ಜಲಪ್ರಯಾಣಕ್ಕೆ ಹೊಂಟಾನ, ಹೆಚ್ಚಿನ ಜ್ಞಾನಕ್ಕಾಗಿ ಜಲ 
ಪ್ರಯಾಣಕ್ಕೆ ಹೊಂಟಾನ. 
( ಹಾಡುವನು . ಹಾಡು ಮುಗಿಯುವಂತೆ ಬುಟ್ಟಿಗಳು ರಂಗದ ಇನ್ನೊಂದು 
ತುದಿಯ ವರೆಗೆ ಚಲಿಸಿ ಮರೆಯಾಗುವವು.) 


ಹರಕು ಬುಟ್ಟಿ ಹರಿಗೋಲಿನ್ಯಾಗ, 
ಪ್ರವಾಸ ಹೊಂಟಾನ 1 ಗಂಬೀರ ಪ್ರವಾಸ ಹೊಂಟಾನ 8. 


Cád | ಸಾಕ್ಷಿ 


ಒಡಕ ಒನಿಕೆ ಹುಟ್ಟು ಹಾಕ್ಕೊಂಡು , 
ಪ್ರವಾಸ ಹೊಂಟಾನ | ಖಂಬೀರ ಪ್ರವಾಸ ಹೊಂಟಾನ || 
ಮುರಕು ಛತ್ರಿ , ಚಿಂದೀ ಟೋಪಗಿ, 
ಪ್ರವಾಸ ಹೊಂಟಾನ | ಖಂಬೀರ ಪ್ರವಾಸ ಹೊಂಟಾನ || 
ಹುಚ್ಚ ಚನ್ಯಾನ ಹಿಂದ ಕಟಿಗೊಂಡು, 
ಪ್ರವಾಸ ಹೊಂಟಾನ ! ಖಂಬೀರ ಪ್ರವಾಸ ಹೊಂಟಾನ | 


ಡೋ 


. 


೨ ನೇ 


( ಬುಟ್ಟಿಗಳು ಮರೆಯಾಗುತ್ತಿದ್ದಂತೆ ಇನ್ನೊಂದು ಪ್ರವೇಶದಿಂದಡೋಣಿ 
ರಂಗದ ಮೇಲೆ ಬರುವದು.) 
: ನೀವು ಯಾರೂ ಅಂತ ಖರೇ ಹೇಳೊ ತನಕಾ ನಾ ನಿಮ್ಮನ್ನ ಬಿಡೂ 
ದುಲ್ಲಾ , ಏ ಲಪೊಟ ಸೂಳೇ ಮಕ್ಕಳ, ಅರೆ, ಹೋಗೆ ಬಿಟ್ರೇನು 
ಇವರಾಪನ - ನಾ ಬಿಡೊದು ನಿಮ್ಮನ್ನ ಲಡದೂ ಸೋಲೇ 
ಮಕ್ಕಳ, ಎಲ್ಲಿ ಹೋದೀರಿ ನೀವು? (ಹೀಗೆ ಅನ್ನುತ್ತಿದ್ದಂತೆ ಡೋಣಿ 
ಬುಟ್ಟಿಗಳು ಹೋದ ದಿಕ್ಕಿನಲ್ಲಿ ಹೋಗಿ ಮರೆಯಾಗುವದು. ಮತ್ತೆ 
ಗೊಂಬೆಗಳ ಮೇಲೆ ಬೆಳಕು.) 
( ಹಾಡುವದು) 
: ಕುದರಿ ಹೋತುರಥಾ ಬಂತು ಡುಂ . ಡುಂಡುಂ. ಡುಂ . ರಥಾ 
ಹೋತು ಡೋಣಿ ಬಂತು . ಡುಂ . ಡುಂಡುಂ. ಡುಂ . ಡೋಣಿ 
ಹೋತು. ಬುಟ್ಟಿ ಬಂತು. ಡುಂ … ಡುಂ . ಡುಂ . ಡುಂ . ಬುಟ್ಟಿ 
ಹೋಗಿ .. . .. .. . .. . .. .. . 
: ( ನಡುವೆಯೇ ತಡೆದು) ಏ , ಗೆಳತಿ, ಅರ್ಧಾಕ್ಕೆ ನಿಂದರಿಸಿದೆಲ್ಲಾ 

ಖಂಬೀರನ ಕಥೀ ? ಮುಂದೇನಾತು ? 
: ಆ ಮ್ಯಾಲೆ ಖಂಬೀರಕುಮಾರಾ ಒಂದ ಪ್ರತಿಜ್ಞಾ ಮಾಡಿದಾ, ಏನಂದ್ರ 
“ ಈ ಕುದರೀ ಪಳಗಿಸಿ ನಾ ಹೇಳಿಧಂಗ ಕೇಳೋ ಹಂಗ ಮಾಡಿ ಬಿಟ್ಟ 

ಜಾಗಕ್ಕೆ ವಾಪಸ ತರತೇನಿ” ಅಂತ. ಈ ಶರತ್ತಲೇ ಕುದರೀ ಏರಿದಾ 
: ಆದರ ಹಂಗ ಮಾಡಲಿಕ್ಕೆ ಆಗಲಿಲ್ಲಾ . . 
: ಕುದರಿ ತನ್ನ ಮನಸ್ಸು ಬಂಧಂಗ ರಭಸದಲೇ ಓಡಿಕೋತ ಹೋಗಿ 
ಬಿಡು . ಯಾರಿಗೂ ಅಸಗೊಳೋ ಕುದರೀನು ಅಲ್ಲ ಅದು ! ಖಂಬೀರರ 
ಕುದರಿ ಬಿಟ್ಟು ಇಳೀಲಿಕ್ಕೂ ಆಗವಲು , ಅದು ಭೂಮಿ ಮ್ಯಾಲೆ 
ಗಾಳೀ ಹಂಗ ಓಡಿತು. ಆಕಾಶದಾಗ ಗರುಡನ ಹಂಗ ಹಾರಿತು. 
: ಅಯ್ಯ ! ಅದು ರೆಕ್ಕಿ ಕುದರಿ ಇನ್ನೇನು? 


೧ ನೇ 


೨ ನೇ 


೩ ನೇ .. 
೪ ನೇ 


೫ ನೇ 


ಸಾಕ್ಷಿ / ೧೩೧ 


೪ ನೇ : ( ಪ್ರಶ್ನೆಯನ್ನು ಗಮನಿಸದೇ ) ಸಮುದ್ರದೊಳಗೆ ಮೀನಿನ ಹಂಗ 

ಈಜಿತು. ಕಡೇಕ ಆ ಬೆಟ್ಟದಂಥಾ ಬಿಳೇ ಕುದರಿ ಖಂಬೀರನ ತಗೊಂಡು 
ಅಟ್ಟಂಬಟ್ಟಂ ಅರಣ್ಯದಾಟಿ , ಆರು ಸಮುದ್ರಾ ದಾಟಿ ಏಳನೇ 
ಸಮುದ್ರ ಅಂವನ್ನ ಒಗದು ಮಾಯ ಆಗಿ ಬಿಡು . ಆ ಸಮುದ್ರದ 
ನಡಕೊಂದು ಬಂಡೆಗಲ್ಲು . ಆ ಬಂಡೀ ಮಾಲೆ ಒಂದು ಗುಡಿ. ಆ ಗುಡಿ 
ಮುಂದ ಒಂದು ಎಂಥಾ ಗಾಳಿಗೂ ಆರದ ಸಣ್ಣ ದೀಪಾ, ಆ ಗುಡಿ 
ಒಳಗಿನ ದೇವರಿಗೆ ಬೇಡಿದ ಕಾಣಿಕೆ ನೀಡಿದ್ರ , ಕೇಳಿದ ವರಾ ಸಿಗ್ಯsದ . 
ಖಂಬೀರಗ ತನ್ನ ಶರತ್ತು ಗೆದೀಲಿಕ್ಕೆ ಒಂದು ಅವಕಾಶ, ಖಂಬೀರ 

ಗುಡೀ ಒಳಗ ಹೋದಾ. (ಒಮ್ಮೆಲೇ ಸುಮ್ಮನಾಗಿ ಬಿಡುವದು) . 
೬ ನೇ : ಮುಂದೇನಾತು ? ಲಗೂ ಹೇಳs ? 
೭ ನೇ : ಹಿಂಗ್ಯಾಕ ಮಾಡತೀಯ ಯವ್ವಾ ? ಮುಂದೇನಾತು ? ಹೇಳು. ನಿನ್ನ 

ಕಾಲಿಗೆ ಬೀಳತೇನಿ ಹೇಳು, 
೪ ನೇ : ನೀವೆಲ್ಲಾ ಒಂದ ಗಳಿಗಿಕಣ್ಣು ಮುಚ್ಚಿಕೊಂಡು ನಿದ್ದಿ ಮಾಡರಿ , ಘಂಟಿ 

ಗಳು ಬಾರಸೋ ಸಪ್ಪಳಕೇಳಿಸಿದಕೂಡಲೇ ಕಣ್ಣು ಬಿಡ್ರಿ . ಮುಂದಿನ 
ಕಥೇನ ಕಣ್ಣಾರೆನೋಡಿರಂತ, 
( ಬೆಳಕು ಈಗ ಗೊಂಬೆಗಳಿಂದ ಮುಂದೆ ಬರುವದು. ರಟ್ಟಿನ ಮೇಲೆ 
ಸಮುದ್ರದ ಅಲೆಗಳ ಪೇಂಟಿಂಗ, ತಕ್ಕ ಹಿನ್ನೆಲೆ ಸಂಗೀತ, ಖಂಬೀರ, 

ಚನ್ಯಾ , ಬುಟ್ಟಿಗಳಲ್ಲಿ ಎದ್ದು ನಿಂತಿರುವರು .) 
ಖಂಬೀರ : ಚನ್ಯಾ , 
ಸಾರಥಿ : ಧಣಿ . 
ಖಂಬೀರ : ನಾವು ನದೀ ಅಂತ ತಿಳ್ಕೊಂಡದ್ದು ಸಮುದ್ರ ಆಗಿಬಿಟ್ಟದಲ್ಲಲೇ ? 
ಸಾರಥಿ : ನದೀ ಬಂದು ಸಮುದ್ರಕ್ಕೆ ಕೂಡಿರಬೇಕು ಧಣಿ. 
ಖಂಬೀರ : ಕೂಡಲಿ ಬಿಡು, ನಾವೂ ಕೂಡೋಣಂತ, ( ಇಬ್ಬರೂ ಕೂಡುವರು .) . 
ಖಂಬೀರ : ಚನ್ಯಾ , 
ಸಾರಥಿ : ಧಣಿ , 
ಖಂಬೀರ : ಹಂಗನೋಡಿದ್ರ ರಥದಕಿಂತಾ ಬುಟ್ಟಿನಭೇಷ ಬಿಡಲೇ . 
ಸಾರಥಿ : ಯಾಕ ಧಣಿ ? 
ಖಂಬೀರ : ಅಲ್ಲೆ ಕುದುರೀಗೆ ಭಾರ ಆಗೋಕ್ಕಿಂತಾ ಇಲ್ಲಿ ನಮ್ಮ ಮುಕಳೀ ಮ್ಯಾಲೆ 

ನಾವು ಕುತ್ತಿರತೇವಿನೋಡಲೇ . 
ಸಾರಥಿ : ಹೌದ ಧಣಿ . 
ಖಂಬೀರ : ಚನ್ಯಾ , 


೧೩೨ : ಸಾಕ್ಷಿ 


ಸಾರಥಿ : ಧಣಿ 
ಖಂಬೀರ : ಮನಸ್ಕಾ , ಯಾವಾಗಾದರೂ , ತನ್ನ ಕಾಲ ಮ್ಯಾಲೆ ತಾ ನಿಲ್ಲಬೇಕು. 

ತನ್ನ ಮುಕಳೀ ಮ್ಯಾಲೆ ತಾ ಕೂಡಬೇಕು. ಏನಂತಿ ? 
ಸಾರಥಿ : ಕೂಡುತೇನಿ ಧಣಿ. 
ಖಂಬೀರ : ಚನ್ನಾ 
ಸಾರಥಿ : ಧಣಿ 
ಖಂಬೀರ : ನದೀ ಸೆಳವಿನ ಹೊಡತಾ ನೋಡಿದರ, ನಮ್ಮ ಊರಿಗೆ ಊರ ಕೊಚಿ 

ಗೊಂಡು ಹೋಗಿರಬೇಕಲ್ಲ ? 
ಸಾರಥಿ : ಹಾಂಗ ಕಾಣತದ ಧಣಿ , ಅಂಧಂಗ ಧಣೀ , ಇನ್ನ ನೀ ಹಾದಿ ಗುರತಾ 

ಹ್ಯಾಂಗ ಇಟಗೊಳೊಂವಾ ? 
ಖಂಬೀರ : ಚನ್ಯಾ , ಇನ್ಯಾಕ ಹಾದಿ ಗುರತು ? ನದೀ ರೋಷಕ್ಕೆ ನಮ್ಮೂರಿನ ಸೌಳ 

ಮಣ್ಣಿನಗೋಡೆಗಳೆಲ್ಲಾ ಕುಸದು ಬಿದ್ದಿರಬೇಕು. ತೊಗಲು ಕೆರಕೋತ 
ಕುತ್ತಿರೋ ಮುದಕರೆಲ್ಲಾ ಶೆಟದು ಹೋಗಿರಬೇಕು. ಥಣ್ಣರು 
ಬಂದು ಸೀರಿ, ಧೋತ್ರದ ಒಳಗ ಹೊಕ್ಕಾಗ ನಮ್ಮೂರಿನ ಮಡಿವಂತ 
ಮಂದಿಗೆ ಪಾಪನ ಬಂದು ತಟ್ಟಿಧಂಗ ಅನಿಸಿರಬೇಕು. ಮುಂದ ಆ 
ನೀರಿನ್ಯಾಗ ಪಾಪಾ, ಪುಣ್ಯಾ , ಸೀರಿ, ಧೋತ್ರಾ ಎಲ್ಲಾ ಕೊಚಿಗೊಂಡು 
ಹೋಗಿರಬೇಕು. ದ್ಯಾಮವ್ವಾ ದುರಗವ್ವನ ಗುಡಿ, ಮುನಸಿಪಾಲ್ಸಿ , 

ಸಾಲಿ, ಕಚೇರಿ ಎಲ್ಲಾ ನದೀ ತಳಾ ಕಂಡಿರಬೇಕು. 
ಸಾರಥಿ : ಹಾಂಗ ಅಂತ ಕಾಣಸ್ತದ ಧಣಿ, 
ಖಂಬೀರ : ಈ ಜಲಪ್ರಳಯದಾಗ, ನಾ ಒಬ್ಬೊಂವಾ ಮನು ಮಹರ್ಷಿ ಹಾಂಗ 

ಮುಂದಿನ ಪೀಳಗಿ ಉಳಸಲಿಕ್ಕೆ ಉಳದೇನಿ ನೋಡು. 
ಸಾರಥಿ : ಮತ್ತೆ ನಾನು ಧಣೀ ? 
ಖಂಬೀರ : ಏ ಚನ್ಯಾ , ನಾನೂ ನೀನೂ ಬ್ಯಾರೆ ಬ್ಯಾರೆ ಏನಲೆ ? ಎರಡು ದೇಹ 

ಒಂದು ಪ್ರಾಣೇನಪಾ. ಅದಿರಲಿ, ಭಾಳ ಬ್ಯಾಸರಾಗೇದ, ಒಂದ ಹಾಡ 

ಹಾಡು. 
ಸಾರಥಿ : ನನಗ ಬರೂದಲ್ಲ ಧಣಿ ನೀನ ಹಾಡು. 
ಖಂಬೀರ : ಹಿಂಗ ? ಹಂಗಾರ ಕೇಳು ಈ ಲಾವಣಿ, ( ಹಾಡತೊಡಗುವನು.) 

' ಬಾಳಿನ ಬಟ್ಯಾಗ, ಏನೇನು ಕಂಡಿ ? 

ಅಂಚಲ್ಲೆ ಹೊಂಚ್ಯಾವೋ , ನೈಲಾನು ಗುಂಡಿ' 
ಸಾರಥಿ : ಸ್ವಲ್ಪ ತಡೀ ಧಣಿ . ಅಲ್ಲೇನು ಕಾಣಸಲಿಕ್ಕತ್ತೇದನೋಡು ಒಂದು 

ಬಂಡೀಗಲ್ಲು, ಅದರ ಮ್ಯಾಲೊಂದು ಗುಡಿ, ಗುಡಿ, ಮುಂದ ಒಂದು 


ಸಾಕ್ಷಿ / ೧೩೩ 


ದೀಪಾ, ಅಲ್ಲಾ ಧಣಿ . ಇಂಥಾ ಘಾಳಿ ವಳಗೂ ಅದು ಆರವಲ್ಲತಲ್ಲಾ ? 
ಖಂಬೀರ ; ( ಚಕಿತನಾಗಿ ಎದ್ದು ನಿಂತು ತನಗೇ ಹೇಳಿಕೊಂಡಂತೆ) 

ಗಾಳಿಗೆ ಆರದಂಥ ದೀಪ! ( ಹರ್ಷದಿಂದ ಕುಣಿಯುವನು.) ಇನ್ನೂ ತಿಳಿ 
ಲಿಲ್ಲೇನು ಚನ್ಯಾ ನಿನಗ ? ಅದೂ ಅಲ್ಲೇನಲೇ ನಾವು ಮುಟ್ಟಬೇಕಾಗಿದ್ದ 
ಸ್ಥಳ ? ನೆನಪ ಬರವಲ್ಲತೇನು ನಿನಗ ? ಹಾದೀ ವಳಗ ಒಂದು ಶಕುನ 
ಏನು ಹೇಳಿತ್ತು ? ಸಮುದ್ರದ ನಡಕ, ದೇವಸ್ಥಾನದ ಮುಂದ, ಆರ 
ದಂಥಾ ದೀಪ ಉರಿಸ್ತಿರತಾರ. ಅಲ್ಲಿ ಹೋಗಿ,ಕೇಳಿದ್ದ ಕಾಣಿಕೆಕೊಟ್ಟರ, 

ನೀವುಹೋದಕೆಲಸ ಆಗತದ ' ಅಂತ ? 
ಸಾರಥಿ : ( ಸಂತೋಷದಿಂದ) ಹೌದಲ್ಲss ! ಭಾಳ ಛಲೋ ಆತು ಬಿಡು ಧಣಿ . 

ನನಗೂ ರಗಡ ಚಿಂತಿ ಆಗಿತ್ತು , ನಮ್ಮ ಕೆಲಸ ಕಡೀಕರ ಆಗ್ತದೋ 

ಇಲ್ಲೋ ಅಂತ. ಹಂಗರ ಬುಟ್ಟಿ ಅತ್ತಾಗ ತಿರಗಸೋಣಲ್ಲಾ ? 
ಖಂಬೀರ : ಚನ್ಯಾ , ಇನ್ನ ಈ ಬುಟ್ಟಿ - ಗಿಟ್ಟಿ ನಕಲೀ ವಾಹನಗಳಾಲ್ಲಾ ಉಪಯೋಗ 

ಬೀಳೊದುಲ್ಲಾ . ಅಲ್ಲಿ ಹೋಗಿ ಸೇರಬೇಕಂದ್ರೆ ನಮ್ಮ ಹೊಟ್ಟಿ 
ಮ್ಯಾಲೆ ನಾವು ಈಸಿಗೋತಹೋಗೋದ ಸೈ , ಬಾ ಹೋಗೋಣು. 
( ರಂಗಸ್ಥಳದಲ್ಲಿ ಕತ್ತಲೆ ಇದ್ದ ಕಡೆ ಸಣ್ಣ ದೀಪ ಉರಿಯುತ್ತಿರುವದು. 
ನೀರಿಗೆ ಧುಮುಕಿ ಇಬ್ಬರೂ ಆಕಡೆ ಈಜಿದಂತೆ ನಟಿಸುವರು.) 
ಚನ್ಯಾ , ಕೇಳಿಸಈ ಗುಡಿ ಭಜನಿ ಶಬ್ದ ? ಎಷ್ಟು ಛಲೇ ಅನಸ್ತದ 
ನೋಡು. 
( ಇಷ್ಟರ ವರೆಗೆ ಮೆಲ್ಲಗಿದ್ದ ಭಜನೆ ಇವರು ಸಮೀಪಕ್ಕೆ ಹೋದಂತೆ ಗಟ್ಟಿ 
ಯಾಗಿ ಕೇಳಬರುವದು.) 

“ ಸುಳ್ಳಿನ ಬಲಿಯಾಗ ಸಿಗಬಿದ್ದೇ | ಶಿವನ 
ಕಳ್ಳ ಹುದಲಾಗ ಹುಗಿ ಬಿದ್ದೇ | ಶಿವನ 
ಮಳ್ಳನ ಇಲ್ಲೆ ಕೈ ಬಿಡಬೇಡೋ | ಶಿವನ 

ಬಂಧನದಿಂದ ಕಾಪಾಡೋ ಶಿವನ | ಪರಶಿವನ 
(ಕೊನೆಯ ಸಾಲಿನೊಡನೆ ಜೋರಾಗಿ ಗಂಟೆಗಳು ಬಾರಿಸುವವು. ತಕ್ಷಣ 
ಗೊಂಬೆಗಳ ಮೇಲೆ ಬೆಳಕು.) 
: ಘಂಟೀ ಸಪ್ಪಳಾತು. ಎಲ್ಲಾರೂ ಕಣ್ಣು ಬಿಟ್ಟು ನೋಡ್ತೀ , ಖಂಬೀರ 
ಕುಮಾರಾ ಗುಡೀ ಒಳಗ ಬಂದಾನ, ದೇವರ ಮುಂದ ನಿಂತು ನಮಸ್ಕಾರ 
ಮಾಡಿ ಅಲ್ಲಿ ಬೈರಾಗಿಗೆ ವರಾ ಕೇಳಲಿಕ್ಕೆ ಹತ್ಯಾನ. 
( ಈಗ ಗೊಂಬೆಗಳು, ಖಂಬೀರ, ಚನ್ನ , ಬೈರಾಗಿ, ದೇವರ ಮೂರ್ತಿ 
ಎಲ್ಲ ಬೆಳಕಿನಲ್ಲಿ.) 


೧೩೪ | ಸಾಕ್ಷಿ 


ಬೈರಾಗಿ : ನೀ ದೊಡ್ಡ ವರಾ ಕೇಳಲಿಕ್ಕೆ ಹತ್ತೀ , ನಿನಗ ದೊಡ್ಡ ಕಾಣಿಕಿಕೊಡಬೇಕಾ 

ಗ್ರದ. 
ಖಂಬೀರ : ನನ್ನ ಕಡೇ ಇದ್ದದ್ದು ಬೇಕಾದ್ದು ಕೇಳಿ ಕೊಡತೇನಿ. 
ಬೈರಾಗಿ : ನೋಡು, ಆ ಮ್ಯಾಲೆ ಹೆದರಿ ಇಲ್ಲಾ ಅಂದೀ . . 
ಖಂಬೀರ : ನೀವಕೇಳರ ಕೇಳಿರಿ ನಾ ಕೊಟ್ಟ ತೀರತೀನಿ. 
ಬೈರಾಗಿ : ಸರಿ, ನಿನ್ನ ರುಂಡ ಕತ್ತರಿಸಿ ಕೊಡು ( ಖಂಬೀರನ ಕೈಗೆ ಕತ್ತಿ 

ಕೊಡುವನು.) 
ಖಂಬೀರ : ( ಬೆದರಿ) ಅಯ್ಯಯ್ಯೋ ! ನನ ರುಂಡಾ ಹ್ಯಾಂಗ ಕತ್ತರಿಸಿ ಕೊಡಲಿ ? 

. ಬ್ಯಾರೆ ಏನರ ಕೊಡತೇನಿ. ಈ ವನಿಕಿ ತಗೋಳಿ, 
ಸಾರಥಿ : ಎಷ್ಟ ಶ್ಯಾಣ್ಯಾ ನೋಡು ನಮ್ಮ ಖಂಬೀರಾ ! ಯಾವರ ಕೆಲಸಕ್ಕೆ 

ಬರದ ಅಂತ ಮದಲ ವಿಚಾರ ಮಾಡಿ ಹ್ಯಾಂಗ ವನಿಕಿ ತಂದಾ | 
ಬೈರಾಗಿ : ಅದರೇ ಆಗೊದುಲ್ಲಾ 
ಖಂಬೀರ : ಹಂಗರ ಈ ಛತ್ರಿ ತಗೊಳ್ಳಿ. 
ಸಾರಥಿ : ಎಷ್ಟ ಶ್ಯಾಣ್ಯಾ ನೋಡು ನಮ್ಮ ಖಂಬೀರಾ ! ಯಾವರ ಕೆಲಸಕ್ಕೆ 

ಬರದ ಅಂತ ಮದಲ ವಿಚಾರ ಮಾಡಿ ಹ್ಯಾಂಗ ಛತ್ರಿ ತಂದಾ . 
ಬೈರಾಗಿ : ಅದರೇ ಆಗೊದುಲ್ಲಾ 
ಖಂಬೀರ : ಹಂಗರ ಈ ಟೊಪಗಿ ತಕ್ಕೊಳ್ಳಿ , 
ಸಾರಥಿ : ಎಷ್ಟ ಶ್ಯಾಣ್ಯಾ ನೋಡು ನಮ್ಮ ಖಂಬೀರಾ! ಯಾವರ ಕೆಲಸಕ್ಕೆ 

- ಬರದ ಅಂತ ಮದಲ ವಿಚಾರ ಮಾಡಿ ಹ್ಯಾಂಗ ಟೊಪಗೀ ತಂದಾ. 
ಬೈರಾಗಿ : ಅದರೇ ಆಗೊದುಲ್ಲಾ . 
ಖಂಬೀರ : ಹಂಗರ ಈ ಚನ್ಯಾನರುಂಡಾ ತಕೊಳ್ಳಿ . 
ಸಾರಥಿ : ಎಷ್ಟ ಶ್ಯಾಣ್ಯಾ ನೋಡು ನಮ್ಮ ಖಂಬೀರಾ! ಯಾವರ ಕೆಲಸಕ್ಕೆ 

ಬಡ್ತೀನಿ ಅಂತ ಮದಲ ವಿಚಾರ ಮಾಡಿ ನನ್ನ ಜೋಡಿ ಕಕ್ಕೊಂಡು 
ಬಂದಾ. (ಹೀಗೆ ಅಂದ ನಂತರ ಖಂಬೀರನ ಮಾತಿನ ಅರ್ಥ ತಲೆಗೆ 
ಮುಟ್ಟಿ) ( ಹೌಹಾರಿ) ಏನೋ ಮಾರಾಯಾ ! ನನ್ನ ತಲೀ ತಗ್ಯಾಕ 
ನಿಂತೀ ಅಲ್ಲಾ ! ನಾ ಒಲ್ಲೋ ಯಪ್ಪಾ ! ಏನ ಬಡವರ ಮಕ್ಕಳ 

ಬಾಳೇಗೇಡ ಮಾಡತೀ ಏನ ? 
ಖಂಬೀರ : ಚನ್ಯಾ , ನಾ ಮದಲ ಹೇಳಿಲ್ಲೇನಲೇ ನಾವಿಬೂ ಎರಡು ದೇಹಾ, 

ಒಂದ ಜೀವಾ ಅಂತ ? ಏನಾತ ನಿನ್ನ ತಲೀ ಹೋದ್ರ ? ಬಾ 
ಇಲ್ಲೆ . ನಿನ್ನ ತಲೀ ಕೊಡು. (ಕತ್ತಿ ಎತ್ತುವನು . ಚನ್ನ ತಪ್ಪಿಸಿಕೊಳ್ಳಲು 
ಗುಡಿಯಲ್ಲಿ ಓಡಾಡುವನು.) 


* ಸಾಕ್ಷಿ / ೧೩೫ 


ಚನ್ನ : ಕಾಪಾಡ್ರಪೋ , ಯಾರರ ಕಾಪಾಡ್ರಪೋ : ನನ್ನ ಪ್ರಾಣಾ ಕಾಪಾ 

ಡ್ರಪೋ . 
ಖಂಬೀರ : ( ಅವನ ಹಿಂದೆ ಓಡುತ್ತ ) ಚನ್ಯಾ . ಜೀವಗಳ್ಳಾ ! ಎಲ್ಲಿ ಓಡಿ ಹೋಗಿ! 

ಕೊಡು ನಿನ್ನ ತಲೀನ. (ಎಡಗೈಯಿಂದ ಚನ್ನನ ಕೂದಲು ಹಿಡಿಯು. 

ವನು. ಚನ್ನ ಮೊಳಕಾಲೂರುವನು.) 
ಸಾರಥಿ : ಕೈ ಮುಗಿತೇನಪಾ ನನ್ನ ತಲೀ ಕಡೀಬ್ಯಾಡಾ, ನೀ ಸತ್ಕುಲ ಪ್ರಸೂತ 

ಅದಿ, ವಿದ್ಯಾವಂತ ಅದಿ, ಬುದ್ದಿಜೀವಿ ಅದಿ, ನಿನ್ನ ತಲೀ ಕಿಮ್ಮತ್ತು 
ನನ್ನ ತಲೀಗೆ ಹ್ಯಾಂಗಪಾ ಬಂದೀತು ? ತಿರಗಿ ನೋಡಿದ್ರೆ ಆ ವನಿಕಿ, 

ಛತ್ರಿ , ಟೊಪಗಿ, ಅಷ್ಟ ಸುದ್ದಾ ನನ್ನ ತಲೀಗೆ ಕಿಮ್ಮತ್ತಿಲ್ಲಾ . 
ಖಂಬೀರ : ( ಕತ್ತಿ ಎತ್ತುವನು) ಚನ್ಮಾ , ನೀ ಏನ ಹೇಳು, ಬೇವರ್ಸಿ ಸೋಳೆ 

ಮಗನ, ನಿನ್ನ ತಲೀ ಕಡದ ತೀರೇನಿ. 
ಬೈರಾಗಿ : ಅವನ್ನ ಬಿಡು. ಈ ಕೆಲಸ ಆಗಬೇಕಂದ್ರೆ ನಿನ್ನ ತಲೀ ಬೀಳಲಿಕ್ಕೇ 

ಬೇಕು. 
ಖಂಬೀರ : ( ವಿಚಾರ ಮಾಡುತ್ತ ) ಹಂಗಾದೇಲೆ ನನ್ನ ತಲೀ ಕತ್ತರಿಸಿಕೊಳ್ಳಿ 

ಬೇಕು. ಇಲ್ಲಿದ್ರ ಬದಕ್ಕೊ ಸಾಂಗ ! ಎಷ್ಟು ದಿವಸಂತ ಹೀಂಗ 
ಗೊಳ್ಳಾಗಿರೋದು? ಈ ನಾಟಕಕ್ಕೆ ಮುಕ್ತಾಯ ಮಾಡಲೇ ಬೇಕು. 

ಚನ್ಯಾ , ನಿರ್ಧಾರ ಮಾಡಿದೆ. ತಲೀ ಕತ್ತರಿಸಿಕೊಳ್ಳತೇನಿ. 
ಸಾರಥಿ : ಬರೋಬರಿ ನಿರ್ಧಾರ ಧಣಿ , 
ಖಂಬೀರ : ( ಗೊಂಬೆಗಳಿಗೆ) ನೀವುಕಡೀ - ಕಡೀ - ಕಡೀ ಅಂತಜೋರಲೇ ಕೂಗಿ 

ಕೋತ ಇರಿ ಆ ಗದ್ದಲದಾಗ ನೋವಾಗಿದ್ದ ತಿಳಿಯೂದುಲ್ಲಾ . 
ಚನ್ಯಾ , ನೀ ಮರ ಎಣಸು. 
( ಖಂಬೀರ ಕತ್ತಿಯನ್ನೆತ್ತಿ ತಯಾರಾಗಿ ನಿಲ್ಲುವನು. ಮುಖದ ಮೇಲೆ 
ನಿರ್ಧಾರದ ಕಳೆ ಬೆಳಗುತ್ತಿದೆ. ಗೊಂಬೆಗಳು ಕಡೀ - ಕಡೀ - ಕಡೀ 

ಎಂದು ಬೊಬ್ಬಿಡುವಾಗ) 
* ಚನ್ನ : ಒಂದೂ ...... ಎರಡೂ .... .. 

ಖಂಬೀರ : (ಒಮ್ಮೆಲೇ ಆರ್ತ , ಸೋತದನಿಯಲ್ಲಿ) ಚನ್ಯಾ , 
. ಚನ್ನ ಈ : ಧಣಿ 
ಖಂಬೀರ : ತಲೀ ಕಡಕೋಳೊ , ಬ್ಯಾಡಲೇ ? 

( ತೆರೆ) 


ಅಠವತ್ತು ವರ್ಷಗಳಿಗೆ ಮೇಲ್ಪಟ್ಟು ಜನತಾಸೇವೆಯಲ್ಲಿ ತೊಡಗಿರುವ ಈ ಸಂಸ್ಥೆಯಲ್ಲಿ 
ಲೋಕ ವಿಖ್ಯಾತಿ ಗಳಿಸಿರುವ 
ನಂಜನಗೂಡು ಟೂತ್ ಪೌಡರ್ . 
ಅನುಭವಸಿದ್ಧ ಮತ್ತು ಅತ್ಯಂತ ಪ್ರಭಾವಶಾಲಿ 
ಆಯುರ್ವೇದೀಯ ಸಿದೌಷಧಗಳು 


ಮತ್ತು ಚಿತ್ತಾಕರ್ಷಕ ಪರಿಮಳಯುಕ್ತವಾದ 
ಅಗರಬತ್ತಿ , ಹೇರ್ . ಆಯಿಲ್ , ಕರವಸ್ತ್ರದ ಸೆಂಟ್ 

- ಮುಂತಾದ 

#ಶಿಗಂಧದ್ರವ್ಯಗಳೂ ಸಹಾ 
ಉತ್ತಮ ರೀತಿಯಲ್ಲಿ ಪ್ರತಿನಿತ್ಯವೂ ತಯಾರಾಗುತ್ತಲಿವೆ. 


ದಿ ಸದೈದ್ಯಶಾಲಾ (ಪ್ರೈವೇಟ್ ಲಿಮಿಟೆಡ್ 


ನಂಜನಗೂಡು (ಕರ್ನಾಟಕ ರಾಜ್ಯ ) 
ಬೆಂಗಳೂರು ಮಂಗಳೂರು ಮೈಸೂರು 


ಶಾಖೆಗಳು : 


ಪುರಪ್ಪೆಮನೆ 
ಸರ್ವಿಸ್ ಕೋ - ಆಪರೇಟಿವ್ ಸೊಸೈಟಿ ಲಿ., 
ಪುರಪ್ಪೆ ಮನೆ 


ಶಿವಮೊಗ್ಗ ಜಿಲ್ಲೆಯಲ್ಲಿ ಅತ್ಯಂತ ದಕ್ಷವಾಗಿ 
ಕೆಲಸ ಮಾಡುತ್ತಿರುವ ಸಹಕಾರಿ ಸಂಸ್ಥೆ 


ಪಿ . ಎಸ್ . ರಾಮಪ್ಪ 
ಅಧ್ಯಕ್ಷ 


ಪ್ರಗತಿಪಥದಲ್ಲಿ ಕರ್ನಾಟಕ 


೧೯೭೨ ರಿಂದ ೧೯೭೪ ರ ಅವಧಿಯಲ್ಲಿ ಕರ್ನಾಟಕದ ಸಾಧನೆ ಗಣನೀಯ 
ವಾಗಿದೆ. ಇದೊಂದು ಅವಿಸ್ಮರಣೀಯ ಸಾಧನೆಗಳ ಕಾಲವೂ ಹೌದು. ಈ 
ಅವಧಿಯಲ್ಲಿ ಕೆಲವು ಮಹತ್ವದ ಕ್ಷೇತ್ರಗಳಲ್ಲಿ ಸಾಧಿಸಲಾದ ಪ್ರಗತಿಯ ಶಬ್ದ 
ಚಿತ್ರವಿದು : 


ಈ ಅವಧಿಯಲ್ಲಿ ರಾಜ್ಯಕ್ಕೆ “ಕರ್ನಾಟಕ ” ವೆಂದು ನಾಮಕರಣ ಮಾಡಿ, ಜನರ ಬಹುದಿನದ 
ಕನಸನ್ನು ನನಸಾಗಿಸಿ ಭಾವೈಕ್ಯವನ್ನು ಸಾಧಿಸಲಾಯಿತು. . 


ದುರ್ಬಲ ವರ್ಗಗಳ ಹಾಗೂ ಭೂಹೀನಕೃಷಿಕಾರ್ಮಿಕರ ಕೈವಾರಿ ಎನಿಸಿದ ಕ್ರಾಂತಿಕಾರಿ 
ಭೂಸುಧಾರಣಾ ಕಾನೂನು ಜಾರಿಯಲ್ಲಿ ತರಲಾಯಿತು. 


ನಿಜವಾಗಿ ಹಿಂದುಳಿದ ವರ್ಗಗಳನ್ನು ಗುರುತಿಸಿ ಅವುಗಳೆದುರಿಸುತ್ತಿರುವ ಸಮಸ್ಯೆಗಳನ್ನು 
ಕೂಲಂಕಷವಾಗಿ ಪರಿಶೀಲಿಸಿ ಅವುಗಳ ನಿವಾರಣೋಪಾಯವನ್ನು ಸೂಚಿಸಲು ರಾಜ್ಯ 
ಸರ್ಕಾರ ಒಂದು ಆಯೋಗವನ್ನೇ ರಚಿಸಿದೆ . 


ಸಮತಾ ಸಮಾಜವಾದ ನಿರ್ಮಾಣದತ್ತ ಇಟ್ಟ ದಿಟ್ಟ ಹೆಜ್ಜೆ , ಗ್ರಾಮಾಂತರ ಬಡಜನರಿಗೆ 
ದೀನದಲಿತರಿಗೆ ಮನೆ ಕಟ್ಟಿಕೊಳ್ಳಲು ಉಚಿತ ನಿವೇಶನ ಹಂಚಿಕೆ , ಈ ಯೋಜನೆ 
ಯನ್ವಯ ಒಟ್ಟು ಐದು ಲಕ್ಷ ನಿವೇಶನಗಳನ್ನು ಹಂಚಲು ಸರ್ಕಾರ ಉದ್ದೇಶಿಸಿದೆ. ಈಗಾ 
ಗಲೇ ಸುಮಾರು ಮೂರು ಲಕ್ಷ ಕುಟುಂಬಗಳಿಗೆ ನಿವೇಶನಗಳನ್ನು ಹಂಚಲಾಗಿದೆ . 


ಗ್ರಾಮೀಣ ಪ್ರದೇಶಗಳ ಭೂರಹಿತ ಜನರಿಗೆ ನಿವೇಶನಗಳನ್ನು ಉಚಿತವಾಗಿ ನೀಡು 
ವುದರ ಜೊತೆಗೆ ಸ್ವಂತ ವೆಚ್ಚದಿಂದ ಮನೆಯನ್ನು ಕಟ್ಟಿಕೊಳ್ಳಲು ಸಾಧ್ಯವಿಲ್ಲದವರಿಗೆ 
ಮನೆ ಕಟ್ಟಿಸಿಕೊಡಲು ಜನತಾ ವಸತಿ ಕಾರ್ಯಕ್ರಮವನ್ನು ರೂಪಿಸಲಾಗಿದೆ. ಈಗಾಗಲೇ 
ಇಪ್ಪತ್ತು ಸಾವಿರ ಮನೆಗಳನ್ನು ಕಟ್ಟಿಸಿಕೊಡಲಾಗಿದೆ. 


ವ್ಯವಸಾಯ ಅಭಿವೃದ್ಧಿಗಾಗಿ ರೈತರಿಗೆ ಸುಲಭವಾಗಿ ಉತ್ತಮ ಜಾತಿಯ ಬೀಜಗಳನ್ನು 
ಒದಗಿಸಲು ರಾಜ್ಯ ಸರಕಾರ ಬಿತ್ತನೆ ಬೀಜ ಮಾರುಕಟ್ಟೆ ಫೆಡರೇಷನ್ ಸ್ಥಾಪಿಸಿದೆ. 


ಬೇಸಾಯ ಯೋಜನೆಗಳ ಅನುಷ್ಠಾನದಿಂದಾಗಿ ಆಹಾರಧಾನ್ಯ ಬೆಳೆಯುವ ಕ್ಷೇತ್ರವು 
೭೨.೯೫ ಲಕ್ಷ ಹೆಕ್ಟರುಗಳಿಂದ ೭೪.೨ ಲಕ್ಷ ಹೆಕ್ಟರುಗಳಷ್ಟಾಗಿ ಆಹಾರಧಾನ್ಯಗಳ 
ಉತ್ಪಾದನೆ ೬೧-೫ ಲಕ್ಷ ಟನ್‌ವರೆಗೆ ಹೆಚ್ಚಿತು. ಕಬ್ಬಿನ ಉತ್ಪಾದನೆ ೮೮ ಲಕ್ಷ ಟನ್ 
ಗಳಿಂದ ೬೨.೩೧ ಲಕ್ಷ ಟನ್‌ಗಳಿಗೆ, ಎಣ್ಣೆ ಬೀಜಗಳ ಉತ್ಪಾದನೆ ೭.೪೨ ಲಕ್ಷ ಟನ್ 
ಗಳಿಂದ ೯ -೫ ಲಕ್ಷ ಟನ್‌ಗಳಿಗೆ ಹಾಗೂ ಹತ್ತಿ ಉತ್ಪಾದನೆ ೫- ೭೨ ಲಕ್ಷ ಚೀಲಗಳಿಂದ 
೭ ಲಕ್ಷ ಚೀಲಗಳಿಗೆ ಹೆಚ್ಚಿತು. 


ರೈತರಿಗೆ ಅವರು ಬೆಳೆದ ಆಹಾರಧಾನ್ಯಗಳಿಗೆ ತಕ್ಕ ಪ್ರತಿಫಲ ದೊರಕಿಸಿಕೊಡುವ 
ಉದ್ದೇಶದಿಂದ ಆಹಾರಧಾನ್ಯ ಕಾರ್ಪೊರೇಶನ್ ಎಂಬ ಸಂಸ್ಥೆಯೊಂದನ್ನು ರಚಿಸಲಾಗಿದೆ. 


ರಾಜ್ಯದಲ್ಲಿ ವಿಪುಲವಾಗಿ ದೊರೆಯುವ ಅರಣ್ಯ ಸಂಪತ್ತನ್ನು ಉಪಯೋಗಿಸುವುದರ 
ಮೂಲಕ ಆರ್ಥಿಕಾಭಿವೃದ್ಧಿಯನ್ನು ಸಾಧಿಸುವುದರ ಜೊತೆಗೆ ಜನರಿಗೆ ಉದ್ಯೋಗಾವ 
ಕಾಶ ಕಲ್ಪಿಸುವ ಸಲುವಾಗಿ ರಾಜ್ಯ ಅರಣೋತ್ಪನ್ನಗಳ ಕೈಗಾರಿಕಾ ಕಾರ್ಪೊರೇಶನ್ 
ಸ್ಥಾಪಿಸಲಾಗಿದೆ. 

Los AT 
ಲಭ್ಯವಿರುವ ವ್ಯವಸಾಯ ಉಪಕರಣಗಳ ಉಪಯೋಗದಿಂದ ಉತ್ಪಾದನೆ ಹೆಚ್ಚಿಸಲು 
ಸರ್ಕಾರ ವ್ಯವಸಾಯೋದ್ದಿಮೆ ಕಾರ್ಪೊರೇಶನ್ ರಚಿಸಿದೆ. ರೈತರಿಗೆ ವ್ಯವಸಾಯ 
ಉಪಕರಣಗಳನ್ನು , ಸುಧಾರಿತ ಬೀಜಗಳನ್ನು , ರಾಸಾಯನಿಕ ಗೊಬ್ಬರವನ್ನು ಕೊಳ್ಳಲು 
ಸಹಾಯ ನೀಡುತ್ತಿದೆ. 


(ನಿರ್ದೇಶಕರು ನಾರ್ತಾ ಮತ್ತು ಪ್ರಚಾರ ಇಲಾಖೆ 
ಕರ್ನಾಟಕ ಸರ್ಕಾರ ಇವರಿಂದ ಪ್ರಕಟಿತ) 


ಕರ್ನಾಟಕ ನಡೆದು ಬಂದ ದಾರಿ 


ಉಜ್ವಲ ಇತಿಹಾಸ ಪರಂಪರೆಯುಳ್ಳ ಕನ್ನಡ ಪ್ರದೇಶ ಒಂದು ರಾಜ್ಯವಾಗಿ ರೂಪು 
ಗೊಂಡಿದ್ದು ೧೯೫೬ ರಲ್ಲಿ, ಒಂದು ವರುಷದ ಹಿಂದೆ ಕರ್ನಾಟಕವೆಂದು ಹೆಸರಿಟ್ಟುಕೊಂಡು 
ಭಾವನಾತ್ಮಕ ಸಮಗ್ರತೆ ಪಡೆಯಿತು. 


ಕರ್ನಾಟಕವು ಎಲ್ಲ ಸಂಪನ್ಮೂಲಗಳಲ್ಲೂ ಸಮೃದ್ದ ಪ್ರದೇಶ. ಇವುಗಳನ್ನು ಬಳಸಿಕೊಂಡು 
ರಾಜ್ಯದ ಉಜ್ವಲ ಭವಿಷ್ಯಕ್ಕೆ ಬುನಾದಿ ಒದಗಿಸಲು ಈಗ ಜರುಗುತ್ತಿರುವ ಅಭಿವೃದ್ಧಿ 
ಕಾರ್ಯಗಳ ಸಿಂಹಾವಲೋಕನದಿಂದ ನಡೆದು ಬಂದ ದಾರಿಯಲ್ಲಿಯ ಮಹತ್ವ ಮೈಲಂ 
ಗಲ್ಲುಗಳನ್ನು ಸ್ಪಷ್ಟವಾಗಿ ಕಾಣಬಹುದು. 


ಕಳೆದ ಎರಡು ದಶಕಗಳಲ್ಲಿ ಆಹಾರ ಉತ್ಪಾದನೆ ದ್ವಿಗುಣಿತವಾಗಿದೆ. ಕೃಷಿ ಕ್ಷೇತ್ರದಲ್ಲಿ 
ನೂತನ ವಿಕ್ರಮ ಸಾಧಿಸಲಾಗಿದೆ. ವರಲಕ್ಷ್ಮಿ ಹತ್ತಿಯ ಬೆಳೆಯು ವರವಾಗಿ ಪರಿಣಮಿ 
ಸಿದೆ. ಕಬ್ಬು ಎಣ್ಣೆ ಕಾಳುಗಳು ಹಾಗೂ ಇತರ ಬೆಳೆಗಳ ಉತ್ಪಾದನೆ ಅಧಿಕವಾಗಿದೆ. 


ವಿದ್ಯುತ್ ಪೂರೈಕೆಯ ವಿಷಯದಲ್ಲಿ ಕಾಳಿಯೋಜನೆ ಒಂದು ಹೊಸ ಅಧ್ಯಾಯ . ೧೯೭೮ರ 
ಹೊತ್ತಿಗೆ ಕಾರ್ಯಾರಂಭ ಮಾಡುವ ನಿರೀಕ್ಷೆ ಇದೆ. ಯೋಜನೆಯಿಂದ ೯೧೦ ಮೆಗಾ 
ವ್ಯಾಟ್ ವಿದ್ಯುತ್‌ ದೊರೆಯುವುದು. ಅಂದರೆ ೪೦೦೦ ದಶಲಕ್ಷ ಘಟಕಗಳನ್ನು ಪಡೆಯ 
ಬಹುದು. ಇದರಿಂದ ರಾಜ್ಯದ ವಿದ್ಯುತ್ ಉತ್ಪಾದನೆ ಎರಡರಷ್ಟು ಹೆಚ್ಚುವುದು. ಈಗ 
ರಾಜ್ಯದಲ್ಲಿ ಅರ್ಧಕ್ಕಿಂತ ಹೆಚ್ಚು ಸಂಖ್ಯೆಯ ಹಳ್ಳಿಗಳಿಗೆ ವಿದ್ಯುತ್ ಪೂರೈಕೆಯಾಗಿದೆ. 
ಉಳಿದರ್ಧ ಹಳ್ಳಿಗಳಿಗೆ ಐದನೆ ಯೋಜನೆ ಅವಧಿಯಲ್ಲಿ ಈ ಸೌಕರ್ಯ ಒದಗಲಿದೆ. 


ಉದ್ದಿಮೆ ಕ್ಷೇತ್ರದಲ್ಲಿ ಎಂದಿನಿಂದಲೂ ಒಂದು ಹೆಜ್ಜೆ ಮುಂದಿದೆ. ರಾಜ್ಯದಲ್ಲಿ ೧೯೫೬ 
ರಲ್ಲಿ ೧೬೩೫ ರಷ್ಟು ಕಾರ್ಖಾನೆಗಳಿದ್ದವು. ಅವುಗಳ ಸಂಖ್ಯೆ ಇಂದು ೪೦೦೦ ಕ್ಕೆ 
ಸಮೀಪಿಸಿದೆ. ಈ 

,, , 


ರೇಶಿಮೆ ಉದ್ದಿಮೆಯಲ್ಲಿ ರಾಜ್ಯವು ವೈಶಿಷ್ಟ್ಯಪೂರ್ಣ ಪ್ರಗತಿ ಸಾಧಿಸಿದೆ. ನಾಲ್ಕನೇ 
ಯೋಜನೆ ಅವಧಿಯಲ್ಲಿ ೧೪ ಲಕ್ಷ ಕೇಜಿಯಿಂದ ೨೦ ಲಕ್ಷ ಕೇಜಿಯಷ್ಟು ಉತ್ಪಾದನೆ 
ಹೆಚ್ಚಿದೆ. ಇತ್ತೀಚೆಗೆ ಬಾಯೋ ವೋಲ್ಟಿನ್ ತಳಿಯ ಶೋಧನೆ ಈ ಉದ್ದಿಮೆಯಲ್ಲಿ 
ನೂತನ ಯುಗವನ್ನೇ ಪ್ರಾರಂಭಿಸಿದೆ. 


ಆರೋಗ್ಯ, ಶಿಕ್ಷಣ, ಕುಡಿಯುವ ನೀರಿನ ಪೂರೈಕೆ ಇತ್ಯಾದಿ ಸಾಮಾಜಿಕ ಸೇವೆಗಳಿಗಾಗಿ 
ರಾಜ್ಯದ ಆದಾಯದಲ್ಲಿ ನೂರಕ್ಕೆ ೩೦ ರಷ್ಟು ವಿನಿಯೋಗವಾಗುವುದು . ೧೯೫೬ ರಲ್ಲಿ 
ಕೇವಲ ೨೦೭ ಆಸ್ಪತ್ರೆ ಹಾಗೂ ಔಷಧಾಲಯಗಳಿದ್ದವು. ಈಗ ಅವುಗಳ ಸಂಖ್ಯೆ 
ಸುಮಾರು ೧೫೦೦ ಕ್ಕೆ ಏರಿದೆ. 


ಕರ್ನಾಟಕ ರಾಜ್ಯವು ಇತ್ತೀಚಿನ ವರುಷಗಳಲ್ಲಿ ಅಭಿವೃದ್ಧಿಗೆ ನೆರವಾಗಬಲ್ಲ ಅನೇಕ 
ಆರ್ಥಿಕ ಸಂಸ್ಥೆಗಳನ್ನು ರಚಿಸಿದೆ. ಅಗತ್ಯವಾದ ಹಣಕಾಸನ್ನಲ್ಲದೆ ಆಡಳಿತ ಮತ್ತು 
ಸಿಬ್ಬಂದಿಯನ್ನು ಒದಗಿಸುವುದಕ್ಕೂ , ಅಂತರಾಷ್ಟ್ರೀಯ ಹಣಕಾಸಿನ ಸಂಸ್ಥೆಗಳಿಂದ 
ಬೃಹದ್ ಯೋಜನೆಗಳಿಗೆ ನೆರವನ್ನು ಪಡೆಯುವುದಕ್ಕೂ ಈ ಸಂಸ್ಥೆಗಳಿಂದ ತುಂಬಾ 
ಅನುಕೂಲವಾಗಿದೆ. ಹಣಕಾಸಿನ ಕಾರ್ಪೋರೇಶನ್ ಉದ್ದಿಮೆ ಕಾರ್ಪೊರೇಶನ್ ಇತ್ಯಾದಿ 
ಗಳನ್ನು ಇಲ್ಲಿ ಹೆಸರಿಸಬಹುದು. ಕ್ಷೀರ ಅಭಿವೃದ್ಧಿ ಯೋಜನೆ ಮುಂತಾದವುಗಳಿಗೆ 
ನೂರಾರು ಕೋಟಿರೂಪಾಯಿಗಳ ನೆರವು ದೊರೆಯುವಂತಾಗಿದೆ. 


ಈ ಬಡತನ ಸೀಮಾರೇಖೆಯ ಕೆಳಗಿನ ಜನರಿಗೂ ಸಾಧನೆಯ ಲಾಭ ದೊರೆಯಬೇಕಾದರೆ 
ಅವರ ಆರ್ಥಿಕ ಹಾಗೂ ಸಾಮಾಜಿಕ ಸ್ಥಾನಮಾನಗಳು ಉತ್ತಮಗೊಳ್ಳಬೇಕು. ಈ 
ದಿಶೆಯಲ್ಲಿ ಪರಿಣಾಮಕಾರಿ ಹೆಜ್ಜೆ ಇಡಲಾಗಿದೆ. ಸ್ವಂತದ ನೆಲವೆಂಬುದು ಇಲ್ಲದ, ಭೂ 
ರಹಿತರಿಗೆ ಮನೆಕಟ್ಟಿಕೊಳ್ಳಲು ಉಚಿತವಾಗಿ ನಿವೇಶನ ಒದಗಿಸಲಾಗಿದೆ. ಈಗಾಗಲೇ 
೨. ೮೫೦೦೦ ನಿವೇಶನ ಹಂಚಲಾಗಿದೆ. ಇದರಲ್ಲಿ ೯೦ ,೫೨೦ ನಿವೇಶನಗಳನ್ನು ಪರಿಶಿಷ್ಟ 
ಜಾತಿ ಹಾಗೂ ಜನಾಂಗದವರಿಗೆ ಹಂಚಲಾಗಿದೆ. ಇನ್ನೂ ೨,೩೦ .೬೩೮ ನಿವೇಶನಗಳಿಗೆ 
ಅಗತ್ಯವಾದ ಹಣಕಾಸನ್ನು ಒದಗಿಸಲಾಗಿದೆ. ಗ್ರಾಮಾಂತರ ಪ್ರದೇಶಗಳಲ್ಲಿ ಹಾಗೂ 
ಕೃಷಿ ಕ್ಷೇತ್ರದಲ್ಲಿನ ನೂತನ ಅಧ್ಯಾಯವನ್ನು ಪ್ರಾರಂಭಿಸುವ ಭೂಸುಧಾರಣೆ ಕಾನೂನು 
ಜಾರಿಯಲ್ಲಿ ಬಂದಿದೆ. ಹಿಂದುಳಿದ ವರ್ಗಗಳ ಏಳಿಗೆಗಾಗಿ ಹಲವಾರು ಯೋಜನೆಗಳನ್ನು 
ಕೈಗೊಳ್ಳಲಾಗಿದೆ. 


( ವಾರ್ತಾ ಮತ್ತು ಪ್ರಸಾರ ಇಲಾಖೆಯಿಂದ ಪ್ರಕಟಿತ ) 


ಸ್ಥಾಪನೆ : 1960 


ದೂರವಾಣಿ: 07: 


ವ್ಯವಸಾಯೋತ್ಪನ್ನ ಮಾರುಕಟ್ಟೆ 

ಸಮಿತಿ, ಸಾಗರ 


ಮುಖ್ಯ ಮಾರುಕಟ್ಟೆ : ಸಾಗರ 


ಉಪಮಾರುಕಟ್ಟೆ : ಸೊರಬ 

ಹಳೆಸೋಶಬ 

ಆನವಟ್ಟ 
ರಿಪ್ಪನ್ ಪೇಟಿ 


ಪಕ್ಷಿನೋಡಿ: 


1) ಮಾರ್ಕೆಟ್ ಕ್ಷೇತ್ರ : ಸಾಗರ , ಸೊರಬ, ಹೊಸನಗರ 

ತಾಲ್ಲೂಕುಗಳು. 
2) ಮಾರ್ಕೆಟ್ ಕ್ಷೇತ್ರದಲ್ಲಿರುವ ಹಳ್ಳಿಗಳು : 680 
3) ಗ್ರಾಮಪಂಚಾಯಿತಿಗಳು : 130 
4) ಕ್ರಮಪಡಿಸಿದ ಹುಟ್ಟುವಳಿಗಳು : ಅಡಿಕೆ, ಕಾಳುಮೆಣಸು, 

ಭತ್ತ , ಮೆಣಸಿನಕಾಯಿ 
ಹತ್ತಿ , ಹಸಿಶುಂಠಿ , ಬೆಲ್ಲ ಹಾಗೂ ಬಾಳೆಕಾಯಿ ಕ್ರಮಪಡಿಸು 

ವುದಕ್ಕೆ ಉದ್ದೇಶಿಸಲಾಗಿದೆ. 
5 ) ಲೈಸೆನ್ಸ್ ಪಡೆದವರ ಸಂಖ್ಯೆ : 500 
6) ಪೇಟೆಯ ವಾರ್ಷಿಕ ವ್ಯವಹಾರದ ಒಟ್ಟು ಮೌಲ್ಯ : 

5 ಕೋಟಿ 
7) ಸಮಿತಿಯ ವಾರ್ಷಿಕ ಆದಾಯ : 5 ಲಕ್ಷ 
8) ಕಾಯ್ದಿಟ್ಟ ನಿಧಿ : 2, 00 ,000 - 00 


ಪು .ತಿ. ಓ 


ಸಾನೆ; 


ಸರ್ಕಾರದಿಂದ ಸಾಗರದಲ್ಲಿ 50 ಎಕರೆ ಪ್ರದೇಶವನ್ನು ಮಾರ್ಕೆಟ್ ಯಾರ್ಡಿ 
ರೇಶಿಗಾಗಿ ಪಡೆದು ಅದರಲ್ಲಿ ವಿಶ್ವಬ್ಯಾಂಕಿನ ನೆರವಿನಿಂದ ದೊರೆಯುವ 1 ,09,00,000 
ಆ ರೂ . ಗಳಲ್ಲಿ ಮಾದರಿ ಪೇಟೆ ನಿರ್ಮಿಸಲು ಯೋಚಿಸಿದೆ. ಆಡಳಿತ ಕಛೇರಿಯ ಕಟ್ಟಡವು 

ಮುಕ್ತಾಯದ ಹಂತದಲ್ಲಿದೆ. ಕುಡಿಯುವ ನೀರಿನ ಬಾವಿ ಕೆಲಸ ಮುಗಿದಿದ್ದು ರಸ್ತೆಯ 
ಕೆಲಸ ಸಾಗುತ್ತಾ ಇದೆ. ರಿಪ್ಪನ್‌ಪೇಟೆ, ಸೊರಬ, ಆನವಟ್ಟಿಯಲ್ಲಿ ಶೀಘ್ರದಲ್ಲಿಯೇ 
ಗೋಡೌನ್ ನಿರ್ಮಿಸಲು ಯೋಚಿಸಿದೆ . ಹತ್ತಿ , ಹಸಿಶುಂಠಿ , ಬೆಲ್ಲ ಮತ್ತು ಬಾಳೆಕಾಯಿ 
ಗಳನ್ನು ಸಹ ನಿಯಂತ್ರಣಕ್ಕೆ ಒಳಪಡಿಸಲು ಯೋಚಿಸಿದೆ . 


ದಿನಾಂಕ 5 - 12 - 1974 ರಿಂದ ಅಡಿಕೆ, ಮೆಣಸು ಇವುಗಳ ನೇರ ವ್ಯಾಪಾರ 
ವ್ಯವಸ್ಥೆಯನ್ನು ಮತ್ತು 9 - 1 - 1975 ರಿಂದ ಸಾಗರದಲ್ಲಿ ಭತ್ತದ ಬಹಿರಂಗ ಹರಾಜು 
ವ್ಯವಸ್ಥೆಯನ್ನು ಪ್ರಾರಂಭಿಸಲಾಗಿದೆ. 


ಭತ್ತದ ಬಹಿರಂಗ ಹರಾಜು ವ್ಯವಸ್ಥೆಯನ್ನು 
1) ರಿಪ್ಪನ್ ಪೇಟೆ 2) ಆನಂದಪುರಂ 3) ತಾಳಗುಪ್ಪ - 

ಈ ಊರುಗಳಲ್ಲಿಯೂ ಪ್ರಾರಂಭಿಸಲಾಗಿದೆ. 


ಈ ವ್ಯವಸ್ಥೆಯ ಲಾಭ ಪಡೆಯಬೇಕಾಗಿಕೋರಲಾಗಿದೆ. 


ಡಿ . ಪಿ , ಮಂಗರ್ಸಿ 
- ಕಾರ್ಯದರ್ಶಿ 


ಹೆಚ್ . ವಿ. ಚಂದ್ರಶೇಖರ್ 

ಅಧ್ಯಕ್ಷರು 


ವ್ಯವಸಾಯೋತ್ಪನ್ನ ಮಾರುಕಟ್ಟೆ ಸಮಿತಿ, ಸಾಗರ 


A 44 Year Landmark in Green Revolution 


Grams : MYLANDBANK 


Phone : 62024 


THE KARNATAKA STATE 
CO-OPERATIVE LAND DEVELOPMENT BANK LIMITED 


Post Box No 1811 


Albert Victor Road 


Fort 


BANGALORE-560018 


LOANS TO THE DOORS OF FARMERS - Scheme a speciality 
of the bank and many more attractive schemes to 

suit the farmers needs - small and big 


INVEST PROFITABLY IN FIXED DEPOSIT . 
We offer 82 % for one & two years 


B . S. Vishwanathan , M . L . C . 

President 


P. D . Shenoy , 1. A . S . 
Managing Director 


B . V . Sambrani, B. SC., (Agri.) 

Secretary 

